

యెహోవా (దేవుడు) కట్టిన ఇల్లు దేవాలయ ప్రతిష్ఠ

డా॥ బి. జాన్



ఇనిస్టిట్యూట్ ఆఫ్ బైబిల్ టెక్నాలజీ

హైదరాబాద్, ఆంధ్రప్రదేశ్, ఇండియా

www.bibletechnology.net

డా॥ బి. జాన్

YEHOVA KATTINA ILLU & DEVALAYA PRATHISTA (JEHOVAH'S HOUSE & IT'S DEDICATION)

No part of our publications may be re printed
without our written permission

మొదటి ముద్రణ : మార్చి 2012

ప్రతులు : 1000

వెల : 60.00

రచయిత : డా॥ బొంకూరి జాన్, Director & Evangelist

INSTITUTE OF BIBLE TECHNOLOGY HYD

"TEMPLES OF GOD MEET HERE" CHURCH

#06-264/13/1/5H, Road No. 3

HAL / Raghavendra Colony, Suchitra Bus Stop to Quthbullapur Road,

Quthbullapur GHMC, Hyd - 500 067, India,

Ph : 040-20000700 Cell : 9440142887

e-mail : bibletechnology@gmail.com visit us : www.bibletechnology.net

©సర్వహక్కులు రచయితవి

Designed & Printed at :

Themes @ 9666000772

For Copies :

Institute of Bible Technology - Hyderabad

Bro. J. RAVI, Admn. Officer - IBT,

H.No. 7-1-38/1/33, BJR Nagar, Ameerpet, Hyd-16

Cell : 9440792192, 9676744233

2

అంకితం

అందరికీ తండ్రియైన దేవుని ఆజ్ఞానుసారంగా
ఆయన కుమారుడైన క్రీస్తును, మరియు
సిలువ వేయబడిన ఆ క్రీస్తు బోధను
విశ్వసించి, దేవుడు కట్టిన ఇంట్లో నిత్యము
దేవునినే ఉంచి, దానిని నిత్యజీవమునకు
తీసుకెళ్ళాలనే పట్టుదలతో దివారాత్రులు దేవుని
వాక్యాన్ని ధ్యానించి, ప్రకటించి, తమ ఆత్మను,
జీవాన్ని నిత్యత్వములోనికి నడిపించడానికి,
ప్రభువైన యేసుక్రీస్తు ద్వారా పరిశుద్ధాత్మకు
నిలయంగా తమ దేహములను
సజీవయాగముగా దేవునికి సమర్పించే
వారందరికీ ఈ పుస్తకాన్ని అంకితం ఇస్తున్నాను.

పీ

డా॥ బొంకూరి జాన్

విషయసూచిక

Page No.

1. దేవుడు (యెహోవా) కట్టిన ఇల్లు	10
2. “దేవుడు మన ఇల్లు కట్టిస్తాడా?”	16
3. మన ఇల్లు మనమైనా కట్టుకోవాలా? వద్దా?	21
4. క్రీస్తు ఏ గృహానికి (ఇంటికి) అధిపతి!	25
5. యెహోవా కట్టిన ఇల్లు ఏది?	27
6. యెహోవా కట్టిన ఇంటి ప్రత్యేకత	37
7. యెహోవా తన ఇంటిని నిర్మించిన విధానం	40
8. దేవుని ఆలయ ప్రతిష్ఠ	46
9. దేవుని నివాసము	49
10. మొట్టమొదటి మందిర ప్రతిష్ఠ	52
11. యెరూషలేము - దేవాలయ భవిష్యత్	57
12. నిజమైన దేవాలయం	63
13. సంఘమంటే ఎవరు?	68
14. దేవాలయ ప్రతిష్ఠ ఎలా చేయాలి?	72
15. “మనిషి నీ నాలుక భద్రం”	76
16. హృదయం ఎక్కడున్నది? ఎలా ఉన్నది?	79
17. “హృదయంలో క్రీస్తును ప్రతిష్ఠించుట ఎలా?”	85
18. చరిత్రలో ఆలయ ప్రతిష్ఠ పండుగ	89
19. దేవుని చిత్తం	93



ముందుమాట

మనరక్తకుడైన యేసుక్రీస్తు ప్రభువు ద్వారా విమోచింపబడి, ఈ లోక యాత్రలో కొనసాగుతున్న నా ఆత్మీయ సహోదరులు, సహోదరీ మణులందరికి యేసుక్రీస్తు ప్రభువు నామమున వందనములు శుభములు పలికి వ్రాయునది.

ఈనాటి నవనాగరికపు మానవుడు సృష్టిలో తనకు అవసరమైన ప్రతి దానిని వెదకి పరిశీలించి పరిశోధించి ఉపయోగించుకొనుచూ, వాటిని సృష్టించిన / కలుగజేసిన సృష్టికర్తయైన దేవుని నివాస స్థలం ఎక్కడ అని పరిశీలించి తెలుసుకోవలసిన మానవుడు, తన మట్టిబుర్రలో పుట్టిన ఆలోచనల ప్రకారం దేవుడు గొప్పవాడు కనుక దేవుని నివాస స్థలం ఎత్తయిన స్థలములలో (కొండపై) ఏర్పాటు చేస్తే బాగుంటుందని ఒకడు, నీటి బుగ్గలు, నదీపరివాహక ప్రాంతములలో ఏర్పాటు చేయుట మంచిదని మరియొకడు, పూజలకు పుణ్యకార్యాలకు దేవుడు తమకు సమీపములో వుండుట మంచిదని గ్రామము మధ్యలో ఏర్పాటు మరియొకరు, స్థలమునకు ప్రభావముందని, అక్కడ దేవుని నివాస స్థలముండుట మంచిదని మరియొకడు, ఇంటిలో ఒక ప్రత్యేక గదిని ఏర్పాటు చేయుట మంచిదని మరియొకడు తలంచుకొని తగిన ఏర్పాట్లు (మూడువైపుల గోడ ఒకవైపు తలుపు) చేసుకొని తాము ఏర్పాటు చేసుకున్న స్థలములోనే తాము విశ్వసించిన దేవుడు వున్నాడని, అవి దేవాలయములని, రకరకముల పేర్లతో పిలుచుచూ ప్రార్థనలు, పూజలు, చేయుచూ సంతోషించుచున్నారే గాని, మనస్సుపెట్టి ఆలోచించుటలేదు.

దేవుని ద్వారా సృష్టించబడిన మాటలు రాని జీవులకున్న కనీస జ్ఞానమైనా లేని మానవునితో పక్షులు, జంతువులు, జీవులు, తమ నివాస స్థలమును తామే నిర్మించుకొని, (పక్షి తనగూడు, ఎలుక తన కన్నము, మనిషి తన యింటిని

నిర్మించుకొని) ఎవరు నిర్మించుకొన్న నివాస స్థలములో వారు నివసించుచుండగా, దేవుడు నిర్మించుకున్న దేవుని నివాస స్థలమును ఎరుగలేని మానవుడు, తాను స్వహస్తముతో నిర్మించిన దేవాలయంలో దేవుడుంటాడనుకోవడం ఈ నవనాగరికపు మానవుని మూర్ఖత్వమే అవుతుంది, ఎందుకంటే, ఆకాశము నా సింహాసనము, భూమి నా పాదపీఠము మీరు నాకొరకు ఎలాంటి మందిరమును కట్టుదురని, జగత్తును అందలి సమస్తమును నిర్మించిన దేవుడు తానే ఆకాశమునకును భూమికిని ప్రభువైయున్నందున హస్తకృతములైన ఆలయములలో నివసించడు. అని వ్రాయబడిన వాక్యమును మరచిపోయారు.

ఒకనాటి తన జనమైన ఇశ్రాయేలీయులతో యిర్మియా ద్వారా సెలవిచ్చిన మాట ఏమనగా ఈ స్థలం యెహోవా ఆలయం, ఈ స్థలం యెహోవా ఆలయం, ఈ స్థలం యెహోవా ఆలయం అని మీరు చెప్పకొనుచున్నారే, ఈ మోసకరమైన మాటలను ఆధారము చేసుకొనకుడి అన్నది ఎంత యధార్థమైనదో గ్రహించలేక, బైబిల్ చదవక ఇంకనూ మోసపోవుచూనే వున్నారు.

దేవుని నివాస స్థలమెరుగని ప్రస్తుత సమాజానికి నా స్వంత ప్రియమైన ఆత్మీయ సోదరుడు డా॥ బొంకూరి జాన్ గారు, ఏది నిజమైన దేవాలయం, దాంట్లో ఎవరిని, ఎప్పుడు, ఎలా ప్రతిష్ఠించాలనే అనే అంశమును గూర్చి దేవుని వుద్దేశమును, ఆలోచనలను, అందరికీ అర్థమయ్యే రీతిలో అనగా ఒక రాతికట్టడము దేవాలయము కాదని, దేవుడు రూపించిన మానవ దేహమే నిజమైన దేవాలయము అని, మనము జీవం గల దేవుని ఆలయమని, ఎవడైననూ దేవుని ఆలయమును పాడు చేసిన యెడల దేవుడు వానిని పాడుచేయకుండా, పరిశుద్ధముగా ఎలా వుంచుకోవలయునో, వివరించి వ్రాయబడిన ఈ పుస్తకం నేటి నవనాగరికపు సమాజానికి ఎంతో అవసరం. ఈ పుస్తకం చదువుట ద్వారా సత్యాన్ని తెలుసుకొని, దేవుని నివాస స్థలం ఏదో ఎరిగి సర్వసత్యంలోనికి నడిచి స్వంతంతులై నిత్యజీవానికి, ఆశీర్వాదానికి, నిత్యత్వానికి వారసులగుట తథ్యమని భావించుచున్నాను.

నాకు అత్యంత ప్రీతిపాత్రుడైన నా సోదరుడు డా॥ బొంకూరి జాన్ గారు యిప్పటికే ఎన్నో పుస్తకాలు వ్రాసి, దేవుడు తనకు అనుగ్రహించిన జ్ఞానాన్ని తనలోనే దాచుకొనక, తెగించి, ఎంతో కష్టపడి, ఖర్చుపెట్టి, అందరికీ అందించాడు. దేవునిని దేవునిగా మహిమ పర్చాలన్న తన ఆవేదన పరిపూర్ణమై, తాను, తన కుటుంబమంతయు నిత్యత్వంలో వుండాలని నిత్య దేవుని నిత్యము ప్రార్థించుచూ వున్నాను, ప్రభువైన యేసుక్రీస్తు వారి కృప మనందరికి తోడైవుండును గాక!

క్రీస్తు యేసు రాజ్యంలో సహవాసంలో

మీ సోదరుడు

డేవిడ్ రాజు మిద్దె

డేవిడ్ సుసారె మెమోరియల్ చర్చి

కర్నూలు - ఆం.ప్ర.

నామాట

క్రీస్తుయేసునందు నిత్యజీవానికి వారసులగుటకు పిలువబడిన వారందరికి ప్రభువు పేరిట వందనాలు, శుభమని పలికి వ్రాయునది. దేవుని కృపా మహదైశ్వర్యమును బట్టి, క్రీస్తు చేసిన త్యాగాన్ని బట్టి, పరిశుద్ధాత్మ మనలను నడిపిస్తున్న విధానమును బట్టి దేవునిని స్తుతినర్తా మరోసారి మిమ్మల్ని ప్రేమతో పలకరిస్తున్నాను.

నా చిన్నపుడే ఒక పాస్టర్ గారు యెహోవాయే మన క్రైస్తవులకు ఇల్లు కట్టిస్తాడు, ఆయన కట్టించకపోతే దాని కట్టు వారి ప్రయాసము వ్యర్థమే అని ప్రసంగించినపుడు. యెహోవా అనగా దేవుడు ఇల్లు కట్టించకపోతే ఎవ్వడు మనకు ఇల్లు కట్టించలేడా? అనే హేతువును బట్టి బైబిల్ తప్పనుకొని కొన్ని రోజులు బైబిల్ కు దూరమయ్యాను. మళ్ళీ ఆయన సంకల్పం ప్రకారం వాక్యమునొద్దకు చేరి క్రైస్తవ్యంలో అనగా క్రైస్తవ గృహాలలో, ఈ సంఘాలు లేక చర్చిలలో జరుగుతున్న గొడవలు, విడిపోవడాలు చూసి, ఇంత మంది భక్తుల చేత ప్రతిష్ఠించబడిన గృహాలు, చర్చిలలో జరుగుతున్న భయంకరమైన అక్రమాలను చూసి ఇవి దేవుడు నిర్మించివి కావు అని నిర్ధారించుకొని మళ్ళీ బైబిల్ ను 10 సం॥లు పరిశోధించి నిర్ధారించుకొని ఈ అంశంపై అనేకచోట్ల ప్రసంగించాను. అందరికి అందుబాటులో అనగా వీలైనపుడల్లా చదువుకోవడానికి వీలుగా ఈ పుస్తకాన్ని వ్రాశాను.

మీరు కూడా దీనిని జాగ్రత్తగా చదివి ఆలోచించి దేవుడు కట్టిన ఇల్లు ఏదో, దాంట్లో ఎవరిని ఎప్పుడు, ఎలా ప్రతిష్ఠించాలో తెలుసుకొని, అలా చేసి మీ ఇంటిని, చర్చి / సంఘములను దేవునిమందిరాలుగా చేసుకోగలరు. మన దేహం దేవాలయమైతే దేవుని ఈ ఇంటికి క్రీస్తు అధిపతిగా ఉంటే మనకు విరోధి ఎవ్వడు

ఉండడు. దేవుని ఆత్మ, దేవుని వాక్యము మనలో ఉన్నపుడు మనం ఉండే ప్రతిచోట దేవుని సన్నిధి ఉంటుందని దేవుని వాక్యప్రకారంగా నిశ్చయముగా చెప్పుచున్నాను. క్రీస్తు యేసే దేవుని కుమారుడని మాత్రము మీహృదయమందు ప్రతిష్ఠించి చూడండి. అప్పుడు అంతా గ్రహించి తీరుతారు. ఇది దేవుని, క్రీస్తు ఆజ్ఞ.

ఈరోజుల్లో ఒక ప్రత్యేకమైన స్థలానికి ప్రాధాన్యతగాని, అక్కడ మహిమలు గాని ఏమి లేవు, జరుగవు. దేవునికి మహిమ రావాలంటే బ్రతికి ఉన్న మనిషి దేహమే, జీవముగల దేవుని ఆలయమనే క్రీస్తు బోధలోనికి వచ్చి మన దేహముతో నూతన నిబంధనలోని దేవుని ఆజ్ఞలను నెరవేర్చినపుడే ఆయనకు మహిమ కలుగుతుందని చెప్పడానికే నా ఈ చిన్నరచన యొక్కముఖ్య ఉద్దేశ్యం.

ఈ పుస్తకం ముద్రించుటకు ఆర్థిక సహాయాన్ని అందించి నా క్షేమం కోసం ఎల్లవేళలా ప్రార్థిస్తున్న నా ఆత్మీయ (దేవుడిచ్చిన) చెల్లెలు, ఆమె శ్రీవారికి వారిద్దరి అమ్మాయిలకు నేనెప్పుడు రుణస్తుడను. వారిపేర్లు జీవగ్రంథములో వ్రాయబడి ఉన్నవని నమ్ముచున్నాను. ఈ పుస్తకాన్ని డిజైన్ చేసి ముద్రించిన సోదరుడు బి. పూర్ణ చంద్రరావు (విజయవాడ)కు నా అభినందనలు. నేను చేస్తున్న ఈ పోరాటములో నాకు అండగా నిలిచిన వారందరికి పేరు పేరున కృతజ్ఞతా వందనాలు. ఈ వాక్యాన్ని చదివి ఆనందించి, అనేకులకు అందించిన వారికి మరీ మరీ ధన్యవాదములు.

ఇందులో అచ్చు తప్పులుంటే దయచేసి సరిదిద్దుకొని చదువుకొని నాకు తెలియజేయగలరు. వాక్యానుసారమైన తప్పులుంటే మాత్రం తప్పని సరిగా ఖండించగలరని, మీ సద్విమర్శలకోసం సదా వేచియున్నాను. దేవుడు మనల్నందరిని తన ఆత్మచేత ముద్రించి, మనం తన వాక్యపు వెలుగులో నడుచుచుండగా కాపాడును గాక.

దేవుని ఇంటిని దేవునికే భద్రంగా అప్పగించాలనే ఆశతో... మీ సోదరుడు

డా॥ బి. జాన్



6

1

దేవుడు (యెహోవా) కట్టిన ఇల్లు

అద్భుతమైన ప్రకృతిలోని అందమైన భూగోళము మీద అపురూపమైన ఆకారమును ధరించుకున్న జీవాత్మగా నరుడు రంగప్రవేశం చేసినపుడు అతడు తన ఆహారమును మరియు ఇతర అవసరాలను గూర్చి ఆలోచించవలసిన అవసరము రాలేదు. ఎందుకంటే దేవుడు అంతకు ముందే నరుడికి కావల్సినవన్నీ సృష్టించి వాటిని ఉచితంగా తిని, వాటిమీద అధికారం చెలాయించమని కూడా ఆజ్ఞాపించాడు. ఎప్పుడైతే నరుడు లేక జీవుడు ఆ దేవుని ఆజ్ఞను మరచి తన గురించి తన భార్యను గూర్చి తాను ఆలోచించడం మొదలుపెట్టాడో వాడికి తిండితోపాటు బట్టలు లేక వస్త్రములు (గుడ్డలు) యొక్క అవసరం కూడా వచ్చిపడింది. మొదటి మానవులకు అవి కూడా దేవుడే ఇచ్చి ఆ తర్వాత తన కూడు, గుడ్డలను గూర్చి తననే (మనలనే) ఆలోచించుకోమన్నాడు.

ఆనాటి నుండే మానవుని శరీరం యొక్క పోషణ, రక్షణ మానవుడి మీదనే పడేసరికి దానిని కాపాడుకొనే ప్రయత్నంలో చెట్లను, చేమలను ఆ తర్వాత కొండలను బొరియలను, గుహలను ఆశ్రయించాడు. అనగా గూడుకోసం ప్రయత్నాలు ప్రారంభించి తన జీవన విధానంలో ఎన్నో మజిలీలు దాటాడు. ఈ విషయం మానవుడి యొక్క ఆరంభం గూర్చి ఆలోచిస్తే ఆదికాండం తొలి (1-3) అధ్యాయాల్లో క్లుప్తంగా వ్రాయబడింది. అందుకే నేటి మానవుడి నిత్యావసరమైన వస్తువులలో ముఖ్యమైనవేమిటని పలువురిని కదిలించినా “రోటి-కపడా-ఔర్ మఖాన్” (కూడు-గుడ్డ-మరియు ఇల్లు) అనే నినాదం వినిపిస్తుంది.

మనిషికి తిండి, బట్టలు అవసరమని దేవుడు గుర్తించి వాటిని గూర్చి కూడా బాధపడవద్దు. మీరు కష్టపడి పని చేస్తే (ఆది.కాం. 3:) అవి తప్పక దొరుకుతాయి అని చెప్పినా వాటిని గూర్చిన చింతే ఎక్కువ అయినపుడు క్రీస్తు వచ్చి వాటిని గూర్చి ఏమాత్రం చింతింపకుడని బోధచేశాడు. “ఏమి తిందుమో, ఏమి త్రాగుదుమో అని మీ ప్రాణము గూర్చియైనను ఏమి ధరించుకొందుమో అని మీ దేహమును గూర్చియైననూ చింతింపకుడి” (మత్తయి 6:25-34). అని ఎంత చెప్పినా నేటి క్రీస్తు శిష్యులకు వాటి మీదనే ధ్యానం ఎక్కువవుతుంది గాని తగ్గడంలేదు. తర్వాత పరిశుద్ధాత్మ దేవుని బోధలో కూడా చెప్పాడు. “మనమీలోకములోనికి ఏమియు తేలేదు. దీనిలో నుండి ఏమియు తీసుకొని పోలేము కాగా అన్న వస్త్రములు గలవారవైయుండి వాటితో తృప్తి పొందియుండము” (1తిమోతి 6:7). ఇది ఎన్నోసార్లు విన్నా, చదివినా అర్థంగాని క్రైస్తవులు అన్నం (రోటి) + వస్త్రము (కపడా)లతో తృప్తి చెందక మరొక నినాదము తీసుకొన్నారు అదే ఇల్లు (మఖాన్). లోకంలో క్రీస్తు నెరుగని వారుఅన్నం, వస్త్రంతో పాటు మరియు (ఔర్) ఇల్లు అనగా మఖాన్ కూడా కావాలని అడుగుతుంటే క్రైస్తవులైన వారు కూడా దానికే వంతపాడుతున్నారు. బైబిల్ను నమ్ముతున్నాం. దానినే పాటిస్తున్నాం. అని చెప్పేవారు కూడా దానిలోని భావాన్ని గ్రహించలేకపోవడం బహు విచారకరం. దేవుడైతే మనకు అన్నం, వస్త్రం

అవసరమని వాటిని అవసరమైతే (మీకు చేతకానపుడు) నేనే ఇస్తానని అనగా ఎలాగైనా పోషిస్తానని చెప్పాడు. కాని మన ఇల్లు గూర్చిన ప్రస్తావన మాత్రం ఎక్కడా లేదు. ఇప్పటికీ అడవుల్లో, కొండల్లో, కోనల్లో నివసిస్తున్న కోయలు, గిరిజనులు వంటివారు బట్టలు పూర్తిగా లేకున్నా స్వంత ఇల్లు లేకున్నా హాయిగా జీవిస్తున్నారు అని ఈ భక్తులు మరచిపోతున్నారు. నేటి ఆధునిక మానవునికన్నా అడవిలో ఉన్నవాళ్ళే హాయిగా ఎంతో ఆరోగ్యంతో, బలంగా ఉన్నారని చెప్పక తప్పదు.

నేడు ఈ భూమి మీదనున్న వేలాది క్రైస్తవ సంఘాలు, సంస్థలలోని కోట్లాది మంది క్రైస్తవులు దేవునిని మహిమపర్చాలనే లేక మహిమ పరుస్తున్నామనే ఆలోచన (భ్రమ)లో దేవుని కృప వలన మేము ఓ ఇల్లు కట్టుకున్నాం బ్రదర్ అని చెప్పుచున్నారు. మరికొందరు ఇంకా కొంచెం ముందుకెళ్ళి దేవుని చిత్తమైతే లేదా ఆయన దయ ఉంటే మరో చోట (అప్పటికే ఒక ఊళ్లో వారికో ఇల్లు ఉన్నా) స్థలం కోసం ప్రయత్నం చేస్తున్నాం. లేక మరో ఇల్లు కట్టాలనుకుంటున్నాం ప్రార్థన చేయండి అని అంటున్నారు. ఎవరు ఇల్లు కట్టడానికి పునాది తీసినా, గడప నిలబెట్టినా, ఇంట్లోకి ప్రవేశం చేసినా బైబిల్లోని ఈ వాక్యాన్ని చూపుతున్నారు. “యెహోవా ఇల్లు కట్టించని యెడల దాని కట్టువారి ప్రయాసము వ్యర్థమే, యెహోవా (దేవుడు) పట్టణమును కాపాడని యెడల దాని కావలికాయు వారు మేల్కొనియుండుట వ్యర్థమే” (కీర్తన 127:1). మరో విచిత్రం ఏమిటంటే ఎవరైనా గర్భవతియైతే వారి శ్రీమంతం కార్యక్రమానికి, ఆ తర్వాత బిడ్డ పుట్టాక జరిగే అన్ని కార్యక్రమాలకు, పుట్టినరోజు పండుగలకు ఇదే కీర్తనను చదివించడం తప్పకుండా అలవాటుగా మారిపోయింది. ఫలానా కార్యక్రమానికి తప్పకుండా ఫలానా వాక్యమే చదివి తీరాలి అనే స్థిర నిశ్చయానికి లేక ఓ ఆచారానికి వచ్చేసింది నేటి ఆధునిక క్రైస్తవ్యం. బైబిల్లో ఇల్లు అని కనబడగానే ఎలాంటి ఆలోచన లేకుండా తాము కట్టుకొనే ఇండ్లకు ఆ వాక్యాన్ని వాడుకొంటున్నారు. ఇంతవరకు ప్రతి క్రైస్తవ వేదాంత కళాశాలలో అదే బోధిస్తున్నారు గనుకనే అందులో తర్ఫీదు పొందిన వారు కూడా దానినే బోధిస్తున్నారు. వారి బోధలు విన్నవారు కూడా వాటినే పాటిస్తున్నారు.

దేవుడు (యెహోవా) కేవలం క్రైస్తవులకు మాత్రమే దేవుడా? సమస్త మానవులకు కూడా దేవుడా? సిలువవేయబడిన క్రీస్తు బోధలో “అందరికి తండ్రియైన దేవుడు ఒక్కడే” (ఎఫెసీ 4:6) పాత నిబంధనలో ఇశ్రాయేలీయులతో మాట్లాడినపుడు మాత్రమే “నేను అబ్రహాము దేవుడను, ఇస్సాకు, యాకోబులకు దేవుడను” (మత్తయి 22:31-33) అని చెప్పాడు. ఇప్పుడైతే అందరికి దేవుడను అని అన్నాడు. వారి అంత్య దినములలో కూడా ఇశ్రాయేలీయులకు మాత్రమే దేవుడా? మిగతా అన్యజనులకు కూడా ఆయనే దేవుడు అని మరచి పోకూడదు సుమా! (మలాకీ 2:10, యెషయా 54:5).

ఇప్పటికీ మన క్రైస్తవులు తమ గృహప్రవేశం లేక ప్రతిష్ఠ కార్యక్రమాలలో దేవుడు ఇల్లు కట్టించకపోతే కట్టేవాడి ప్రయాసం వ్యర్థము అని ప్రసంగిస్తున్నపుడు చాలామంది హేతువాదులు, మేధావులనబడిన వారు ఒక మంచి సామాన్యమైన ప్రశ్న అడిగారు. నిజంగా దేవుడుంటే ఆయనను నమ్మిన క్రైస్తవులకు మాత్రమే ఇల్లు కట్టిస్తాడా? మరియు ఇలా ప్రార్థన చేసి, ప్రతిష్ఠ చేస్తేనే దేవుడు ఆ ఇంటిని, అందులో నివసించే వారిని కాపాడుతాడా? కృతజ్ఞతా కూటముతో ఇలా హంగామా చేయని వారి ప్రయాసము కూడా వ్యర్థమవుతుందా? ఆయనను నమ్మనివాడు తమ ఇల్లు కట్టుకొంటే వాడి ప్రయాసం వ్యర్థమవుతుందా? ప్రతీవాడికి ఇల్లు దేవుడే కట్టిస్తాడా? లేక మనం కట్టించుకోవాలా? అని అడిగారు. మరికొందరు దేవున్ని (యెహోవాను) నమ్మని సోదరులు మేం మీ బైబిల్ చెప్పిన దేవున్ని నమ్మకుండానే మా దేవున్ని దేవతలను నమ్మి పూజించి వారికన్నా (క్రైస్తవులకన్నా) మంచి ఇల్లు కట్టుకున్నాం గదా? మా ప్రయాసం వ్యర్థము కాలేదు గదా! అప్పుడు మీ బైబిల్ తప్పు. అందులోని ఆ వాక్యం తప్పు, మీ నమ్మకం కూడా తప్పు, మీరు కూడా మతమూర్ఖులేనా? అని ఇలా ఎన్నో రీతులుగా ప్రశ్నిస్తారు.

అసలు దేవుడే లేడనే హేతువాదులు, శాస్త్రవేత్తలు, ఇంజనీర్లు 140కి పైగా అంతస్తులున్న ఇల్లు (ఫ్లాట్స్) కట్టిస్తున్నారు. మరి వీరి సంగతేమిటి? అని అడుగుతున్నారు. నేటి తప్పుడు బోధకుల వద్ద దీనికి సరియైన సమాధానం ఉందా? లేక మనల్ని మన బోధను బట్టియే దేవుని నామం

అవమానపరచబడాలా? అని ఎంతమంది దేవునివైపు నుండి ఆలోచించగలుగుతున్నారో రోజు. వారడుగుతున్న ఈ ప్రశ్నలకు జవాబు చెప్పలేనిదా? మన చేతుల్లో ఉన్న ఈ సకల శాస్త్రాలను అధిగమించిన జీవగ్రంథము. దేవుడు పక్షపాతము లేనివాడు తన పిల్లలు ఎవ్వరైనా కూడా తనను నమ్మినా, నమ్మకపోయినా ఆయనే కట్టిస్తాడు అని చెప్పడానికి ప్రయత్నించామనుకోండి. అప్పుడు కూడా ఆయనే కట్టిస్తే నేనెందుకు బ్యాంక్‌లోన్, పి.ఎఫ్.లోన్, చీటీ డబ్బు, అప్పులు ఎందుకు తీసుకుంటాను? అని ప్రశ్నిస్తాడు. అప్పుడేమి సమాధానం చెబుతారు.

ఇలా ప్రశ్నించేవాడు దేవుని నమ్మని, లేక దేవుడే లేడనే బుద్ధిహీనుడు వాడికి మనమెందుకు సమాధానం చెప్పాలి? అని “దేవుడు లేడని బుద్ధిహీనులు తమ హృదయములలో అనుకొందురు” (కీర్తన 14:1, 53:1) అనే రిఫరెన్స్ చూపించి ప్రక్కకు జరుగుదామా? అయితే అది పాత నిబంధనలోని ఇశ్రాయేలీయులతో మాత్రమే చెప్పిన మాట. మనకోసం వ్రాయించిన నూతన నిబంధనలో మనం హేతువాదులు అడిగిన ప్రశ్నలన్నింటికి ఓపికతో సమాధానం చెప్పమని ఉంది. “నిర్మలమైన మనస్సాక్షి గలవారై మీలో ఉన్న నిరీక్షణను గూర్చి మిమ్మును హేతువు అడుగు ప్రతివానికిని (ప్రశ్నలు లేక కారణం అడిగే హేతువాదికి) సాత్వికముతోను, భయముతోను, సమాధానము చెప్పుటకు ఎల్లప్పుడు సిద్ధముగా ఉండి మీ హృదయముల యందు క్రీస్తును ప్రభువుగా ప్రతిష్ఠించుడి, అప్పుడు మీరు దేని విషయమై దుర్మార్గులని దూషించబడుదురో దాని విషయమై క్రీస్తునందున్న మీ సత్ ప్రవర్తన మీద అపనింద వేయువారు సిగ్గుపడుదురు. (1పేతురు 3:15,16). కాబట్టి ఈ వాక్యములో ఉన్న ఆజ్ఞను బట్టి మన విశ్వాసము పైనా, మనం దేవుని పేరిట, బైబిల్‌ను బట్టి చేసే ప్రతి పనిని గూర్చి ఎవరు, ఎటువంటి కారణం అడిగినా వారికి తగ్గింపుతో, భయముతో సమాధానం చెప్పాలి గాని వారిని బుద్ధిహీనులు అని దూషింపకూడదు. లేక సైతాను అనకూడదు. నీవు చాలా చిన్న బచ్చాగాడివి అని జీవపు డంబముతో మాట్లాడగూడదు.

కాబట్టి దేవుడే మనకు ఇల్లు కట్టిస్తాడు అనే నిరీక్షణ నిజంగా ఉంటే తప్పనిసరిగా వారు కారణం అడిగినపుడు మనం సమాధానం చెప్పి తీరాలి.

మనం చెప్పకపోతే బైబిల్‌లో వ్రాయబడిన ఆ వాక్యమైనా తప్పు అయి ఉండాలి లేదా మనం నమ్ముతున్నదీ, బోధిస్తున్నదైనా తప్పు అయి ఉండాలి గదా! దేవుడు, ఆయన కుమారుడైన వాక్యము ఎప్పుడూ తప్పు చెప్పదు. కాబట్టి మనం చెప్పుచున్నదే తప్పు అయి తీరాలి. కావున నమ్మిన వారికైనా, నమ్మని వారికైనా దేవుడు ఇల్లు (మనం ఉండటానికి) కట్టిస్తాడా? అని బైబిల్ ప్రకారంగా పరిశీలించి, పరిశోధిద్దాం. లేకపోతే “అజ్ఞానముగా మాట్లాడు మూర్ఖుల నోరు మూయుట దేవుని చిత్తము” (1పేతురు 2:5) అను మాటను నెరవేర్చక ఆజ్ఞ అతిక్రమించి పాపులమయ్యే ప్రమాదం పొంచివున్నది. శరీర సంబంధమైన పాపము మరణకరము కాని పాపము. ఇది క్షమించ బడుతుంది. కాని బైబిల్‌కు వ్యతిరేకంగా మాట్లాడినా, దానిని మన ఇష్టానుసారంగా మలచుకొన్నా, దానికి ఏదైనా కలిపి - చెరిపినా అది మరణకరమైన పాపము. ఇదే క్షమాపణలేని పాపం. వాక్యమును కలిపి చెరిపేదేదైనా ఆత్మ సంబంధమైన పాపము. దీనికి ఏ యుగంలోను క్షమాపణ లేదు.

2

“దేవుడు మన ఇల్లు కట్టిస్తాడా?”

నేటి క్రైస్తవుల సాక్ష్యాలు చూస్తే చిత్ర విచిత్రంగా ఉన్నాయి. యేసుప్రభువును నమ్ముకొంటే మాకు ఆస్తి కలిసి వచ్చింది, ఫలానా పాస్టర్ / దైవజనుడు ప్రార్థన చేయగానే దైవకృపవల్ల కోర్టులో కేసు గెలిచి వేరొకరికి దక్కాల్సిన ఇల్లు తిరిగి మేము స్వాధీనం చేసుకొన్నాం, ప్రభువు దయ వలన చక్కని ఇల్లు కట్టుకొన్నాం. ఇలా రకరకాలుగా సాక్ష్యాలు ప్రతి సభలలోను, ఆరాధనలలోను వినబడుతున్నాయి. గృహప్రవేశం రోజు అయితే మరీ తెగించి దేవుడే కట్టించాడు మా ఇల్లు అంటారు. కాని ఆ తర్వాత ఎవరినడిగినా మేం కొత్త ఇల్లు కట్టించాం లేక కట్టుకొన్నాం అని చాలా గొప్పగా కూడా అంటారు. కొందరు చిన్న ఇల్లు మార్చి పెద్దదిగా కట్టుకోవాలనుకొంటున్నాం ప్రార్థించండి బ్రదర్ అంటున్నారు. మరొకరు ఇల్లు అమ్మటానికో, కొనడానికో ప్రార్థన చేయండి, మీరైనా అమ్మి పెట్టండి లేదా దేవునినైనా అమ్మి పెట్టమనండి అన్నట్లు ప్రార్థన చేయమంటారు. అయితే ఈ లోకంలో ఎలాంటి ఇల్లు అయినా అది ఆస్తి (స్థిరాస్తి) క్రిందకు వస్తుంది గదా ఈ ఆస్తి విషయం మనతో దేవుడేం అంటున్నాడో ఆలోచించుదాం.



9

ఒక యవ్వనస్థుడు క్రీస్తు వద్దకు వచ్చి బోధకుడా! నేను నిత్యజీవానికి వారసుడను కావాలంటే ఏం చేయాలి అని ప్రశ్నించినపుడు ధర్మశాస్త్రం ప్రకారం అన్నీ చేసినా, నన్ను వెంబడించాలంటే నేను చూపించే మార్గములో నడవాలంటే మాత్రం నీ ఆస్తిని అంతా అమ్ముకొని, బీదలకు దానమిచ్చి, నీవు వచ్చి నన్ను వెంబడించమన్నాడు కాని ఆ ధనవంతుడు మిక్కిలి వ్యసనపడి మారుమాట్లాడకుండా వెళ్ళిపోయాడు. అది విని శిష్యులు ఆశ్చర్యపడి, అలాగైతే ఎవడు రక్షణ పొందగలడని ప్రశ్నిస్తే ‘ఆస్తి గలవారు పరలోక రాజ్యంలో ప్రవేశించుట కంటే ఒంటే సూది బెజ్జంలో దూరుట సులభం’ అని అన్నాడు (మత్తయి 19:16,24, మార్కు 10:17-28, లూకా 18:18-26). ఆ తర్వాత వెంటనే “నా నిమిత్తమును, సువార్త నిమిత్తమును ఇంటినైనను, అన్నదమ్ములనైనను, అక్కచెల్లెండ్రనైనను, తల్లిదండ్రులనైనను, పిల్లలనైనను, భూములనైనను విడిచినవాడు ఇప్పుడు ఇహమందు హింసలతో పాటు, నూరంతలుగా ఇండ్లను, అన్నదమ్ములను, అక్కచెల్లెళ్ళను, తల్లులను, పిల్లలను, భూములను, రాబోవు లోకమందు నిత్యజీవమును పొందురని మీతో నిశ్చయముగా చెప్పుచున్నాను.” (మార్కు 10:28-30).

పైన చెప్పబడిన మాటలను బట్టి చూస్తే క్రైస్తవుడికి (దేవుని కుమారుడని క్రీస్తును నమ్మిన వాడికి) లేదా నమ్మాలని, క్రైస్తవుడుగా మారాలని అనుకొనే వారికి భూమి మీద ఇల్లు ఉండకూడదని, ఉంటే దానిని అవసరమైతే దేవుని సేవకోసం అమ్ముకోవాలని దేవుడు చెప్పుచున్నాడన్నమాట. ఈ లోకంలో మనకు ఉన్నవి అన్నీ అమ్ముకుంటేనే పరలోకం పోతారని ఆయన చెప్పితే అదే బైబిల్లో ప్రత్యేకంగా ట్రైనింగ్ అయిన బోధకులు మాత్రం నేడు దేవుడే మీకు ఈ ఇల్లు కట్టించాడు. మీరు బహుగా ఆశీర్వాదింపబడ్డారు. ఇంకా యేసును నమ్మిన విశ్వాసులందరికి దేవుడే ఇల్లు కట్టిస్తాడు. ఆయన ఇల్లు కట్టించకపోతే దానిని కట్టువాడి ప్రయాసం వ్యర్థం అని బోధిస్తున్నారేంటి. క్రీస్తు స్వయంగా చెప్పిన పై మాటలనే నమ్మి నిజంగా అదే దేవుని ఆజ్ఞ + ఆశీర్వాదంగా భావించిన మొదటి శతాబ్దపు క్రైస్తవ్యంలో క్రీస్తు శిష్యులైన క్రైస్తవులు తమ చర, స్థిరాస్థులను అమ్మి అందరూ సమానంగా పంచుకొని వాక్యమును ప్రకటించి స్థిరపరచారు.

(అపొ.కా. 2:44-15, 4:32-35, హెబ్రీ 10:34-38). ఇప్పుడు బైబిల్లో పరిశుద్ధాత్మచేత వ్రాయబడిన అపొస్తలులు ఇచ్చిన ఈ సాక్ష్యమును నమ్మాలా? నేటి క్రైస్తవుల సాక్ష్యాన్ని నమ్మాలా? ఈ వాక్యాన్ని నమ్మి అపొస్తలులందరికన్నా ఎక్కువగా సంఘాలు కట్టి, దేవుని వాక్యాన్ని స్థిరపరచిన పౌలు గారు కూడా తన ఆస్తిని పెంటగా ఎంచుకున్నాడు (ఫిలిప్పీ 3:11) తన జీవితం చరమాంకంలో కూడా అద్దె ఇంట్లోనే కాపురముండి, దేవుని రాజ్యాన్ని ప్రకటించాడు (అపొ.కా. 28:30). దేవునిచేత, క్రీస్తు చేత అన్యజనులమైన మన అందరికోసం (ప్రపంచ మానవులందరికోసం) ప్రత్యేకంగా ఏర్పరచబడ్డాడని పరిశుద్ధాత్మచేత సాక్ష్యము చెప్పబడ్డ ఈ పౌలు గారికి దేవుడు (యెహోవా) ఎందుకు స్వంత ఇల్లు కట్టించలేకపోయాడు? అప్పటికే అనేకులకు (యూదులు / క్రైస్తవులకు) మంచి మంచి ఇండ్లు ఉన్నా ఆయనకు వాక్యము అర్థం అయింది గనుక ఆయన కూడా కట్టుకోలేదు. స్వంత ఇల్లు కట్టుకోవడానికి సహాయం చేయమని లేదా ఇల్లు అమ్మడానికి మరియు కొనడానికి సాయం (బ్రోకర్ గా ఉండమని) చేయమని ప్రార్థన చేయలేదు. మనల్ని కూడా చేయమనలేదు. ఇంతెందుకు యేసు ప్రత్యేకంగా ఏర్పాటుచేసుకొన్న అపొస్తలులకు కూడా ఉండడానికి స్వంత ఇల్లు లేదు తెలుసా?

“...నిలువరమైన నివాసము (ఇల్లు) లేకయున్నాము” (1కొరింథీ 4:11) ఈ అపొస్తలులు, పౌలు గారు శపింపబడిన వారా? ఆశీర్వాదింపబడినవారా? కాదా? మరి ఒకసారి ఆలోచించి మన విశ్వాసాన్ని మరోసారి పరిశీలించి, పరిశోధించుకొందామా? (2కొరింథీ 13:5). అంటే దేవుడు ఈ భూమిమీద ఉండడానికి ఎవ్వరికీ ఇల్లు కట్టించడని అర్థం అవుతుంది. ఎందుకంటే మన క్రైస్తవుడైనా, క్రైస్తవేతరుడైనా భూమిమీద ఇంతలో కనబడి అంతలో మాయమయ్యే ఆవిరి వంటి వారమే కదా! (యాకోబు 4:14). కాబట్టి ఆవిరిని పట్టుకోవాలని గాని దానికోసం ఇల్లు కట్టించాలని ఆలోచించే వాడు లేక ఇల్లు కట్టించేవాడిని మూర్ఖుడు అంటాం కదా! దేవుడు కట్టిస్తే ఆయన కూడా మూర్ఖుడు అవుతాడు గనుక అసలే కట్టించడన్నమాట. అందుకే విశ్వాసులకు తండ్రియైన అబ్రహాము గారు, ఇస్సాకు, యాకోబులు తమది ఈ దేశం లేకా ఊరు కాదని తెలుసుకొని

10

గుడారములలో నివసించారు. (హెబ్రీ 11:9). లేదంటే నాతో దేవుడు ప్రత్యేకంగా మాట్లాడారు బైబిల్లో లేదు కాని అంటావా! బైబిల్లో లేనిది ఎవరు ఎన్ని చెప్పినా వారిని నమ్మకూడదు (గలతీ. 1:3-9)

పోని దేవుడే ఇల్లు కట్టించాడని చెప్పి వాదించే వాడి వద్దకు ఆ గృహప్రవేశం తరువాత సువార్త సభల నిమిత్తము గాని, చర్చి బిల్డింగ్ ఖర్చుల నిమిత్తము గాని చందాకోసం వెళ్ళండి. అప్పుడేమంటాడో తెలుసా? సారీ బ్రదర్ మొన్ననే ఆఫీస్ లోను, బయటా అప్పుచేసి ఈ ఇల్లుకట్టాను, నా జీతమంతా వడ్డీలకే సరిపోతుంది గనుక ఈ సారి నన్ను వదిలేయండి అంటాడు. అంటే దేవుడే నీకు ఇల్లు కట్టించి తన సేవకోసం, తన సువార్త కోసం నిన్ను దూరం చేసుకుంటున్నాడన్నమాట. ఎంత గొప్పగా మనం దేవుని స్తుతిస్తున్నామో? మరోసారి ఆలోచించండి. ఆయనను అవమానపరుస్తూ, దేవునికి దూరమవుతున్నామా? అని జాగ్రత్తగా ఆలోచించండి. ఎందుకంటే మన విరోధియైన వాడు (సాతాను) మిమ్మల్ని తప్పుదోవ పట్టిస్తున్నాడు.

దేవుడు ఆనాడు దావీదును ఆశీర్వాదించలేదా? సోలోమోనును ఆశీర్వాదించ లేదా? ఇశ్రాయేలీయులను ఆశీర్వాదించలేదా? ఈనాడు మనల్నెందుకు ఆశీర్వాదించడు అని పాత రిఫరెన్స్ చూపిస్తారు. వారు ధర్మశాస్త్రము క్రింద ఉన్నవారు, సున్నతి చేసుకొన్నవారు. వారికున్న ఆజ్ఞలు వేరు, ఆశీర్వాదాలు వేరు. నేడు మనకున్న ఆజ్ఞలు, ఆశీర్వాదములు వేరు. వారి ఆశీర్వాదాలన్ని ఆ జీవితకాలంలోనే అనుభవించేవారు. మనం మన జీవితకాలం మట్టుకే క్రీస్తునందు విశ్వాసముంచితే ఆయనను నమ్మని వారికంటే భ్రష్టులవుతామని క్రీస్తు బోధ చెబుతుంది (1కొరింథీ 15:19) కాబట్టి ఎలా ఆలోచించినా, చదివినా దేవుడు (యెహోవా) ఎవ్వరికీ (నమ్మినవారికి, నమ్మనివారికి కూడా) ఎట్టి పరిస్థితిలో కూడా ఈ భూమి మీద ఇల్లు కట్టించడు. ఇంతవరకు కట్టించిన సాక్ష్యముగాని, కట్టించబోతున్నాడను సాక్ష్యముగాని మరి ఆయన వాక్యములో లేదు. నేడు మన వాళ్ళు చెబుతున్నవన్నీ బైబిల్లో లేనివి అనగా వాక్యానికి వ్యతిరేకమైన సాక్షాలేనని చెప్పక తప్పదు.

మరికొందరు బోధకులు అసలు అది ఇల్లు కాదు గృహము కూడా కాదు హోమ్ అనగా కుటుంబమని సర్ది చెప్పటానికి ప్రయత్నిస్తున్నారు. మన కుటుంబాన్ని కూడా మనమే కట్టుకోవాలి లేదా నిర్మించుకోవాలి. అనగా కుటుంబము లేదా హ్యూపీ హోమ్ గా చేసుకోవాలన్నా ఆ కుటుంబ పెద్దకే కాదు కుటుంబ సభ్యులందరి బాధ్యతే సుమా! ఎందుకంటే భార్యా భర్తల బంధం మనమే కాపాడుకోవాలి (ఎఫెసీ 5:22-31). పిల్లలను వారి మధ్యలో భవ, బంధాలను పెంచి వాటిని అనుభవించుటకును మనమే వారిలో ప్రేమను పెంపొందించాలి (ఎఫెసీ 6:2,4). ఇరుగు పొరుగు వారితో, లోకంలో ఉన్న జనులందరితో ప్రేమ గలిగి మనమే జీవించాలి (గలతీ. 5:13) ప్రతీదీ మనమే చేయాలని దేవుడు కోరుకొన్నాడు, ఆజ్ఞాపించాడు. ఏవిచేయాలో, ఏవి చేయకూడదో అన్నీ గ్రంథంలో వివరంగా వ్రాయించాడు.

కనుక చక్కని కుటుంబాన్ని గాని, చక్కని ఇల్లు గాని నిర్మించుకొనే దానికి బాధ్యత కూడా మనమే వహించాలి. మన కుటుంబాలు చెడిపోతే అది దేవుని పూర్తి బాధ్యత కాదు. కాబట్టి దేవుడు ఎవ్వరికీ ఇల్లు కట్టించడు. మనమే మనకవసరమైతే కట్టుకోవాలి అది మన ఇష్టము. అర్థం కాకపోతే ఇంకా ముందుకు వెళ్ళి ఆలోచిద్దాం. మరికొందరు ఇల్లు అంటే నిజంగా ఇల్లు కాదు హెబ్రీ భాషలో ఫ్యామిలీ అని ఉంది. అనగా కుటుంబం అని అంటారు. కుటుంబం అనగా భార్య, భర్త, పిల్లలను దేవుడే ఇస్తాడు కాని దానిని కుటుంబంగా కట్టాలంటే మన ప్రవర్తన మరియు పిల్లల పెంపకం బావుండాలి. అంతే కాని దేవుడే అందరిని బాగుచేసి వసుదైక కుటుంబంగా కట్టించడు, కట్టడు. మనమే కష్టపడి మంచి కుటుంబముగా కట్టబడాలనేది కూడా మర్చిపోకండి. భాష పేరున కోడిగుడ్డుకు ఈకలు పీకాలని చూస్తున్నారు. తర్జుమాల ఆధారంతో ఈ రోజుల్లో చాలామంది దుర్మార్గులు. భాషకన్నా భావం గొప్పది. అక్షరంకన్నా ఆత్మ గొప్పది అని గుర్తుంచుకోండి. (2కొరింథీ3:6-11) అలాగని అవసరాన్ని బట్టి భాషను అనగా అక్షరాన్ని కూడా నిర్లక్ష్యం చేయవద్దు.

11

3



మన ఇల్లు మనమైనా కట్టుకోవాలా? వద్దా?

ఇదేంటండీ లోకంలో దేవుని నమ్మని ఎంతోమంది దుర్మార్గులు బ్రహ్మాండమైన ఇండ్లు కట్టుకొని హాయిగా బ్రతుకుచుంటే ఆయనను నమ్మినందుకు కనీసం మనకైనా ఓ ఇల్లు కట్టించడా? మరియు కష్టపడి కట్టింది కూడా అమ్ముకోమంటున్నాడు, అసలు మనల్ని కూడా కట్టుకోవద్దు అంటాడేమిటి అనుకొంటున్నారు కదా! దేవునిని క్రీస్తు ద్వారా నమ్మని వారిని గూర్చి ఆలోచించక నమ్మిన మీరైనా ఆయన మనస్సునెరిగి లేక ఆయనను రుచిచూచి అర్థం చేసుకొంటారని ఆ విధంగా వ్రాయించాడు అనుకోవాలి. పోనీ మనం కట్టుకున్నా సహాయం చేయడా? అని అడిగేవారు కూడా చాలామంది ఉన్నారు. ఒక్కసారి ధనవంతుడు పరలోకరాజ్యం చేరడు అని చెప్పిన తర్వాత మళ్ళీ మనకు ధనం సహాయం చేస్తాడని అనుకోవడం మన భ్రమ. లేక అలా భ్రమపరచి ప్రేరేపణ చేసేది దయ్యం మాత్రమే. ఆయన మాటంటే మాటే. మనలాగ ఎప్పుటికప్పుడు మనిషికో తీరుగా మాట్లాడడు, మాటమార్చడు మడమ తిప్పుడు.

ఈ రోజులల్లో ఏదో ఒక చిన్న ఇల్లు అయినా తప్పనిసరిగా ఉండాలి గదా బ్రదర్ అంటారేమో, అది మన ఆలోచన లేదా అవసరం మాత్రమే. దేవునికి దానితో సంబంధం లేదు. ఇప్పటికీ ఇల్లు లేకుండానే ఈ లోకం విడిచినవారు ఎందరో ఉన్నారు. రోడ్లమీద, చెట్ల క్రింద ఇప్పటికీ జీవిస్తున్నవారున్నారు. అలాగే అద్దె ఇళ్లలో కూడా జీవిస్తున్నవారున్నారు. అంతస్తులు, ఆస్తులను బట్టి బ్రహ్మాండమైన ఎ.సి. ఇండ్లలో, మంచి ఏరియాలో జీవిస్తున్న అన్నిరకాల భక్తులూ ఉన్నారు. అయితే ఇల్లుకట్టుకోవాలి అనుకోవడం మన నిర్ణయం మీద ఆధారపడి యున్నది కాని దేవునికి సంబంధం లేనిది. మన శరీరాన్ని ఏరకంగా ఎండనుండి, వాననుండి, చలి నుండి కాపాడుకోవాలో మనకే వదిలేశాడు. ఆయన మాటకు లోబడినంత కాలం ఏ కష్టం చేయకుండానే తిండి (బట్టల అవసరం లేదు, ఇల్లు అవసరం లేదు) ఇచ్చి ఏదేను తోటలో పెంచాడు. ఎప్పుడైతే పాపం చేసి ఎదురుతిరిగిమో, ఆయన తన బాధ్యత నుండి తప్పుకొని మన బాధ్యతను మన మీదనే పెట్టాడు (ఆదికాండం 2,3 అధ్యాయాలు). అందుకే నూతన నిబంధనలో కూడా సర్వమానవాళి కోసం సిలువ వేయబడిన క్రీస్తు ద్వారా ఇచ్చిన మాట లేక చెప్పిన వాక్యమును చదివితే...

“ప్రతి ఇల్లును ఎవడైనను ఒకనిచేత కట్టబడును. సమస్తమును కట్టినవాడు దేవుడే” (హెబ్రీ 3:3) అని వ్రాయించాడు.

పై వాక్యాన్ని బట్టి ఆలోచిస్తే ఈ భూమి మీద కట్టబడుచున్న ఇండ్లన్నియు ఎవరో ఒకనిచేత కట్టబడినవేగాని దేవునికి సంబంధం లేదు. అయితే సమస్తము కట్టినవాడు దేవుడే అనగా నీవు ఇండ్లను కట్టుకోవడానికి ఉపయోగిస్తున్న ప్రతి వస్తువును దేవుడే ఈ ప్రకృతిగా కట్టినవాడు లేక నిర్మించినాడు అని అర్థం. మన ఇల్లుకు కావాల్సిన మట్టి, ఇసుక, సిమెంటు, రాయి, ఇనుము, చెక్క... ఇలా అన్నింటిని అందించే భూమిని దేవుడే కట్టించాడు లేక నిర్మించాడు. “ఆకాశములకు సృష్టికర్తయైన యెహోవాయే దేవుడు ఆయన భూమిని కలుగజేసి దాని సిద్ధపరచి స్థిరపరచెను. నిరాకారముగా నుండునట్లు ఆయన దానిని సృజింపలేదు. నివాస స్థలమగునట్లుగా దాని సృజించెను (యెషయా 45:18,

యోబు 37:12, అపొ.కా. 17:25) దేవుడే ఈ భూమిని మనకు నివాస స్థలముగా ఇస్తే మళ్ళీ మనకోసం ప్రత్యేక నివాసాన్ని (ఇంటిని) మనం కట్టుకొంటున్నా మన్నమాట. ఎన్నో గొప్ప గొప్ప ఆకాశహర్యాలను (ప్లాట్స్) నిర్మించుకొని అనేక కష్టాలను, అసౌకర్యాలను కూడా కొనితెచ్చుకొంటున్నాం. ప్రకృతిలోని జీవరాసులతో వైరం తెచ్చుకొని వాటి నుండి కాపాడబడుటకు కొత్త, కొత్త పద్ధతిని కనిపెట్టుచున్నాము. అసలు ప్రకృతిని పాడుచేసి, దానితో వైరం కొని తెచ్చుకొని అది చేస్తున్న విలయతాండవం (భూకంపం, తుఫాన్ మొ||గునవి) నుండి తప్పించుకోవడానికి ఇంకా కొత్త రకాల ఇళ్ళకోసం దివారాత్రులు పరిశోధించి కొత్త, కొత్త పద్ధతులతో కట్టుకొంటున్నాం.

ఇళ్ళకోసం అప్పులు చేస్తూ తిప్పలు పడుతూ, బాధలను అనుభవిస్తున్నాం అనేది ఇల్లు కట్టుకొన్న నాలాంటి ప్రతి వాడికీ ఇది అనుభవమేనని వేరే చెప్పనవసరం లేదు. అందుకే మన ఇల్లు మన చేతనే కట్టబడుతుందే తప్ప ఆయన ఎట్టిపరిస్థితులలో మన ఇల్లు కట్టించడు.

యేసు మాటల్లోనే “ఈ నామాటలు విని వాటి చొప్పున చేయు ప్రతివాడు బండ మీద తన ఇల్లును కట్టుకొనిన బుద్ధిమంతుని పోలి యుండును, నా మాటలు వినని వాడు ఇసుక మీద తన ఇల్లు కట్టుకొనిన బుద్ధిహీనున్ని పోలియుండును” (మత్తయి 7:24-27).

ఇక్కడ కూడా తన ఇల్లును కట్టుకొనిన వాడు అని రెండుసార్లు సంబోధించాడంటే మన ఇల్లును మనమే కట్టుకోవాలి. దానిని ఎక్కడ, ఎలా కట్టుకోవాలో కూడా దేవుడు చూపించడు, చెప్పడు. అది కేవలం మన బుద్ధి, ప్లాను మన అవసరం మీదనే ఆధారపడి ఉంటుంది. తన తెలివిని ఉపయోగించిన వానిని బండ మీద కట్టుకొనిన బుద్ధిమంతుడు అంటున్నాడు మరో మాట మనం కట్టుకొనే ఇల్లుకు కనీసం ఏ ఒక్కరికైనా దేవుడు ప్లాను ఇచ్చాడా? చెప్పండి. మనకు ఏ సివిల్ ఇంజనీరో, ఆర్కిటెక్ట్, కనీసం అనుభవం గల ఎవరో మేస్ట్రీస్ ఇస్తాడనేది జగమెరిగిన నిజం గదా! అది కూడా మన అవసరాన్ని, ఆర్థిక వనరులను బట్టి మనం చెబితేనే వారు ప్లాను ఇస్తారు గదా!

వరదలొచ్చే ప్రాంతం, లోతట్టు ప్రాంతాలలో కట్టుకొన్న వారిని మనం కూడా బుద్ధిహీనులు అని అనడం లేదా? మన ఇల్లు దేవుడే కట్టిస్తే అది దేవుని పేరున రిజిస్ట్రేషన్ చేయించాలి గదా. మన ఇంటి పేపర్లమీద, ఆఫీస్లలో, మన పేరు మాత్రమే ఉంటుంది. కేవలం కాంపౌండ్ గోడ మీద మాత్రం “క్రీస్తు కృపా నిలయం” అని తెలివిగా వ్రాయించి ఇటు ప్రజలను, అటు దేవున్ని కూడా మోసగిస్తున్నాం. కాబట్టి దేవుడు చేయించని పనిని దేవుడే చేయించాడని అబద్ధమాడి అన్యజనుల మధ్యన ఆయనను అనుమానిస్తున్నామా? మహిమ పరుస్తున్నామా? అని మరోసారి జాగ్రత్తగా బైబిల్ను బట్టి ఆలోచించగలరని కోరుతున్నాను. మన ఇష్టానుసారంగా మనం కట్టించుకొని దేవుడే కట్టించాడని చెప్పిన దానిని విని గుడ్డిగా నమ్మిన సంఘంలోని మరొకడు అమాయకంగా దేవుడా నాకు కూడా ఇల్లు కట్టించు నాయనా! తండ్రి నేను కూడా నీ కుమారుడనే గదా! నేనేం పాపం చేసానని నన్ను శపించి నాకు యిల్లు కట్టించుటలేదని ఆ దేవునినే నిత్యం ప్రార్థనలో అడిగితే సమాధానం మనవద్ద లేదు. ఆయన ఆ ప్రార్థన అసలు వినడు. అప్పుడు ఆ సోదరుని పరిస్థితి ఏమిటి? దేవున్ని స్తుతిస్తున్నామనుకొని సాక్ష్యమిస్తే, మనతోటి సహోదరునికి అన్యాయం చేయడం పాపం కాదా!

ఆదాము మరియు అబ్రహాము కాలంలో ఉన్నటువంటి ప్రకృతి కాలుష్యానికి గురిఅయింది కూడా ఈ కాంక్రీట్ జంగిల్తోనేనని మరువవద్దు. కాలం మారిందో - కాలానికతీతంగా మనుషులు మారినారో మనమే చెప్పగలము. అయితే ఈ కాలంలో మన శరీరాన్ని కాపాడుకోవడం తప్పదు గదా అనే వాదనను ఈ లోక న్యాయం సమర్థించి సమాధాన పరుస్తుం దేమోగా, పరలోకన్యాయం, ప్రస్తుత న్యాయం ఒప్పుకోవడం లేదు కదా. తమన ఇంటికోసం చెట్లను నరికి మనకే (గ్లోబల్ వార్మింగ్) నష్టం తెచ్చుకొంటున్నాం గదా అని ఆలోచించండి. ఒకప్పుడు అనేకులు ఒకే గదిలో ఉండేవారం, ఇప్పుడు మనిషికోగది, వాటికి అటాచ్డ్ బాతురూంలు, హాలు, వరండా, ఇలా ఎకరాల కొద్ది ఇళ్ళకోసం చెట్లను నరికి మరియు అందులో ప్రతి గదిలో ఎయిర్ కండిషనర్స్ (ఎ.సి.లు) పెడుతున్నందున పర్యావరణంగా ఎంతగా దెబ్బతింటున్నామో చెప్పండి.



4

క్రీస్తు ఏ గృహానికి (ఇంటికి) అధిపతి!

క్రీస్తే ఈ ఇంటికి అధిపతి అని మన క్రైస్తవుల యొక్క ప్రతి ఇంటిలో ప్రవేశింపగానే గోడ మీద మేకులతో కొట్టిన చెక్క బోర్డు కనిపిస్తుంది. లేదా పెయింట్తో వ్రాసినదైనా కనిపిస్తుంది. అయితే ఎన్నో పెయింటింగ్లకు వాక్యాలకు క్రింద రిఫరెన్స్లిస్తారు కాని ఈ బోర్డు మీద మాత్రం రిఫరెన్స్ ఉండదు. కాదంటే మీ ఇంట్లో ఉన్న బోర్డు మీద వెంటనే చూసుకోండి. అంటే ఇది బైబిల్లో ఎక్కడా లేదని వెంటనే అర్థమవుతుంది. నీవు అందమైన ఇంటిని కట్టించుకుని, రిజిస్ట్రేషన్ కాయితాల మీద, మున్సిపాలిటీ, ఎలక్ట్రిసిటీ బిల్లుల మీద, ఇంటి గేటు మీద కూడా నీ పేరు వ్రాయించుకుని ఇంటి యజమానిగా అధికారం ఒకకబోస్తూనే ఒక లోపలున్న బోర్డు మీద మాత్రం ఆయన పేరు వ్రాసి గోడకు తగిలిస్తావా? ఎంతో అన్యాయం, మోసంగా కనబడుతుందేదా? నిజంగా మనం అనుకొన్నట్లు మన ఇంటికి ఆయన (క్రీస్తు) అధిపతి, యజమాని అయితే మరి ఆ క్రీస్తు మాటలు కూడా వినాలి గదా. ఆయనేమి అన్నాడో ఒకసారి చూసుకుందాం (లూకా 8:18)

“అందుకు యేసు - నక్కలకు బొరియలును, ఆకాశపక్షులకును నివాసములు (గూళ్ళు) లేక ఇండ్లు) కలవు గాని మనుష్య కుమారునికి తలవాల్చుకొనుటకైనను స్థలములేదని అతనితో చెప్పెను” (మత్తయి 8:20)

మనం కట్టిన ఇల్లుకు మనం నామ మాత్రంగానే క్రీస్తును అధిపతి అంటామని తెలిసే అలా అన్నాడా? లేక నీవు కట్టుకొన్న ఇంటికి నేనెందుకు అధిపతి నవుతానని అంటున్నాడా? అని ఆలోచించండి. ఎలాగైనా కానివ్వండి ఈ మాటను బట్టి ఆయన తలవాల్చుకొనుటకైనను స్థలము లేదంటున్నాడంటే నీ గృహానికి నేను అధిపతి కాను, నీవు రమ్మన్నా అందులోనికి రాను, అక్కడ పడుకోను అంటున్నాడు కదా! నిజంగా ఆ బోర్డు ఎక్కడ తగిలించాలండి అని అన్నారను కోండి దానిని చెప్పడానికే ఈ విషయాన్ని ఎంతో శ్రమపడి, పరిశోధించి వ్రాయు చున్నాను. నేను వ్రాస్తున్నది లేఖన ప్రకారంగా ఉందో లేదో జాగ్రత్తగా చూచుకొనే బాధ్యత మాత్రం మీదే. (మార్కు 4:24)

మరికొందరు “యేసురక్తం” జయం అని ఇంటి గోడలమీద, ప్రహరీ గోడలమీద జల్లుతారు. నాకా ఇంటితో సంబంధం లేదురా అని మనతో ఆయన చెబుతుంటే ఎంతో విలువైన ఆయన రక్తాన్ని పనికిమాలిన నిర్ణీతమైన గోడలమీద జల్లుతున్నారు కొందరు మూర్ఖులు. యేసురక్తం కేవలం మనిషి యొక్క పాపాలను కడగటానికి మాత్రమే ఉపయోగించాలి. అయితే ఆయన వెలుగులోనున్న ప్రకారం మనమును వెలుగులో నడిచిన యెడల, మనము అన్యోన్య సహవాసము గలవారమై యుందుము. అప్పుడు (దేవునితో సహవాసము కల్గినపుడు కూడా) “ఆయన కుమారుడైన యేసురక్తము ప్రతి పాపముల నుండి మనలను పవిత్రులనుగా చేయును” (1యోహాను 1:7) అంతేగాని ఆయన (క్రీస్తు) విలువైన రక్తాన్ని గోడలమీద చెట్లమీద, చేనులమీద, జంతువుల మీద చల్లి ఆ రక్తానికున్న విలువను తగ్గించకండి. నేటి భక్తులకు యేసురక్తము ఎంత చులకనైపోయిందో చూడండి పనికిమాలిన వాటిమీద చల్లి యేసురక్తాన్నే పనికిమాలినదానిగా చేస్తున్న వీరిని రక్షించేదెవరయ్యా తండ్రీ!

“ఇదిగో నేను తలుపునొద్ద నిలబడి తట్టుచున్నాను ఎవడైనను నా స్వరము విని తలుపు తీసినయెడల నేను అతని యొద్దకు వచ్చి అతనితో నేనును, నాతోకూడ అతడును భోజనము చేయును” (ప్రకటన 3:20). ఇక్కడ ప్రభువైన క్రీస్తు తట్టుచున్నది మన ఇంటి తలుపు కాదు. మన హృదయమనే తలుపు తెరువాలి అని అర్థం. మన హృదయంలోనికి వస్తానని చెప్పాడు అయితే బలవంతం చేయడంలేదు. ఇక్కడ కూడా మనం కట్టిన ఇంట్లో ఉండననే అర్థముతో మాట్లాడుచున్నాడు తెలుసా?



5

14

యెహోవా కట్టిన ఇల్లు ఏది?

ఇంతసేపు చదివిన దానిని బట్టి బైబిల్ ప్రకారంగా ఆలోచిస్తే ఇక్కడ ఇంత వరకు ఆలోచించి, పరిశీలించి, పరిశోధించి వ్రాయబడినది కరెక్టుగానే ఉంది. అయితే మరి కీర్తన 127:1లో వ్రాయబడినది తప్పా? అనే ఆలోచన మీకు రావచ్చు. బైబిల్లో వ్రాయబడిన దానిని దేవుని ఆలోచనలతో చదివితే ఎప్పుడూ తప్పుకాదు (1కొరింథీ 2:12-16). కాని మన ఆలోచనలతో చదివినపుడే తప్పు అయిపోయి, దేవుడే తప్పు అనే భావం అది చదివిన అందరికీ వచ్చేస్తుంది. కీర్తన 127:1లో వ్రాయబడినది ఆ కీర్తనాకారుని ఆలోచనను బట్టి, దేవుని సంకల్పాన్ని బట్టి అక్షరాలా నిజం లేక సత్యం. అయితే ఇంత వరకు క్రైస్తవులు నమ్మినది, వారికి అలా బోధించిన వారిదే తప్పు. సాతాను మన విశ్వాసాన్ని దెబ్బతీసి, మనల్ని మరియు దేవునిని నవ్వులపాలు చేయటానికి వేసిన మరో తంత్రమే ఇప్పటి వరకు సంఘాలలో వినబడుతున్న బోధన.

ఈ లోకంలో మన చుట్టూ మనతో పాటే నివసిస్తున్న అన్యసోదరులు, దేవుడే లేడన్న నాస్తికులు ఆయన ఉంటే రుజువు చేయమంటున్న హేతువాదులు, శాస్త్రవేత్తలు ఒకరంటే ఒకరు పోటీపడి కడుతున్న ఇండ్లను చూసినప్పుడైనా మనకు కనీస అవగాహన వచ్చి ఉండాలి. వారు కట్టిన ఇల్లు కూలిపోవడం (వ్యర్థమయిపోవడం) లేదని, లేదా వారు ప్రశ్నిస్తున్నపుడయినాకాస్తా ఆలోచించి ఉండాలి. మన ముందు తరం వారయినా. ఇప్పటికయినా మించిపోయిందేమీ లేదు యెహోవా కట్టించిన అందమైన, అద్భుతమైన ఇంటిని గూర్చి పరిశోధనాత్మకంగా తెలుసుకొని, గ్రహించి, దాని ప్రకారం ప్రవర్తిద్దాం. మీరు (మనం) చేయవలసినదల్లా ఇంతకు ముందు మీ (మన) సంఘాలలో, మన బోధకులు చెప్పిన దానిని కాసేపు ప్రక్కనబెట్టి చాలా ఫ్రెష్ మైండ్‌తో బైబిల్ చదవాలి అంతే. అప్పుడే దేవునికి మహిమ కల్గుతుంది!

రాజైన సాలోమోను వ్రాసిన ఈ 127,128 కీర్తనలను పూర్తిగా ధ్యానిస్తూ చదివితేనే దేవుని చిత్తం, ఆయన సంకల్పం మనకు పూర్తిగా అర్థం అవుతుంది. ఆయనకు అనేకమంది పిల్లలు కావాలి (ఎఫెసీ 1:4-6) గనుకనే మనకు పిల్లలను బహుమానంగా ఇస్తున్నాడు. మనకు గర్భఫలాన్ని బహుమానంగా ఇస్తూ ‘ఇల్లు’ అని మొదలుపెట్టాడేమిటి అని ఆలోచిస్తేనే అసలు విషయం తెలుస్తుంది. తరతరాలుగా పరలోకంలో ఉన్న దేవునిలో దేవుడై ఉన్న మనం (కీర్తన 90:1) పరమును వీడి మనిషిగా, దేవుని స్వరూపియైన జీవాత్మగా, దేవుని కుమారులముగా ఈ మట్టిలోకంలో జీవించాలి అంటే దానినొక నివాసం (ఇల్లు) కావాలని దేవుడికి ముందే తెలుసు. మనం ఇక్కడ కొద్దికాలమే ఉంటాం అని తెలిసి కొన్ని చోట్ల దానిని గుడారము (టెంట్) (1పేతురు, 2కొరింథీ 5:1,4)గా కూడా చెప్పాడు. అయితే కీర్తనాకారుడు చెప్పిన దానిని పౌలు గారు తన పత్రికల్లో చక్కగా వివరించి వ్రాసాడు.

“అయితే క్రీస్తు కుమారుడై యుండి ఆయన ఇంటిమీద నమ్మకంగా ఉన్నాడు. ధైర్యమును, నిరీక్షణ వలన ఉత్సాహమును తుదమట్టుకు స్థిరముగా చేపట్టిన యెడల మనమే ఆయన ఇల్లు” (హెబ్రీ 3:6).

15

సాధారణంగా ఈ లోకంలో ఎవరు ఉండటానికి వారే ఇల్లు కట్టుకొంటారు. లేదా కట్టించుకొంటారు. ఇక్కడ మనమే ఆయన ఇల్లు అని పరిశుద్ధాత్మ దేవుడు చెబుతున్నాడంటే మనతో ఉండటానికి ఆయన మన శరీరాలని కట్టుకొన్నాడు అని అర్థమిచ్చుచున్నది. మనం అంటే మనిషి దేవుని ఆత్మలో ఒక భాగమే (కీర్తన 18:5) గదా? మనలో అంటున్నాడంటే ఆత్మలోనా? సాధారణంగా నన్ను చూడు అని దేనిని చూపిస్తాం ఒకసారి ఆలోచించండి. మన దేహం (శరీరం) వైపు చూపిస్తాం కదా. అందుకే యేసు ప్రభువు కూడా దేవుని నిలయం లేదా దేవుడి ఆలయమును పడగొట్టండి, దానిని మూడు రోజులలో లేపుతాను అని తన శరీరము వైపు చూపించాడు. (యోహాను 2:19-22). అందుకే మనమే అంటే మన శరీరం లేదా మన దేహమే ఆయన స్వయంగా కట్టుకొన్న ఇల్లు అన్నట్లే గదా ఎందుకంటే మనం (ఆత్మలు) శరీరంలో ఉన్నాము (ఫిలిప్పీ 1:24, రోమా 7:18). ఈ దేహంలో నిలిచి ఉన్నది దేవుని ఆత్మ లేక దేవుడైన ఆత్మ (యోబు 27:2). ఈ దేవుడైన ఆత్మ మనిషిగా మట్టి లోకంలో కొద్దికాలం మాత్రమే జీవించాలంటే దానికొక మట్టి నివాసం అవసరం గనుక మట్టితోనే దానిని నిర్మించి తీరాలి. ఇదే దేవుని అనాది సంకల్పం / చిత్తం.

“దేవుడైన యెహోవా నేలమంటితో నరుని (నరుని దేహం) నిర్మించి వాని (ఆ మట్టి బొమ్మ) నాసికారంధ్రములలో జీవవాయువును ఊదగా నరుడు జీవాత్మ ఆయెను.” (ఆది. 2:7). అనగా దేవుడే జీవుడుగా అవతరించడానికి ఒక నివాసము అవసరమై ఉండి ఆయన తానే స్వయంగా తనకోసం ఓ ఇల్లు నిర్మించుకొని (కట్టుకొని) ఆ ఇంటిలోనికి (గృహ) ప్రవేశం చేశాడని గ్రహించాలి. మొట్టమొదట దేవుడు కట్టిన ఆ ఇంటినే ఆదాము శరీరము అన్నాడు. మనం ఉన్నది శరీరంలో కదా మరి ఇల్లు అంటారేమిటి అనే అనుమానం రావచ్చు. పైగా సర్వేశ్వరుడు, సృష్టికర్తయైన దేవుడు తనకోసం ఇల్లు కట్టుకోవడమేమిటి? అనే వారు కూడా ఉండొచ్చు. ఇక్కడొక వాస్తవాన్ని చెప్పాలని ఆశపడుతున్నాను.

ఈ లోకంలో పక్షులకు గూళ్ళున్నాయి. ఏ పక్షి గూడు కట్టుకొంటుందో అదే దాంట్లో నివసిస్తుంది. అందులో ఉండాలని జంతువులు ఇష్టపడవు. అలాగే

జంతువులు కట్టుకొన్న బొరియలు కావచ్చు, ఆక్రమించుకొని ఉంటున్న గృహాలలో మరో జంతువులు రావచ్చు. అందులో నివసించడానికి మనుషులు అసలే ఇష్టపడరు. ఇక మన సంగతి ఆలోచిస్తే మనం స్వంతంగా ఒక గుడిసె అయినా పర్వాలేదు మనం కట్టుకొన్నదాంట్లానే హాయిగా ఉంటాం. అద్దె ఇళ్ళలో ఇష్టం లేకపోయినా అవసరం కదా అని ఉంటాం. ఎప్పుడు ఖాళీ చేసి స్వంత ఇంట్లోకి పోదామా? అని ప్లాను వేసుకుంటాం. వేరే వాళ్ళు కట్టి ఉచితంగా ఇచ్చినా మనసులో ఎప్పుడు స్వంత ఇల్లు అనేది మెదులుతూనే ఉంటుంది. ఒకడు దానంగా ఇచ్చిన ఇంట్లానే ఉండిపోయామే అని చాలా బాధపడుతూ ఉంటామా? లేదా అని కూడా ఆలోచించండి. జంతువులు, పక్షులు, మనుషులు ఎలా తమ, తమ స్థావరాలలో ఉండాలనే ఆలోచన కల్గి ఉన్నప్పుడు మరి మన తండ్రియైన దేవుడు కూడా మనం కట్టిన ఇంట్లో ఎలా ఉంటాడని అనుకుంటున్నారు. మనం మంచి మనసుతోనే ఓ ఇల్లు, గుడి, చర్చి కట్టి దానికి దేవుని నిలయం అని పేరు పెట్టినా దాంట్లో గూడా ఆయన ఉండనన్నాడు గదా.

“ఆకాశము నా సింహాసనము, భూమి నా పాదపీఠము, మీరు నాకొరకు ఏలాటి మందిరము కట్టుదురు? నా విశ్రాంతి స్థలమేది? ఇవన్నియు నా హస్తకృతములు కావా? అని ప్రభువు చెప్పుచున్నాడు అని ప్రవక్త పలికిన ప్రకారము సర్వోన్నతుడు హస్తకృతాలయములలో నివసింపడు” (అపొ.కా. 7:50, యెషయా 66:1).

“జగత్తును అందలి నమస్తమును నిర్మించిన దేవుడు తానే ఆకాశమునకును భూమికిని ప్రభువైయున్నందున హస్తకృతములైన ఆలయములలో నివసింపడు. ఆయన అందరికిని జీవమును, ఊపిరిని, సమస్తమును దయచేయువాడు గనుక తనకు ఏదైనను కొదువైయున్నట్లు మనుష్యుల చేతులతో సేవింపబడువాడు కాదు” (అపొ.కా. 17:29).

పైన వ్రాయబడిన వచనాలలో వ్రాయబడి ఉన్నది చూచినట్లు అయితే మనం చేతులతో కట్టిన ఇంట్లో నేను ఉండను అని దేవుడు ఖచ్చితంగా చెప్పాడు.

16

కాబట్టి ఆయన కట్టిన ఇంట్లానే ఆయన ఉంటాడని అర్థమగుచున్నది. ఆయన ఉండేది పరలోకంలో గదా! మళ్ళీ ఈ భూలోకంలోని ఆకాశం నా సింహాసనం, మనం నివసిస్తున్న ఈ భూగోళాన్ని ఆయన పాదం పెట్టుకొనే ‘పీట’ అంటున్నాడేమిటి? ఆయన ఈ లోకంలోనే ఉన్నాడు గదా! మళ్ళీ తనకోసం ఇల్లు ప్రత్యేకంగా కట్టుకొన్నాడా? అని ఆలోచిస్తేనే ఇంకా అద్భుతంగా ఉంటుంది. మన హస్తకృతాలయములలో నివసింపను అన్నాడు గనుక, ఆయన తన స్వహస్తాలతో నిర్మించుకొన్న దాంట్లానే ఉండి తీరాలి. ఎందుకంటే మనం నివసిస్తున్న ఈ సృష్టి అంతయు ఆయన నిర్మించినదే. అయినా అది ఆయన లోకంలో ఉన్నదానినంతటిని తన మాట (వాక్యము)చేత సృష్టించాడు. ఆయన ఆజ్ఞ ఇవ్వగా అవన్ని కలిగినాయి అని బైబిల్ అంతట చాలాచోట్ల వ్రాయబడియున్నది. (హెబ్రీ 1:3, 2పేతురు 3:5-7, కొలస్సీ 1:15,16, యోహాను 1:1-3, కీర్తనలు , ఆది. 1).

అనగా మనం నివసిస్తున్న ఈ సృష్టి అంతయు దేవుని వాక్యం (మాట) అయిన క్రీస్తు చేత సృష్టించబడినది ఈ సృష్టికి రూపశిల్పి యేసుక్రీస్తు (సామెతలు 8:22-30). పరలోకానికి రూపశిల్పి, నిర్మాణకుడు మాత్రం తండ్రియైన దేవుడు (హెబ్రీ 11:10, యోహాను 14:12). పరలోకాన్ని తనే స్వయంగా నిర్మించుకొని అందులో ఉన్న దేవుడు కొద్దిసేపు విశ్రాంతి కోసం ఈ భూమి మీదకు వచ్చినప్పుడు కూడా ఉండటానికి ఒక విడిది (నివాసం, గుడారం) లేక ఇల్లు అవసరం కదా. దానిని కూడా ఆయనే కట్టుకొన్నానంటున్నాడు. కాబట్టి ఆయన కట్టుకొన్నట్లు ఒక గుడారం (టెంట్) గాను, కొద్దిసేపు విశ్రాంతి (యెషయా 66:1, అపొ.కా. 3:50) మందిరంగాను, ఇంతలో కనబడి, అంతలో మాయమయ్యే ఆవిరిగాను చెప్పబడినది. “ఆత్మ” అయిన దేవుడు “జీవాత్మ”గా మారి కొద్దిసేపు ఈ భూమిమీద ఉండటానికి తనే స్వయంగా కట్టుకొన్న ఆయన ఇల్లే మన ఒళ్ళు లేదా శరీరం అని ఇంకా వేరే చెప్పాలా?

“నీ హస్తములు నాకు అవయవ నిర్మాణము చేసి నన్ను రూపించి యున్నను...” (యోబు 10:8)

మనం అనబడే ఆత్మలను దేవుడు ఎందుకింతగా ప్రేమిస్తాడు, కాపాడుతున్నాడునుకొంటున్నారు. మనం ఆయన ఆత్మలోని భాగాలము గనుక (కీర్తన 16:5, యోబు 29:2, విలాప. 3:24). ఆయనే మనం, మనమే ఆయన (యోబు 38:1-21) కాబట్టి మనం ఉంటున్న ఈ దేహమును దేవుడే కట్టిన ఆలయం అంటున్నాడు. శాంతి అనే పేరుగల వారు కట్టుకొన్న ఇల్లు “శాంతి నిలయం” అయినపుడు. దేవుడు (యెహోవా) కట్టుకొన్న నిలయం దేవాలయం కాదా! (1కొరింథీ 3:9, 16, 17). ఒక్కోసారి నా శరీరాన్ని, ఈలోకంలో ఉన్న మిగతా వారి శరీరాలను చూసినపుడు ఒక విచిత్రమైన ఆలోచన వచ్చేది. దానికి నేను ఈ విషయాన్ని రీసెర్చి చేసిన దినాల్లో కొందరి ప్రసంగాలు విని దానిని వాక్యాలలో కనుగొన్నప్పుడు అద్భుతమైన సమాధానం దొరికినట్లు అయింది. అదేమంటే? ప్రతి మనిషికి కళ్ళు ఇక్కడే ఎందుకుండాలి, నోరు, ముక్కు, చెవులు ఇలా కనబడినవి, కనబడనివి అవయవాలు అన్ని ఇలాగే ఎందుకుండాలి? చెవుల స్థానంలో, కళ్ళు, నోరు స్థానంలో ముక్కు.. ఇలాగే క్రిందికి వెళితే మీరే ఆలోచిస్తే నవ్వుకొంటారు. అయితే దానికి సమాధానం దొరికింది. మన దేహం మనం కట్టింది కాదు, మన అమ్మనాన్నలిచ్చింది కాదు. మన దేవుని వలన మనకు అనుగ్రహించబడినది (1కొరింథీ 6:19). అంటే ఈ ఇంట్లో ఉండే అతను ఆయనకు అవసరమైన డిజైనుతో తన ఇంటిని కట్టించుకొన్నాడు. మన ఇల్లు మనకవసరం, మనకు నచ్చిన విధానంలో కట్టుకొంటాం గదా. ఎక్కడ తలుపులు, కిటికీలు, వంటగది, బాత్‌రూమ్, లావెట్రీలు ఉండాలో మనం డిజైను చేసుకొని కట్టుకొంటాంగదా. అలాగే ఆయన ఇంటికి ఆయనకు నచ్చిన విధానంలో డిజైన్ చేసి కట్టుకొన్నాడు అని అర్థం అయ్యేసరికి పట్టలేనంత ఆనందం కలిగింది.

మన ఈ మట్టి శరీరానికి రెండు కళ్ళు అవసరమనుకొని ఇచ్చాడనుకొన్నారా? ఒకసారి ఆలోచించండి. ఉదా : ఒక కారు ఉందనుకొండి దానికి హెడ్‌లైట్ (కళ్ళు) అవసరమా? అంటే కారు అనే వాహనానికి (శరీరానికి) అవసరమా? లోతుగా ఆలోచిస్తే అది నిర్ణీతమైన ఒక ఇనుప ముక్క దానికెందుకు లైటు దానిలో కూర్చుని దానిని నడిపించే వారికి అవసరమా? దానిని నడిపించే వారికే లైటు అవసరం ఉంది. అని గ్రహించితే, మన శరీరానికి ఏ అవయవము

ఎక్కడ ఉండాలో అనేది అందులో ఉండే వాని అవసరం కోసం మాత్రమే ఉంది అనేది అర్థం అవుతుంది. ఆ శరీరం ఆడ శరీరమైనా మగ శరీరమైనా కావచ్చు. రెండు రకాలైన శరీరాలలో ఉన్నది దేవుని లేక దేవుడైన ఆత్మయే సుమా! (ఎఫెసీ 4:6)

మరో అద్భుతమైన విషయం చెబుతాను. చాలామంది పిల్లలు కావాలని ఎన్నో పూజలు, ప్రార్థనలు చేసి ఎన్ని పుణ్యక్షేత్రాలను దర్శించినా పిల్లలు పుట్టడం లేదు. మరికొందరు నిజం తెలుసుకొని ఆస్పత్రుల చుట్టూ తిరిగినా గర్భవతులు కావడం లేదు. కొందరికేమో వద్దన్నా పిల్లలు పుట్టుచున్నారు. బిడ్డకు బిడ్డకు ఎడం కావాలన్నా ఒక్కోసారి కుదరడం లేదు. మరొక ముఖ్య విషయం మగపిల్లలు కావాలంటే ఆడపిల్లలే పుడుతారు, ఆడపిల్ల కావాలని ఎదురుచూసే వారికి మగ పిల్లవాడే పుట్టి తీరుతాడు. ఇదంతా విచిత్రంగాను, మన అధీనంలో లేనట్లుగా కనిపిస్తుంది గదా. అవును అది కూడా దేవుడే చెప్పాడు.

“కుమారులు (పిల్లలు) యెహోవా అనుగ్రహించు స్వాస్థ్యము గర్భఫలము ఆయన ఇచ్చు బహుమానమే” (కీర్తన 128:3)

ఆయనకు అనేకమంది పిల్లలు కావాలని జగత్తు వున్నాది వేయబడకమునుపే నిర్ణయించుకొన్నాడు (ఎఫెసీ 1:4-6) గనుకనే ఆయనకు ఆడపిల్ల (ఆడశరీరం) కావాలనుకుంటే మనకు ఆడపిల్లను, మగపిల్లవాడు కావాలనుకంటే (మగశరీరము) మగపిల్లవాడిని మనకు బహుమానంగా ఇచ్చుచున్నాడు. మనకు పిల్లలు పుట్టడము బహుమానమే గాని దానము కాదు. మనకు పుట్టే పిల్లలు మన భక్తికి మెచ్చిగాని, మన ప్రార్థనలకు ప్రతిఫలముగా అనగా అడిగితే ఎంతమాత్రము పుట్టరు. దానము అనగా అడిగితే ఇచ్చేది బహుమానమనగా ఇచ్చేవారికి నచ్చేది ఇవ్వడం. అంటే దేవుడు, జీవుడుగా ఈ లోకంలో ఆడ శరీరమనే నివాసము (ఇంటిలో)లో ఉండాని అనుకంటే మనకు కూతురు పుడుతుంది. మగశరీరమనే నివాసములో జీవించాలనుకంటే మనకు కుమారుడు పుడుతాడన్నమాట. మనం భార్య,భర్తలం కలుసుకొని నిద్రపోతే ఆయన మనకు పిల్లలను బహుమానంగా ఇస్తున్నాడు మన తల్లి

గర్భంలో మనం నివసించడానికి కావాల్సిన శరీరమనే ఇంటిని నిర్మించుచున్నవాడు దేవుడే (1కొరింథీ 15:37,38).

“నా అంతరిందియములను నీవే కలుగజేసితివి, నా తల్లి గర్భమందు నన్ను (నా శరీరాన్ని) నిర్మించిన వాడవు నీవే” (కీర్తన 139:13-16).

దేవుడే ఈ మానవులకు జన్మనివ్వగలడు. మనకు కావాల్సిన శరీరాలను (ఆడ-మగ) మన తల్లిగర్భములో ఆయన నిర్మించకపోతే, ఇక ఈ లోకంలో మరెవ్వరు దానిని నిర్మించలేరు. అందుకే 127వ కీర్తన అంతా మనకు పిల్లలను ఇవ్వడం గూర్చి వ్రాయబడినది కాని మనం అనుకొంటున్నట్లుగా మనం ఉండే ఆ ఇల్లును గూర్చి కాదు. ఆయన గనుక (ఆయన ఇంటిని) మన శరీరమనే (తన) ఇంటిని కట్టించకపోతే దానిని ఇంకా ఎవరైనా కట్టాలని ప్రయత్నిస్తే దానిని కట్టువారి ప్రయాసం వ్యర్థమే! ఈ లోకంలో మానవ దేహమును ఏ డాక్టరైనా, శాస్త్రవేత్త అయినా, ఇంకెవరైనా మన ఈ దేహాన్ని కాదు గదా, కనీసం అందులో చిన్న భాగాన్ని అయినా తయారు చేయగలరా? అలా చేయగలిగితే, గాజు కన్ను, స్త్రీలు, కొయ్యకాళ్ళు, కృత్రిమ అవయవాలు ఉండేవి కావు.

పోని టెస్ట్యూబ్ బేబీ, అయినా, క్లోనింగ్ తో పిల్లలు పుట్టించడమైనా దేవుడు చేసిన లేక ఆయన కట్టిన ఇంటిలోని “జీవకణాన్ని” తీసి చేసేదే కాని స్వంతంగా తయారు చేసిన జీవపదార్థములో నుండి కాదు గదా! అనగా మానవుడి దేహమనే ఇంటిని దేవుడు తప్ప ఏ నరమాత్రుడు, ఏనాటికైనా, ఎక్కడైనా, ఎలాగైనా నిర్మించలేడని సకల శాస్త్రాలను అధిగమించిన బైబిల్ ఛాలెంజ్ చేసి చెబుతుందని హేతువాదులు, నాస్తికులు, ఈ లోకంలో నా అంతజ్ఞాని, మేధావి మరొకడు లేడు అనేవారు ఆలోచించి తీరాలి. ఎవరో చదువురాని మరియు చదువొచ్చినా బైబిల్ చదివే విధానం తెలియక మూర్ఖంగా తప్పుడు బోధలు చేసే దొంగ బోధకులను బట్టి బైబిల్ ను అవమానించకూడదని, ప్రశ్నించకూడదని క్రీస్తు ప్రేమను బట్టి తెలియజేయుచున్నాను.

ఇక్కడొక ప్రశ్న తలెత్తుతుంది దానికి దేవుడు సమాధానం చెబుతున్నాడు. అందరిని పుట్టించేది దేవుడే అయినపుడు కొందరిని అంగవిహీనులుగా

మరికొందరిని అందమైన వారిగా, కొందరిని మరుగుజ్జులుగా, రోగులుగా, నలుపుగా, తెల్లగా ఇలా ఎందుకు పుట్టిస్తున్నాడు లేక ఇలాంటి శరీరాల్ని ఎందుకు నిర్మించుచున్నాడు అని ప్రశ్నిస్తున్నారు చాలామంది. మొట్టమొదట నిర్మించిన అనేక ఇండ్లు ఎంతో అందమైనవి, ఆజానుభాహువులైనవిగానే ఉన్నాయి. ఎందుకంటే అప్పుడు ఆ ఇంటికి కావాల్సిన ప్రతీదీ అనగా మన్ను, నీరు, గాలి, వేడి, ఆకాశం చాలా మంచిగా ఉండేవి. ఈ రోజు మనిషి తన అతి తెలివితో సృష్టిలోని ప్రతి దానిని కలుషితం చేశాడు. ఇల్లు కట్టడానికి సరియైన మెటీరియల్ అందివ్వనపుడు కట్టే ఆయన (మేస్త్రి, ఇంజనీరు) ఎలాంటి ఇల్లు కట్టగలడో ఆలోచించండి. అంటే తల్లి గర్భవతి నయ్యాను అని తెలుపగానే సరియైన ఆహారము, సమయానికి కావాల్సిన మందులు, విటమిన్లు తీసుకోవాలి. ఏది తగ్గితే ఆలోపం వస్తుంది.

సరియైన సమయానికి సరియైన (క్వాలిటీ) వస్తువులను (మెటీరియల్) అందిస్తే శరీరాన్ని కట్టించే ఆయన చక్కని ఇంటిగానే కడుతాడని మరచిపోకండి. చెడు అలవాట్లతో ఉంటే రోగాలతో పుడుతారు. వ్యభిచారం చేసి ఎయిడ్స్ తెచ్చుకొంటే పుట్టబోయే బిడ్డకూడా ఎయిడ్స్ తో పుడుతాడు. దీంతో దేవునిని తప్పు పట్టకూడదు. ఈ ప్రకారంగా సృష్టికి దేవుడు ఒకేఒక్కసారి తన మహిమను చూపడానికి లేదా యేసుక్రీస్తు దేవుని కుమారుడని లోకానికి రుజువు పరచడానికి మాత్రమే అదీ ఒకన్ని మాత్రమే గుడ్డివాడిగా పుట్టించాడు. (యోహాను 9:1-3). అంతే కాని ఇప్పుడు పుట్టుచున్న గుడ్డివారంతా దేవుని దయ వలన కాదు కాని వారి తల్లి తండ్రుల అజాగ్రత్త లేక వారి పూర్వీకులలోని జన్మలోపం వలననే గుడ్డి వారుగా పుడుతున్నారని గుర్తుంచుకోవాలి. కట్టించే ఇంజనీరు / మేస్త్రి ఎవడైనా సరే మంచి మెటీరియల్ ఇచ్చినపుడు మాత్రమే ఆ ఇంటిని ఏలోపం లేకుండా కట్టగలరు అని తెలుసునుగదా.


మన శరీరమనే ఇల్లును దేవుడు మట్టితో నిర్మించాడని లేక కట్టాడని చెబితే నమ్మనివారు చాలామంది ఉన్నారు. కాని దేవుడు ఈ లోకంలో కొద్దిసేపు నివసించడానికి లోకం (సృష్టిలేక ప్రకృతి)లోని ముఖ్యమైన వాటితోనే తన ఇంటిని

కట్టాడు. అసలు తన ఇంటి కోసమే ఈ ప్రకృతిని ముందు నిర్మించాడు. ఈ ప్రకృతిలో ముఖ్యమైనవి పంచభూతాలు కదా! అనగా 1. భూమి, 2. నీరు, 3. గాలి, 4. అగ్ని, 5. ఆకాశం. వీటినే మన దేహమనే తన ఇంటికి ఉపయోగించాడు. ఒక బొమ్మను మంటితో చేయాలి అంటే దానికి నీటిని కలిపితేనే మంటి బొమ్మ తయారు కాగలదు కదా! ఒకసారి మన దేహాన్ని గూర్చి ఆలోచిస్తే అందులో ఎక్కువ భాగం మట్టి (పదార్థం - మెటీరియల్) ఆ తర్వాత నీరు ఉంది తెలుసా? మానవ దేహంలో ఎక్కువ శాతం అనగా దాదాపు 6 లీటర్ల రక్తం ద్రవ పదార్థంగా ఉంది. మట్టి కాదు ఇది మాంసం అంటావా? ఒకసారి ఆ మాంసాన్ని బాగా రుద్దు లేక పీచుతో రాస్తే దాని నుండి రాలేది మట్టే సుమా! కాదంటారా కొద్ది సేపట్లో దానిని కూడా వివరిస్తాను. మూడవది మన దేహంలో గాలి ఉంది. ఒకసారి దేహాన్ని ముట్టుకొంటే వేడి (అగ్ని) తగులుతుంది. దాన్నే జ్వరం అంటారు. వేడి ఎక్కువైనా కష్టమే, దానివల్ల ఈ మంటి ఘటం ఎప్పుడైనా పగిలిపోవచ్చు. దానిని క్షేమంగా ఉంచే బాధ్యత కూడా మనకే ఇచ్చాడు. వేడి తక్కువైనా కష్టమే. ఆ తర్వాత మన దేహంలో చాలా ఖాళీ ప్రదేశాలున్నాయి. అనగా ఆకాశము కూడా మన శరీరంలో ఉన్నది. అనగా నరుని దేహం లేదా యెహోవా కట్టిన ఇల్లు నడిచే భూగోళం అన్నమాట.

ఇది తెలిసి అంటున్నారో, తెలియక అంటున్నారో కానీ, చనిపోయిన శవాన్ని పూడ్చేటప్పుడు మాత్రం, మంటికి మన్ను, ధూళికి ధూళి, గాలికి గాలి అనే పదం ప్రయోగిస్తున్నారు చాలామంది. పంచభూతములకు కూడా ప్రాణమున్నది గనుకనే పంచప్రాణాలు గాలిలో లేదా ప్రకృతిలో కలిసిపోయాయి అని కూడా అంటాము. అలాగే బ్రతికి ఉన్నప్పుడు కూడా మనిషి నా పంచ ప్రాణాలు అని కూడా అంటాడు నిజంగా అద్భుతం కదా!

19

6



యెహోవా కట్టిన ఇంటి ప్రత్యేకత

నాగరికత ప్రారంభమైన నాటి నుండి నేటి వరకు మనుషులు (ఇంజనీర్లు, ఆర్కిటెక్టులు, మేస్త్రీలు) తాము కట్టే ఇండ్లలో ప్రత్యేకతను చూపిస్తూ, తమ ప్రతిభను ప్రదర్శించాలని నిరంతరము తాపత్రయపడుతూనే ఉన్నారు. ఎన్నో క్రొత్త, క్రొత్త డిజైన్లతో కట్టుచున్నారు. అయినా చాలాచోట్ల వారి ఫ్లానులు కలిసిపోయి, ఎన్నో ఇళ్ళు ఒకే ఒక్క ఫ్లానులలాగ, అన్నింటి ఆకారములు ఒకే రీతిగా ఉంటున్నాయి. ఒక ఊళ్లో కాకపోతే మరో ఊరిలోనో, ఒక కాలనీలో కాక మరో కాలనీలో అలాంటి, ఇలాంటి ఇండ్లనే కట్టుచున్నారు. మట్టిబుర్రతో ఉన్న మనమే ప్రత్యేకత కోసం ప్రాకులాడినపుడు, ఆ మట్టిబుర్రను నిర్మించిన వాడు మరెంత ప్రత్యేకతతో తన ఇంటిని నిర్మిస్తాడో వేరే చెప్పవలసిన అవసరం లేదు. ఆయన కట్టిన మొదటి ఇల్లు ఆదాముది. ఆయన ఆదాము నుండి నేటి వరకు కట్టించుచున్న ఇండ్లైనా, ఇంకా రాబోవు కాలంలో కట్టించనున్న ఇండ్లయినా ప్రతీ దానిని ప్రత్యేకంగానే నిర్మించుచున్నాడు, నిర్మిస్తాడు అని బైబిల్ ఎంతో బాగా చెప్పింది.

కొంతకాలం వరకు సమాజంలో జరిగే దొంగతనాలు, దోపిడీలు, మానభంగాలను చేసిన నేరస్తులను గుర్తించడానికి శాస్త్రవేత్తలు డి.ఎన్.ఎ. పరీక్షను ఉపయోగించేవారు. డి.ఎన్.ఎ. ప్రతీ మనిషికి వేరుగా ఉంటుంది. అయితే కవల పిల్లలలో మాత్రమే ఒకరేతిగా ఉంటుంది. కవలల రూపాలు మాత్రం అచ్చం ఒకరేతిగా ఉంటాయి. ఎంతో జాగ్రత్తగా చూస్తే తప్ప వారిని పోల్చలేము.

అందుకనే చివరకు నేరస్తులను పట్టుకోవాలంటే వారి వేలిముద్రలను బట్టే సాధ్యమై తీరుతుందని నిర్ధారణకు వచ్చి దానినొక శాస్త్రంగా అభివృద్ధిచేసి దానిని స్థిరపరిచారు. వారికి ఇక మరో మార్గం లేదు వారికి దేవుడే దిక్కు. ఆఖరున కవలపిల్లల డి.ఎన్.ఎ. ఒకరేతిగా ఉన్నా వారి వేలిముద్రలు మాత్రము వేరుగా ఉంటాయి. తల్లిదండ్రులు ఎవరో తెలిసికొనేటపుడు వారి, వారి డి.ఎన్.ఎ. పరీక్షల ద్వారా తెలుసుకుంటున్నాము. ఇందుకై ప్రతివాని మోకాలు యేసు నామంలో దేవునిముందు మోకరిల్లాలని బైబిల్ చెబుతుంది. ఇదంతా ఎందుకు చెప్పాననుకొన్నారు...

“మనుష్యులందరూ ఆయన (దేవుని) సృష్టి కార్యమును తెలిసికొనునట్లు ప్రతి మనుష్యుని చేతిని బిగించి ఆయన ముద్ర వేసియున్నాడు.” (యోబు 37:7).

తనను నమ్మిన వారైనా, నమ్మని వారైనా, దేవుడే లేడన్న వారైనా తాము ధరించుకొన్న శరీరమనే ఇంటిని నిర్మించిన వాడు దేవుడేనని ప్రతీ మనుష్యుడు తెలుసుకొనునట్లు నేడు 700కోట్ల పైచిలుకుగా ఉన్న ప్రపంచంలోని అందరి మనుష్యుల చేతిని బిగించి దానిలో తన ముద్ర వేశానని చెప్పుచున్నాడు. ఎందుకంటే నేడు ప్రపంచంలో ఉన్న ఏ ఒక్కరి వేలిముద్ర మరొకరి వేలిముద్రకు సరిపోదు తెలుసా! మనుష్యులను పోలిన మనుష్యులున్నట్లుగా కనిపించినా, వారి వేలిముద్రలు మాత్రం సరిపోవు. నేడు అభివృద్ధి చెందుతున్న దేశాలలో తమ ఇండ్లకు, ఆఫీసులకు, ఇనుప పెట్టెలకు తాళాలు వేస్తే డూప్లికేట్ తాళాలతో తెరుస్తున్నారు గాబట్టి తమ, చేయిపెడితేనే అనగా మన చేతి వేలిముద్రలను గుర్తించిన తాళం (కంప్యూటర్) వెంటనే తెరుచుకొంటుంది. రూపాన్ని గొంతును

అనుకరించవచ్చునేమో కాని చేతి ముద్రను ఎవరూ డూప్లికేట్ చేయలేరు. మరొక విషయం మనం ఆస్తులు అమ్మినా, కొన్నా గాని మన రిజిస్ట్రారు ఆఫీసులలో ఎంత చదువుకొన్నవారితోనైనా ఎడమచేతి వేలిముద్ర వేయమంటారు. సంతకాన్ని పోర్టర్ చేయవచ్చు గాని, వేలిముద్రను పోర్టర్ చేయలేం గదా! వేలిముద్రను మార్చాలంటే వేలును తయారు చేసినవాడే మార్పు చేయాలి. అదే ఆయన ఇంటి ప్రత్యేకత. ఇప్పటికైనా నమ్ముతారా? యెహోవా కట్టిన ఇల్లు మనశరీరమేనని. కాబట్టి...

“క్రీస్తు కుమారుడైయుండి ఆయన ఇంటిమీద నమ్మకముగా ఉన్నాడు ధైర్యమును, నిరీక్షణవలన ఉత్సాహమును తుదట్టుకు స్థిరముగా చేపట్టినయెడల మనమే ఆయన ఇల్లు” (హెబ్రీ 3:6).

ఇంకా కొరింథీ పత్రిక, ఎఫెసీ పత్రికలోను క్రీస్తు మన శరీరానికి శిరస్సు అని వ్రాయబడియున్నది. అనగా దేవుడు తన ఇంటిమీద అధిపతిగా ఆయన ప్రియ కుమారుడును, నమ్మకస్తుడైన క్రీస్తును నియమించాడు. అందుకే క్రీస్తు కూడా తాను తల వాల్చుకొనుటకు తన అధిపతిగా ఉన్న ఇంట్లో స్థలం కోసం చూశాడు (మత్తయి 8:20) అని ముందే చదివియున్నాం. ఇప్పుడు చెప్పండి మనం కట్టుకొన్న జీవంలేని స్థిరమైన ఇంటికి యేసుక్రీస్తు అధిపతా? లేక దేవుడు కట్టుకొన్న జీవం గలిగి చలించే ఇంటికి అధిపతా? “ఈ ఇంటికి అధిపతి క్రీస్తు” అనే బోర్డును మన ఇంటి గోడకు మేకులతో కొట్టకుండా, నిజానికి మనమెడలో వేసుకొని తిరగాలి. ఆలోచించండి అవునో కాదో? బోర్డు తగిలించుకోకపోయినా నీ ముఖం లేదా నీ ప్రవర్తన చూపించి అయినా క్రీస్తు నీ దేహము అనే దేవుని ఇంటికి అధిపతి అని అందరికి తెలియజేయాలి. అదే మన జీవిత లక్ష్యం. ఎందుకనగా యేసుక్రీస్తును అందరికి ప్రభువుగా దేవుడే నియమించాడు. ఆయనను నమ్మిన వారికైనా నమ్మని వారికైనా ఆయనే ప్రభువు లేక రాజు అని ఏ విధంగానైనా మనం అందరికి ప్రకటించి తీరాలి.

7



21

యెహోవా తన ఇంటిని నిర్మించిన విధానం

ఎవరైనా ఇల్లు కట్టుకొన్నప్పుడు దానిని దర్శించిన వారితో, తమ ఇల్లు కట్టుకొన్నప్పుడు పడిన బాధలను, విధానాన్ని ఏకరువుపెడుతుంటారు. మనకో సామెత ఉంది ఇల్లు కట్టి చూడు - పెళ్ళి చేసి చూడు”, “ఇంటికి-ఒంటికి ఎంత పెట్టినా వద్దనదు” అంటారు. డబ్బులుంటే పెళ్ళి ఒక్కరోజుతో అయిపోతుంది లేదా వారం రోజుల్లో అయిపోతుందేమో గాని, ఇల్లుమాత్రం అంత త్వరగా అవదు. ఇల్లుకట్టిన వారికి తప్పక తెలుసు, ఇల్లు కట్టడం అనేది ఎంత కష్టముతో కూడుకొన్న పనో! అలాగే దేవుడు కూడా తన ఇంటిని అనగా మన ఒంటిని కట్టిన విధానం చూస్తే ఆశ్చర్యం, భయం కలుగక మానదు.

“నీవు నన్ను కలుగజేసిన విధానము చూడగా, భయమును, ఆశ్చర్యమును నాకు పుట్టుచున్నవి.... భూమి యొక్క అగాధస్థలములలో విచిత్రముగా నిర్మింపబడిననాడు నాకు కలిగిన యెముకలును నీకు మరుగైయుండలేదు.” (కీర్తన 139:14,15)

ఇంతవరకు అందరూ నమ్ముతున్నట్లు దేవుడు మన భూమిపైననే ఉన్న మామూలు మంటితో ఈ దేహాన్ని నిర్మించలేదు. దీని నిర్మాణం కోసం భూమియొక్క అగాధ స్థలంలోనికి కూడా దేవుడు వెళ్ళాడని పైననున్న లేఖన భాగం చెబుతుంది. మట్టి మాంసం కావడానికి వెనుకాల చాలా రోజులు పని జరిగిందన్నమాట. అది తలంచితేనే అదే ఒళ్ళు జల్లుమంటుందని కీర్తనాకారుడు వ్రాసియున్నాడు. క్రీ॥పూ॥ దాదాపు 2000వేల సం॥ల క్రితమే తన కుమారుడైన యోబుతో పలికించిన ఈ మాటలు చూడండి.

“భూమి నుండి ఆహారము పుట్టును. దాని లోపలి భాగము అగ్నిమయమైనట్లుండును” (యోబు 28:5).

భూమియొక్క పై భాగముల నుండి మనకు, జంతువులకు కావాల్సిన ఆహారము పుట్టుచున్నది. కాని దాని లోపలి భాగం లోనికి వెళ్ళితే మంటల మయం అని చెప్పుచున్నాడు దేవుడు. ఈరోజు శాస్త్రజ్ఞులు చెబుతున్న దానిని బట్టి కూడా భూమిని తవ్వకుంటూ వెళ్ళితే 1కిలోమీటరుకు 16 డిగ్రీల ఫారన్ హీట్ పెరుగుతుంది. నూతులు తవ్వే వారికి లోతుకెళ్ళిన కొలది వేడి పెరిగినట్లు, ఉక్కపోత, చెమటలు వస్తాయి. అలా దాదాపుగా 30కిలోమీటర్ల పైగా లోతుకు వెళ్ళినట్లు అయితే అక్కడంతా సుమారు 3000 డిగ్రీల నుండి 6000 డిగ్రీల వరకు వేడిగా ఉంటుందని చెబుతున్నారు. అంటే అక్కడ ఈ మట్టి సలసల కాగుతున్న ద్రవపదార్థంలాగా ఉంటుందన్నమాట. భూమి లోపల భాగం మంటలమయం కాబట్టి ఆ మండే శక్తివలననే భూమి తనచుట్టూ తాను తిరుగుతూ, సూర్యుని చుట్టూ తిరుగుతుంది తెలుసా? ఇంజను సిలిండర్లలో పెట్రోల్, డీజిల్ మండితేనే మన బండి (స్కూటర్, కార్) ముందుకు పరుగెడుతుంది గదా! ఇదీ అలాగే కావచ్చుకదా! అంతటి మంటలలో కాగుతున్న ద్రవ పదార్థంలో ఉన్న మంటిని జిగటమన్న అని అంటారు. అగ్ని పర్వతం బద్దలైనప్పుడు అది విరజిమ్మే మంటల్లో నుండి వచ్చే మరుగుచున్నటువంటి మట్టిని లావా అంటాం గదా అలాంటి జిగటమన్నగా ఉంటుందన్నమాట మన దేహానికి వాడిన మట్టి. దేవుని మాటయైన బైబిల్ కు సాక్ష్యం చూపడానికే శాస్త్రవేత్తలు కూడా పని చేస్తున్నారని గుర్తుంచుకోండి. దేవుని (ధర్మ)శాస్త్రం నుండే

అన్ని శాస్త్రాలు పుట్టుకొచ్చాయి. దానిని కాదన్న ఏ శాస్త్రం నిరంతరం తన మనుగడను కొనసాగించలేదు. అదే దేవుని ధర్మ శాస్త్రం ప్రత్యేకత. ఇక ఆ మట్టి ఎలా మాంసంగా మారిందో చూద్దామా?

“జిగటమన్నుగా నున్న నన్ను నీవు నిర్మించితివి, ఆ సంగతి జ్ఞాపకము చేసుకొనుము. నీవు నన్ను మరలా మన్నుగా చేయుదువా? ఒకడు పాలుపోసినట్లు నీవు నన్ను పోసితివి గదా! జున్ను గడ్డ ఒకడు పేరబెట్టినట్లు నీవునన్ను పేరబెట్టితివిగదా! చర్మముతోను, మాంసముతోను నీవు నన్ను కప్పితివి ఎముకలతోను, నరములతోను నన్ను సంధించితివి గదా” (యోబు 10:7-11)

భూమి యొక్క అగాధస్థలములలో సలసలకాగుతున్నమట్టిని ఒక ప్రత్యేక పద్ధతిలో లేక మూసలో పేరబెట్టినట్లు అయితే అది మాంసంగాను, ఎన్నో నరములుగాను, యెముకలుగాను అవుతుందని దేవుని వాక్యం సెలవిస్తుంది. నేటి విజ్ఞానానికి అందని రహస్యం ఇదే. కంటికి కనబడని ఎక్స్, వై. క్రోమోజోముల కలయిక ఇంత పెద్ద శరీరంగా అందులో భిన్నమైన అవయవాలు ఎలా తయారు అవుతున్నాయో అర్థమయితేనే ఈ సంగతి అర్థమవుతుంది. అంత వరకు ఇంతే సంగతులు. బైబిల్ చెప్పిందే చిత్తగించవలెను. ఇల్లుకట్టడానికి అవసరమైన పిల్లర్లు, గోడలు (యెముకలు) వాటిలో ఇనుపరాడ్లు (నరాలు), ఆపైన కప్పు లేదా డాబా (చర్మము) అవసరము గదా! అలాగే మన శరీరం కోసం ఎముకల గూడును, దానిపైన మాంసమును, అందులోని నరాలను, దానిపైన చర్మమును కప్పినట్లు గమనించగలము. ఇలాంటి ఇంటిలో దేవుడు, పరిశుద్ధాత్మ, యేసుక్రీస్తు ఎల్లకాలం నివాసము చేయాలని ఆశపడి కట్టుకొన్నాడు (యోహాను 14:24, 1కొరింథీ 3:16,17).

దేవుడు జీవముగల వాడు గనుక జీవం కలిగి చలించే గృహాన్నే కట్టుకొన్నాడు. మన శరీరంలో జీవం (ప్రాణం) ఉన్నది. ఈ ప్రాణం మన దేహంలోని మన రక్తంలో ఉన్నది (లేవి 17:11-14). రక్తములో నీరు (ద్రవం) ఉన్నది. ఆ నీటి నుండే జీవం (ప్రాణం) కలిగి చలించే సమస్త జీవరాశులకు శరీరాలు దేవుని వాక్యము వలన ఇవ్వబడినవి (ఆది. 1:20-22). అయితే ఈ ఇంటిలో “ఆత్మ” ఉన్నప్పుడే జీవం ఉంటుందని, ఆత్మ వెళ్ళిపోతే అది తిరిగి

సృష్టిలో కలిసిపోతుంది (యోహాను 6:63). ఇలా తన ఇంటిని కట్టుకోవడానికి భూమి యొక్క అగాధ స్థలములోనికి వెళ్ళి ప్రత్యేకమైన మట్టిని తెచ్చి ఒక ప్రత్యేకమైన రీతిలో ఆరబెట్టి పేరబెట్టి దానిని శరీరముగా మార్చివేశాడన్నమాట. మరలా దీనిని అక్షయమైనదిగా మార్చడానికే ప్రభువైన క్రీస్తు ద్వారా బ్రతికించి నిత్యము బ్రతకమని మనకు నిత్యము బోధ చేయిస్తున్నది కూడా అందుకేనని మరచిపోకండి.

దేవుడు మన శరీరాన్ని మంటికుండ (ఘటం)తో పోల్చాడు బైబిల్లో (యెషయా 45:9, 64:8, 1పేతురు 3:7). కుండను చేయాలంటే మంటితో, నీటిని చేర్చి కలిపి ముద్ద చేసి వేగంగా తిరిగే సారె మీద కుండకు ఆకారాన్నిస్తాడు కుమ్మరి. ఆ తర్వాత దానిని సరియైన వేడిలో కాల్చుతాడు. తక్కువ కాలినా, ఎక్కువ కాలినా ఆ కుండ పనికిరాక విరిగిపోతుంది. దాని ఉపయోగమంతా దానిని కాల్చిన విధానాన్ని బట్టి ఉంటుంది గదా. మరి మన శరీరమనే ఈ కుండను గూడా 1 నిమిషానికి 1000కి॥మీ॥ వేగంతో తిరిగే ఈ భూమి అనే సారె మీదనే ఓ రూపంగా మలచి, అదే ప్రకృతిలోని వేడితో నింపాడు. దీనిని ఒకేసారి కాల్చకుండా ఈ కుండలో ఒక ప్రత్యేకమైన వేడిని ఎల్లప్పుడు కలుగజేస్తూ వచ్చాడు, లేదా చేస్తున్నాడు. అదేనండి సరిగ్గా పని చేయాలి అంటే మన దేహంలో ఎల్లప్పుడు 98 డిగ్రీల (98.4°F) వేడి ఉండాలి. వేడి 1 డిగ్రీ తగ్గినా, మరో డిగ్రీ పెరిగినా దీనికి ప్రమాదం వచ్చినట్లే. అప్పుడు ఈ కుండ కూడా పగిలిపోతుంది. ఒళ్ళు చల్లబడితే కూడా అయిపోయినట్లే, ఒళ్ళు వేడెక్కుతుంటే ఇక అయిపోవటానికి సిద్ధంగా ఉన్నట్లే గదా! ఇది మరో అద్భుతమైన పనితనానికి అనగా కట్టడానికి (ఇల్లు) నిదర్శనం కాదా!

ఈ రోజు మనిషి దేహానికి ఏమాత్రం అనారోగ్యం చేసినా వైద్యుని దగ్గరకెళ్ళితే అతను మందులు రాస్తాడు అవి వేసుకోగానే మనకు వ్యాధి నయం అవుతుంది. తలనొప్పి అనగానే డైక్లోఫెనాక్ సోడియమ్ (ఓవిరాన్) ఇస్తారు, కాళ్ళు లాగితే కాల్షియం ఇస్తాడు, ఒళ్ళు పాలిపోతే రక్తంలో ఇనుము తక్కువైంది అంటారు. బలహీనంగా ఉంటే, గ్లూకోవిట్ ఇలా ఎన్నో రకాల రసాయనిక మూలకాలనిస్తేనే శరీరం కుదుట పడుతుంది. దాదాపు మట్టిలో ఉన్న ఎన్నో మూలకాలు ఇనుము,

వెండి, బంగారం, భాస్వరం, సోడియం, జింక్ ఇంకా ఆమ్లాలు, క్షారాలు ఎన్నో మన దేహంలో ఉన్నాయి. ఈ మూలకాలను డైరెక్ట్ గా తింటే మళ్ళీ ప్రమాదమే కనుక ప్రత్యేకంగా తయారు చేయబడిన విధానంలో గాని, లేక కూరగాయలు, పండ్లు, మాంసాహారంగానే తీసుకోవాలి. ఇవన్నీ ఎక్కడివనుకున్నా? దేవుడు మన దేహాన్ని సలసల కాగుతున్న మట్టి నుండి తీసాడే అప్పుడే అన్ని మూలకాలు ఆమట్టిలో కరిగి, కలిసే ఉన్నాయి. కార్నియం, భాస్వరం యెముకలుగాను, చర్మము ఒక మాంసంగాను, రక్తంలో అన్ని ముఖ్యంగా హిమోగ్లోబిన్ లో ఇనుము, ఇలా అన్ని పని చేయాలంటే వాటికి దేవుడు ప్రకృతిలో చెట్లు, ఆకుకూరలు, జంతువుల దేహముల యొక్క మాంసము రూపములో ఇచ్చాడు.

ఇలా ఇది సరిపడా అందని వారికి, మానవుడు దేవుడిచ్చిన జ్ఞానంతోనే మందుల రూపంలో అందిస్తున్నాడు. ఇలా దేవుడు కట్టించిన ఇల్లులో ఆయన ఉండాలనుకొన్నంత కాలం అది ఈ భూమి మీద బ్రతికి బట్టకట్టకలుగుతుంది అని ఆలోచించినవారికి అద్భుతంగాను, ఆశ్చర్యంగానూ, భయంగాను ఉంటుంది. ఇలా మనందరికీ తండ్రియైన దేవుడు తన ఇంటిలో ఎన్నో ప్రత్యేకతలు చూపించుచున్నాడు. ఇలాంటి మరెన్నో అద్భుతాలతో మానవుడి దేహమనే దేవుడి ఇంటిని ఏ నరుడు ఇప్పటికీ, మరెప్పటికీ కట్టలేడని, అలా కట్టాలని ప్రయత్నించే వాడి ప్రయాసము వ్యర్థము అవుతుంది అని దేవుని వాక్యాన్ని బట్టి, మానవ మేధస్సును మరోసారి హెచ్చరిస్తున్నాను.

కనుక ప్రియులారా!

దేవుడు కట్టిన ఇల్లు ఏదో, మనం కట్టుకొన్న ఇల్లు ఏదో తెలుసుకోవాలంటే ఇలా దేవుని వాక్యాన్ని జాగ్రత్తగా పరిశోధించి బోధించండి. బైబిల్లో ఇల్లు అని కనబడింది గదా అని మన ఇంటిని గూర్చి చెప్పి దేవునిని ఆయన వాక్యాన్ని అవమానపర్చకండి. మారిన, మారుతున్న పరిస్థితులకనుగుణంగా మన అవసరం కోసం ఎంతో కష్టపడి, అప్పులపాలై కూడా మన ఇంటిని మనమే కట్టుకొంటున్నామని, దీనితో దేవునికి సంబంధం లేదని గ్రహించండి. ఈమధ్యన దేవాలయం లేక చర్చి కడుతున్నాం చందాలివ్వండి అని చాలామంది బయలుదేరుతున్నారు. దేవుని మందరము బ్రదర్ ఆయనే కట్టించుకొంటాడు గదా! అని అన్నాడొక

సోదరుడు. ఆయన మందిరం ఆయనే కట్టించుకొంటే మరి నీవెందుకయ్యా చందా పుస్తకాలు పట్టుకొని ఇంటింటికి తిరుగుతున్నావ్ అన్నాను. సమాధానం లేదు. ఒక చర్చినో, ప్రార్థనా మందిరాన్నో మనమే కట్టించాలి దానిని ఈ లోక చట్టాలకనుగుణంగా రిజిస్ట్రేషన్ కూడా చేయించాలి. గాని దానితో కూడా దేవునికి ఏ సంబంధం లేదని ఆలోచించండి. ఆయనకిష్టం లేకపోయినా మనం కట్టుకొన్న జీవంలేని ఇంటికి మరియు మందిరాలకు ఆయనను కావలి కాయమని (వాచ్ మన్ గా ఉండమని) ప్రార్థించకండి. ఆయన ఇంటిని అనగా మన ఒంటిని కాపాడమని లేదా కాయమని మాత్రమే ప్రార్థించండి. మనం కట్టిన అందమైన ఇల్లును చూసుకొని అదే పనిగా మురిసి ఆనందిస్తూ దానిని ఆరాధించకండి. జీవంగల దేవుని ఆలయంలో నిర్జీవమైన ఇంటిని ఆరాధింపనియ్యకండి, మన దేహం దేవునిని ఆరాధించటానికే ఉంది తప్ప, ప్రకృతిని ఆరాధించటానికి కూడా కాదని గుర్తించండి. దేవుని గుడిని, జీవుడు కట్టిన గుడి ముందు మోకరిల్లనియ్యకుడి. దేవుడు కట్టిన ఇంటిలో దేవుడిని ఉండనిస్తే, మీరు కట్టిన ఇంట్లో మీరు, మీ పిల్లలు, వారి పిల్లలు క్షేమంగా ఉంటారని గ్రహించండి. ఆయన ఇంటిమీద క్రీస్తునే అధిపతిగా ఉండనియ్యండి. ఆయన ఇంటిని ఆయన పరిశుద్ధాత్మకే నిలయంగా మార్చండి, మన దేహమే ఆయన ఇల్లు లేదా దేవాలయం అని మర్చిపోకండి.

“కాబట్టి సహోదరులారా, పరిశుద్ధమును, దేవునికి అనుకూలమైన సజీవ యాగముగా మీ శరీరములను ఆయనకు సమర్పించుకొనుడని దేవుని వాత్సల్యమును బట్టి మిమ్మును బతిమాలుకొనుచున్నాను. ఇట్టి సేవ మీకు యుక్తమైనది మీరు ఈ లోక మర్యాదను అనుసరింపక, ఉత్తమును, అనుకూలమును, సంపూర్ణమైయున్న దేవుని చిత్తమేదో పరీక్షించి తెలిసికొనునట్లు మీ మనస్సు మారి నూతనమగుట వలన రూపాంతరము పొందుడి”
రోమా 12:1,2)

క్రీస్తు యేసు రాజ్య విస్తరణలో
రాజుయాజకుడైన మీ సోదరుడు

డా॥ బొంకూరి జాన్

8



దేవుని ఆలయ ప్రతిష్ఠ

నేటి అత్యాధునిక సమాజంలో సాంప్రదాయాలు, సంస్కృతుల ముసుగులో సమాజంలోని 99% మంది దేవుని నమ్మిన భక్తులుగా చలామణి అవుతున్నవారే. వారు దేవాలయం చర్చి, గుడి కడుతున్నాం అనే భక్తితో ఎంతో మంది ధన, మన ప్రాణాల త్యాగాలతో, చందాలు పోగుచేసి ఎన్నో హంగులతో వాటిని నిర్మించి వాటిని దేవునికి ప్రతిష్ఠ చేస్తూ పండుగ జరుపడం చూస్తున్నాం. ఆరోజే కాదు ఆ రోజును జ్ఞాపకం చేసుకొనుటకు ప్రతీ సం॥ము అదే తేదీలలో ప్రతిష్ఠ పండుగలు లేదా ఆరాధనలు జరుపడము సర్వసాధారణమే కదా! మరికొందరు గుడిలో / చర్చిలో ప్రత్యక్షంగా ప్రార్థనా గోపురం లేదా ధ్యానమందిరం కట్టి దానిని ఇంకా ప్రత్యేకంగా, ప్రసిద్ధి చెందిన వ్యక్తులతో ప్రతిష్ఠ చేయించడం కూడా చూస్తున్నాం. క్రైస్తవుల ప్రేయర్ టవర్ అయితే ఎత్తులోనూ, అంతకన్నా ఎత్తులో సిలువను పెట్టి అందరి అవసరాలు మాకు తెలియజేయండి మీ కోసం మా ప్రార్థనా గోపురం 24 గం॥లు పనిచేస్తుందనే ప్రకటనలతో పాటు దాని నిర్వహణ ఖర్చును విరాళాల రూపాలలో చెల్లించడని చెప్పడము కూడా వాస్తవమే కదా!

24

ఇదేవిధంగా మనుషులు తాము జీవించడానికి, తమ జీవిత దర్శాను దర్శాన్ని ప్రదర్శించుకోవడానికి ఎంతో అందమైన, విశాలమైన ఇంటిని నిర్మించి దేవునికి కృతజ్ఞత కూటములు పెట్టి స్తుతులు చెల్లిస్తున్నామనుకొని, గృహ ప్రతిష్ఠ కార్యక్రమాన్ని పెట్టి తమ బంధువులను, స్నేహితులను, శ్రేయోభిలాషులను సంతృప్తిపరచడం జరుగుతుంది. ఈ సందర్భంలో బీదలకు అన్న వస్త్రాలను బహూకరించి సోషల్ సర్వీసు కూడా చేస్తున్నామని చెప్పుకోవడం చూస్తున్నాం. ఈ గృహంలో కూడా మళ్ళీ ప్రత్యేకమైన ప్రార్థనా మందిరం (ప్రేయర్ హాల్)ను కట్టి, వారికి నచ్చిన దైవజనులతో మళ్ళీ దానిని కూడా దేవునికి ప్రతిష్ఠ చేయడం జగమెరిగిన సత్యం. వారి గృహప్రతిష్ఠ దినాన్ని జ్ఞాపకం చేసుకుంటూ కృతజ్ఞత కూటముల పేరుతో ప్రతిసం॥ము సువార్త సభలు జరుపుతున్నారు. ఇదే భక్తి ఇక మాకు పరలోకం గ్యారంటీ అనే నమ్మకంతో ఉన్నారు చాలామంది.

ఇంత భక్తి శ్రద్ధలతోనూ, కృతజ్ఞతాస్తుతులతోనూ, పరిశుద్ధమైనవారుగా చెప్పబడిన దైవజనులు, పాస్టర్లు, రెవరెండ్లు, బిషప్లనబడిన వారితో ప్రతిష్ఠించిన చర్చిలు / గుడులు, గృహాలు నిత్య కలహాలతో, కన్నీళ్లతో, హత్యలతో, ఆత్మ హత్యలతో దినదినాభివృద్ధి చెందుతున్నాయి గదా. దీనికి కారణమేమిటోనని ఏ ఒక్కరూ తీవ్రంగా ఆలోచించడం లేదు. అన్యుల దేవాలయములలోనూ, పవిత్ర స్థలాలలోనూ ఇదే పరిస్థితి రోజురోజుకు అధికమవుతుందే తప్ప తగ్గే సూచనలు ఎంత మాత్రము కనిపించుటలేదు. ప్రార్థన మరియు ఉపవాస ప్రార్థన లేక దీక్షలతో ప్రారంభమవుతున్న లేదా ప్రతిష్ఠించబడుతున్న ఈ పరిశుద్ధ స్థలాలలో దయ్యం లేదా సాతాను, వాడి క్రియలతో ప్రతిదినం విలయతాండవం చేస్తుంది. దీనినంతటిని దేవుడే చూసుకుంటాడనే అమాయకపు మూఢ విశ్వాసముతో ఈ మూఢ భక్తులు మునిగి ఉన్నంతకాలం దయ్యంగాడి పని మూడు పువ్వులు - ఆరు కాయలుగా వర్ధిల్లుతూనే ఉంటుంది. వాడిని దహించే అగ్ని అయిన దేవుడు, ఆయన వాక్యములో ఉన్న ఆత్మీయ లోతులు తెలియకనే, దేవునిని, ఆయన వాక్యాన్ని అనుసరించలేకపోవుచున్నారు చాలామంది విశ్వాసులు. ఇదంతా దేవుని ముసుగులో దేవాంతకులు మరియు క్రీస్తు స్వరక్షమిచ్చి సంపాదించిన సంఘములోని ఘటసర్పాలు చేస్తున్న పనేనని తెలుస్తుంది.

అపవాదిని మనమే ఎదిరించాలి (యాకోబు 4:7) గనుక దేవుని ఇంట్లో కూర్చున్న దయ్యాన్ని తరిమేసి క్రీస్తు రాజ్యాన్ని విస్తరింపజేయాలంటే దేవుడు, ఆయన నిలయం, దానిలో ప్రతిష్ఠ దేనిని, ఎలా చేయాలో తెలుసుకొందాం.

ఇది తెలియని అనేకమంది అనగా జనారణ్యంలోని కృరమృగాలు ఈ దేవాలయాలు, చర్చీలు, మసీదులు, దర్గాలు, చివరికి సమాధులను నడిరోడ్డులోంచి తరలించడానికి ఇష్టపడక పోవడం వలననే ఎంతోమంది ప్రాణాలు గాలిలో కలిసిపోతున్నాయి. నిర్జీవమైన ఆలయాలకోసం, పసలేని పవిత్రస్థలాలు, ప్రార్థనా మందిరాల కోసం జీవం గల దేవుని ఆలయాలను పడగొట్టుతున్నారు లేదా కూల్చేస్తున్నారు, ఈ పుస్తకం ఆసాంతం చదివాక జీవముగలిగి చలించే దేవాలయములను చంపుతున్నారనే ఆలోచించి చదివినవారు తప్పక గ్రహించగలరు. ఎవరో తెలివిలేని మూర్ఖులు చేసిన చట్టానికి లోబడి నిష్ప్రయోజనం, చెత్తగా, మట్టిగా మారిన శవాల నిలయాలైన సమాధులను కూడా తొలగించలేక మూర్ఖంగా ప్రవర్తిస్తున్నారు. శవమైన మానవ దేహము ఒక్కరోజు ఆలస్యమైతే పురుగులు పడి, కంపుకొడుతుంది. దానిని పాతిపెట్టిన సుమారు 3 నెలలకే అస్థిపంజరం కనిపిస్తుంది. ఓ మూడు సంవత్సరాలు పోయాక సమాధిని త్రవ్వితే ఆ ఎముకలు కూడా కనబడకుండా పోతాయని తెలిసినా సమాధిని కూడా పవిత్ర స్థలం లాగా పూజిస్తూ, ఆరాధిస్తూ జీవిస్తున్న మానవుల సంచారమునకు ఆటంకాలు కలిగిస్తున్నారు. అందుకే ఏది జీవము గల దేవుని ఆలయమో, ఎందులో దేవుడు, ఆయన ఆత్మ, ఆయన వాక్యము ప్రతిష్ఠింపబడాలో దేవుని ప్రజలమని, వాక్యానుసారమైన జీవితం గల విశ్వాసులమని విర్రవీగుచున్న క్రైస్తవులైనా తమ కన్నులు తెరుచుకుని, జీవవాక్యాన్ని చేతబట్టుకొన్న జ్యోతులవలె (ఫిలిప్పీ 2:15,16) ఈ లోకంలోని అనేకులకు దైవ మార్గాన్ని చూపించాలి.

25

9



దేవుని నివాసము

“ఇదిగో దేవుని నివాసము మనుష్యులతో కూడా ఉన్నది, ఆయన వారితో కాపురముండును, వారాయన ప్రజలైయుందురు. దేవుడు తానే వారి దేవుడైయుండి వారికి తోడైఉండును.” (ప్రకటన 21:3,4, 1రాజులు 6:11-13).

పైన వ్రాయబడిన దేవుని వాక్యము బైబిల్ పండితుల, చరిత్రకారుల అంచనాల ప్రకారం సుమారు క్రీ॥శ॥ 95వ సం॥లో సర్వమానవాళికోసం దేవుని ఆత్మ ప్రేరేపణచేత వ్రాయబడినది. ఈవాక్యాన్ని జాగ్రత్తగా ధ్యానిస్తే దేవుని యొక్క నివాసము అప్పటి వరకు లోకంలోని అందరి మనుష్యులతో, మనుషుల మధ్య లేనట్లుగా గ్రహించగలము.

మరి అప్పటి వరకు దేవుడు ఎక్కడ నివసించేవాడు, దేవుని ప్రజలుగా తానే ప్రత్యేకంగా ఎంచుకున్న ఇశ్రాయేలు ప్రజల మధ్యను గూడా లేడా? మరియు అప్పటి వరకు ఇశ్రాయేలీయులు, అన్యులుగా చెప్పబడిన ప్రపంచ మానవులందరు నిర్మించిన దేవుని నివాస స్థలాలుగా చెప్పిన దేవాలయాల సంగతేమిటి? వారు ప్రతిష్ఠించిన ఆలయాలలో దేవుడు నివాసము చేయలేదా? ఇలా ఎన్నో ప్రశ్నలు రావడం సహజమే. అపొస్తలుడైన యోహాను గారికి పూర్వమున్న ప్రవక్తలు వ్రాసిన గ్రంథాలను పరిశీలిస్తే, మరియు క్రీస్తు బోధ వరకు ఆలోచించి చదివితే మన సమస్యలన్నిటికి సమాధానం దొరక్కపోదు.

“నిశ్చయముగా దేవుడు ఈ లోకమందు నివాసము చేయడు, ఆకాశ మహాకాశములు సహితము నిన్ను పట్టజాలవు. నేను కట్టించిన ఈ మందిరము ఏలాగు పట్టును” (1రాజులు 8:26, 27-50).

ఈ మాటను పలికినది ఈ లోకంలోని మహాజ్ఞాని, రాజైన సాలోమోను. యోహాను గారికి ఈయనకు సుమారు 1100 సంవత్సరాల కాల వ్యవధి ఉన్నది. దేవుని కోసం బంగారు దేవాలయాన్ని కట్టిన వ్యక్తి ద్వారానే దేవుడే ఈ మాటను పలికించాడనే విషయాన్ని ఎట్టి పరిస్థితులలో మరువకూడదు సుమా! ఎంతో భక్తి శ్రద్ధలతో వ్యయ, ప్రయాసలకోర్చి బంగారంతో నిర్మించిన దేవాలయంలోనే దేవుడు ఉండడు, అని చెప్పడం నిజంగా ఆశ్చర్యం, అద్భుతంగదా! అంతకు ముందు ఆయన తండ్రి, దేవునికి ప్రియుడు, ఇష్టానుసారుడైన వాడైన దావీదు మహారాజు ఒకరోజు తన మేడమీద పచార్లు చేస్తున్నపుడు, దేవుని సన్నిధి నివసిస్తున్న మందసము గుడారములో ఉండటము, ఆయనకు బాధకలిగి, దేవుడికి ఆలయాన్ని కట్టాలనే ఆలోచనము రావడము కూడా దేవుడు బైబిల్లో వ్రాయించాడు కూడా.

పరలోకములో ఉన్న దేవుడు (మత్తయి 6:11) సృష్టిని, చేసినపుడు కూడా ఆయన భూమి మీదకు రాలేదన్న సంగతి గ్రహించాలి. ఎందుకంటే సృష్టిని ఆయన 5దినములు మాటవలన కలిగింపబడినదనేది కూడా వాక్యము చెప్పిన సత్యమే (యోహాను 1:1-3, కొలొస్సీ 1:15-18, హెబ్రీ 1:1,2, 11:3) కాని మానవుని

ఆకారాన్ని నిర్మించినపుడు మాత్రము దేవుని హస్తములు ప్రత్యేకముగా నిర్మాణము చేశాయని వ్రాయించాడు (ఆదికాం. 2:7, యోబు 10:8-12). అయితే దేవుని స్వరూపంలోనూ, పరిశుద్ధాత్మ, యేసుక్రీస్తు స్వరూపంలో మనలను చేయాలనుకొన్నాడు గనుక వారితోపాటు తన స్వరూపమైన ఆత్మను, మానవ ఆకారము యొక్కనాసికారంద్రముల గుండా ప్రవేశపెట్టడానికి మాత్రము ఆర(6)వ దినమున వచ్చినాడని గ్రహించాలి. అలా ఎంతగా తగ్గించుకొన్నాడనేది మనకు చెప్పినా గ్రహించడం లేదు. ఆ తర్వాతే బాబేలు గోపురం దగ్గరికి దిగిపోదాము పదండి అని అదే పరిశుద్ధాత్మ మరియు వాక్యమైన క్రీస్తుతో మాట్లాడినట్లు లేఖనాధారము కలదు (ఆది. 11:6-9). ఆ తర్వాత దేవుడు భూమి మీదకు వచ్చి పోయిన దాఖలాలు కనపడలేదు.

ఆ తర్వాత అబ్రహాముతో నిబంధన చేసుకొని జగత్తు పునాది వేయబడక పూర్వమే నిర్ణయించుకొన్న తన దయాపూర్వకమైన సంకల్పాన్ని నెరవేర్చుకొనుటకు (ఎఫెసీ 1:3-12) ఇశ్రాయేలీయులను ప్రత్యేకపరచుకొని, మోషే ద్వారా వారిని ఐగుప్తు నుండి కనానుకు నడిపించేటపుడు ఆయన సన్నిధి మోషేను దాటి వెళ్ళడం (నిర్గమ 33:20-23). ఆ తర్వాత మందసం ద్వారా వారిని వెంబడించడం జరిగింది. ఇలా పరలోకంలో ఉండే దేవుని సన్నిధి మాత్రమే భూలోకానికి వచ్చి, మందసం ద్వారా ఆ తర్వాత దావీదుకిచ్చిన వాగ్దానములను బట్టి మంరిరంలోనికి ప్రవేశించడం రాజులు, దినవృత్తాంత గ్రంథాలను చదివితే గ్రహించగలము.

10



మొట్టమొదటి మందిర ప్రతిష్ఠ

దేవుడు భూమిమీద నివాసముండడు గనుక ఆయనకు నివాస స్థలము లేదా ఆయన నిలయాన్ని అనగా దేవాలయాన్ని ఎందుకు వద్దన్నాడనే సంగతి మరోసారి ఆలోచిద్దాం. ఎందుకంటే దేవుని మాటను ధ్యానించిన కొలదీ అందులోంచి అద్భుతమైన జ్ఞానం నీటి ఊటల్లా ప్రతిదినం ఊరుతూనే ఉంటుంది. ఆయనకన్నీ తెలుసు ఎంతో భయంతో కట్టినను, భక్తి శ్రద్ధలతో కట్టినా అది త్వరలో కూలిపోనున్నదని ఆయనకు తెలుసు. ఎందుకూ కూలిపోయిందో ఇశ్రాయేలీయులెందుకు గ్రహించలేదో మనకు తెలియడానికే మీకు ఈ విషయం వ్రాయుచున్నాను. అనాడు మహాజ్ఞానియైన సోలోమోను కూడా దేవుని మనస్సు నెరుగక తాను కట్టిన మందిరములో ఆయననెలా లేదా ఆయనకెలా ఆ మందిరాన్ని ప్రతిష్ఠించాడో తెలుసుకోవాలి. ఆయన చేసిన పొరపాటే ఈ రోజు భూమి మీద నున్న అందరు మనుషులు చేస్తున్నారు గనుకనే మనుషులు కట్టిన మందిరాలలో గొడవలు, కేసులు, అల్లకల్లోలాలు చివరికి మందిరాలు కూడా కూలిపోతున్నాయి, కొన్నిచోట్ల వాటికి తాళాలు కూడా పడుతున్నాయి.

27

“యెహోవా ఈలాగు ఆజ్ఞ ఇచ్చుచున్నాడు. ఆకాశము నా సింహాసనము భూమి నా పాదపీఠము, మీరు నా నిమిత్తము కట్టనుద్దేశించు ఇల్లు ఏపాటిది? నాకు విశ్రమ స్థానముగా మీరు కట్టనుద్దేశించునది ఏపాటిది? అవన్నియు నా హస్తకృత్యములు (నా చేతిపనులు) అవి నావలన కలిగినవని యెహోవా సెలవిచ్చుచున్నాడు. ఎవడు దీనుడై నలిగిన హృదయము గలవాడై నా మాట విని వణుకునో వానినే నేను దృష్టించుచున్నాను” (యెషయా 66:1,2)

దావీదు మొదలుకొని ఇశ్రాయేలు ప్రవక్తలందరి ద్వారా దేవుడు వారిని హెచ్చరిస్తూనే ఉన్నాడు. ఆయనకు కనీసం విశ్రాంతి స్థలాన్ని, పర్యటించుటగా ఉండే నివాసస్థలము గాదు గాని కేవలం విశ్రాంతి తీసుకోవడానికి కూడా మీరు నాకు మందిరాన్ని కట్టలేరు అంటున్నాడు. ఎందుకంటే మనం చూస్తున్న (మనకు కనబడకుండా ఇంకా అంతుచిక్కనిదైనా) ఈ ఆకాశం ఆయన సింహాసన స్థానము, మనం నివసించే భూగోళము ఆయన కాలు పెట్టుకొనే పీఠలాంటిదని చెబుతూనే, ఆయనకిష్టమైన స్థలాన్ని గూర్చి సూచిస్తున్నాడు. నేను కట్టుకున్న దాంట్లో నేనుంటాను అని అన్నాడు. ఇశ్రాయేలీయులు ఆయన మనస్సును గ్రహించలేదు. మందిరాన్ని కట్టిన సోలోమోను దాని ప్రతిష్ఠకు ముందు చెప్పిన మాటలను వారే కాదు, ఆయన కూడా పాటించలేదు, చూడండి మరోసారి దేవుని వాక్యాన్ని.

“కాబట్టి ఆయన నియమించిన కట్టడలనుసరించి నడుచుకొనుటకును, ఈ దినమందున్నట్లు ఆయన చేసిన నిర్ణయములను చేకొనుటకును, మీ హృదయము మీ దేవుడైన యెహోవా విషయమై సర్వసిద్ధముగా నుండును గాక” (1రాజులు 8:54-61).

దేవుని మనస్సును అనాటి ఇశ్రాయేలీయులు అపాకార్యముల వరకు అనగా క్రీస్తు సిలువ వేయబడి తిరిగి లేచి సంఘస్థాపన జరిగి, విస్తరిస్తున్నపుడు కూడా ఇంకా మందిరాలు, దేవాలయం అనే పిచ్చి కుదరలేదు గనుక సిలువ వేయబడిన క్రీస్తు తాను పంపిన పరిశుద్ధాత్మ ద్వారా అన్నీ వివరంగా చెప్పేశాడు.

“... అని ప్రవక్త పలికిన ప్రకారం సర్వోన్నతుడు హస్తకృతాలయములలో నివసింపడు.” (అపొ.కా. 7:46-50).

అంతకు ముందు క్రీస్తు బ్రతికి ఉన్నప్పుడు కూడా చెప్పాడు మనుషులు కట్టిన దేవాలయమును మరచిపోయి, దేవుడు కట్టుకున్న ఆయన ఇంటిని గూర్చి ఆలోచించమని చెప్పాడు అదేదనగా...

“యేసు ఈ దేవాలయమును పడగొట్టుడి, మూడు దినములలో దాని లేపుదునని వారితో చెప్పెను. యూదులు - ఈ దేవాలయము నలువదియారు సంవత్సరములు కట్టారే నీవు మూడు దినములలో దానిని లేపుదువా అనిరి. అయితే ఆయన తన శరీరమనే దేవాలయమును గూర్చి ఈ మాట చెప్పెను. ఆయన మృతులలో నుండి లేచిన తర్వాత ఆయన ఈ మాట చెప్పెనని ఆయన శిష్యులు జ్ఞాపకము చేసుకొని, లేఖనమును యేసు చెప్పిన మాటను నమ్మిరి”. (యోహాను 2:18-22).

“అమ్మా ఒక కాలము వచ్చుచున్నది, ఆ కాలమందు ఈ పర్వతము మీదనైనను, యెరూషలేములోనైనను మీరు తండ్రిని ఆరాధింపరు. నా మాట నమ్ముము” (యోహాను 4:19-24).

ఇలా దేవుడు తన ప్రియ కుమారుడైన యేసు క్రీస్తు ద్వారా మనుషులు తనకోసమని కట్టిన తన ఆలయములను, వాటి ప్రతిష్ఠలను కాదన్నాడు. అపోస్తలులు ఆయన గ్రహించిన వాస్తవాన్ని వారి బోధలో ఉన్నామనుకొంటున్న వారు గ్రహించలేదంటే వారింకా ప్రవక్తల బోధలోనే కొనసాగుతున్నారు అని గ్రహించగలరు. అందుకే సోలోమోను కాలంలో జరిగిన ప్రతిష్ఠలే ఇప్పటికీ కొనసాగిస్తున్నారు. చేసిన తప్పులనే మళ్ళీ మళ్ళీ చేసి దేవునికి దూరం అవుతున్నారు. సోలోమోను కట్టిన దేవాలయం క్రీస్తు పూర్వం ఒకసారి క్రీస్తు శకంలో మరొకసారి కూలగొట్టబడింది. కారణం ఆయన ప్రతిష్ఠించిన విధానమే. చదవండి ఆ తర్వాత ఆలోచించండి.

“అంతట రాజును, అతనితో కూడా ఇశ్రాయేలీయులందరును యెహోవా

సముఖమునందు బలులు అర్పించుచుండగా ఇరువది రెండువేల ఎడ్లను, లక్ష ఇరువది వేల గొఱ్ఱలను సోలోమోను సమాధాన బలులుగా యెహోవాకు అర్పించెను. ఈప్రకారం రాజును, ఇశ్రాయేలీయులందరును యెహోవా మందిరమును ప్రతిష్ఠ చేసిరి. ఆ దినము యెహోవా సముఖమునందున్న యిత్తడి బలిపీఠము, ఆ దహన బలులను, నైవేద్యములను, సమాధాన బలి పశువుల కొవ్వును అర్పించుటకు బహు చిన్నదై చాలకపోయెను. గనుక రాజు యెహోవా మందిరము ముందరనున్న ఆవరణంలో మధ్య నుండు స్థలంలోను ప్రతిష్ఠించి అచ్చట దహనబలులను, నైవేద్యములను, సమాధాన, బలి పశువుల కొవ్వును అర్పించెను (2 రాజులు 8:62-65).

రాజైన సోలోమోనుతో కూడా ఇశ్రాయేలీయులందరు చేసిన ఈ పని పైన లేదా మనుషుల ఆలోచన చొప్పున చదివితే బాగానే ఉంది గదా! అందుకే ఇప్పటికీ మందిరాన్ని, మందిరం ముందున్న స్థలాన్ని, మందిరంలో కూడా ప్రత్యేకంగా “పుల్పిట్”ను ప్రతిష్ఠిస్తున్నారు కూడా. కాని సోలోమోనుకు దేవుడిచ్చిన వివేకముగల హృదయాన్ని, దేవుని మనస్సు నెరగటానికి ఉపయోగించుకోలేదు తెలుసా? (1రాజులు 3:9-12) తన ప్రజలను పరిపాలించడానికి, ఆస్తి, పేరు సంపాదించుకొన్నాడు, భార్యలను సంపాదించుకొన్నాడు దేవుని మాట మరిచాడు. ఎందుకనగా మందిర ప్రతిష్ఠకు ముందు దేవుడే ...

“అంతలో యెహోవా వాక్కు సోలోమోనుకు ప్రత్యక్షమై ఇలాగు సెలవిచ్చెను. ఈ మందిరమును నీవు కట్టించుచున్నావే. నీవు నా కట్టడలను న్యాయ విధాలను అనుసరించి నడుచుకొనుచు, నేను నియమించిన ఆజ్ఞలన్నింటిని గైకొనిన యెడల నీ తండ్రియైన దావీదుతో నేను చేసిన వాగ్దానమును నీ పక్షముగా స్థిరపరచెదను. నా జనులైన ఇశ్రాయేలీయులను విడిచిపెట్టక నేను వారి మధ్య నివాసము చేసెదను. (1రాజులు 5:11-13).


పై వాక్యమును ఆత్మతో ధ్యానించండి మందిరాన్ని కడుతున్నప్పుడు అనగా మధ్యలోనే దేవుడు ఆయన ఆలోచన నెరిగినట్లున్నాడు గనుకనే మందిరాన్ని నాకోసం ప్రతిష్ఠించమని కోరక నేను నా జనులైన ఇశ్రాయేలీయులమధ్య

నివసిస్తాను. నీవు కట్టే మందిరములో నేను నివాసము చేయను అని చెప్పాడు. ఆ తర్వాత 1రాజులు 8వ అధ్యాయములో దేవుని ప్రార్థిస్తూ నీవు ఈ మందిరములో ఉండవు గనుక నా జనులు ఈ మందిరము తట్టు తిరిగి ప్రార్థించిన వారిని సహితము కనికరింపుమని ప్రార్థించి, జనులను హెచ్చరించి (21:61). ఇశ్రాయేలు జనాంగాన్ని అనగా మనుషులను దేవుని కొరకు ప్రతిష్ఠించడం మానేసి తన చేతులలో లేదా మనుషుల చేతులతో నిర్మించిన బంగారు మందిరాన్ని, స్థలము చాలకపోతే అవలి స్థలాన్ని, కూడా దేవునికి ప్రతిష్ఠించాడు. దేవుని మనస్సునెరిగి అనాటి మనుషులందరూ నలిగిన హృదయాన్ని బలివ్వకుండా ఎడ్లను, గొట్టెలను, పశువుల కొవ్వును అర్పించి 8రోజుల పండుగ చేసుకొన్నారు. అలా ఆలయ ప్రతిష్ఠ పండుగకు అలవాటు పడ్డవారు, ఆ ప్రార్థనా మందిరాన్ని దేవాలయంగా నామకరణం చేసి, దేవుడుండను అని అన్నా నువ్వు ఉండి తీరాల్సిందేనని దానిని దేవాలయమని స్థిరపరిచారు.

అప్పటి నుండే దేవుడు ఆ దేవాలయంలోను వారి మధ్యను నివాసము లేడు గనుకనే బబులోను రాజైన నెబుకద్నెజరు, ఆ ఆలయాన్ని, యెరూషలేము ప్రాకారములను ధ్వంసం చేసి అనేకులను చెరపట్టుకొని పోయాడు. ఇశ్రాయేలీయులు చెదిరిపోయి చెరపట్టబడ్డారు. నెబుకద్నెజరు కాలము తర్వాత పారసీక రాజైన కోరేషు కాలంలో యెరూషలేమును అందులోని దేవాలయాన్ని కట్టుటకు ఆజ్ఞ జారీ అయినది. యూదులందరు తమ దేశానికి తిరిగి వచ్చి జెరుబాబైలు ద్వారా ఎజ్రా, నెహెమ్యా కాలములో అదే ఆలయాన్ని తిరిగి కట్టి మళ్ళీ దానినే ప్రతిష్ఠ చేశారే తప్ప తమను తాము దేవునికి ప్రతిష్ఠించుకోలేదు. మళ్ళీ ఆ ఆలయం కాలిపోతుందని ప్రవచించబడుతుందని ఆ తర్వాత సంపూర్ణముగా ఎత్తివేయబడుతుందని ముందే తెలిసిన దేవుడు యిర్మియా ద్వారా ఈ స్థలము యెహోవాకు ఆలయం కాదని ముమ్మారు హెచ్చరించాడు (యిర్మియా 7:2-4) ఆ తర్వాత మళ్ళీ వారికిచ్చిన నిబంధనను మార్చి మరోసారి వారి మధ్యనే నివసిస్తానని కోరుకొన్నాడు (యిర్మియా 31:31-35, హెబ్రీ 2:7-13). ఈ నిబంధన మారుస్తానన్న మాటలలో కూడా ఒక ప్రత్యేకమైన సంగతిని చెప్పాడు. అదేమిటో జాగ్రత్తగా ఆలోచించండి.

29

11



యెరూషలేము - దేవాలయ భవిష్యత్

భూమి మీదనున్న యెరూషలేము నగరాన్ని గూర్చి, అందులోని దేవాలయం యొక్క భవిష్యత్తును గూర్చి క్రీస్తు బోధలో స్పష్టంగా ఉన్నా సాతాను మాయలో పడి ఉన్న తమకు ప్రవచన వరమున్నదనుకుంటున్న భక్తుల మనో నేత్రములు వెలగడం లేదు ఇకనైనా వెలిగిద్దాం!

“యెరూషలేమా, యెరూషలేమా ప్రవక్తలను చంపుదానా నీ యొద్దకు పంపబడిన వారిని రాళ్ళతో కొట్టుచునూ ఉండుదానా, కోడి తన పిల్లలను రెక్కల క్రిందికేలాగు చేర్చుకొనునో అలాగే నేనును నీ పిల్లలను ఎన్నో మారులు చేర్చుకొనవలెనని యుంటిని గాని మీరు ఒక్కకపోతిరి. ఇదిగో మీ ఇల్లు మీకు విడువబడియున్నది” (మత్తయి 23:37-39)

“యేసు దేవాలయము నుండి బయలుదేరి వెళ్ళుచుండగా ఆయన శిష్యులు ఆ దేవాలయపు కట్టడములు ఆయనకు చూపింపవచ్చిరి. అందుకాయన - మీరు ఇవన్నియు చూచుచున్నారు గదా! రాతి మీద రాయి ఒకటియైనను ఇక్కడ నిలిచియుండకుండా పడద్రోయబడునని మీతో నిశ్చయముగా చెప్పుచున్నానని వారితో అనెను.” (మత్తయి 24:1,2, మార్కు 13:1,2, లూకా 21:3-9)

ప్రవక్తగా, అపోస్తలుడుగా, ప్రధానయాజకుడుగా అన్నిటికన్నా దేవుని ప్రియ కుమారుడుగా, జనితైక - అద్వితీయ కుమారుడుగా చెప్పబడిన యేసుక్రీస్తు చెప్పిన అద్భుతమైన మాటలు (బోధను) పాత నిబంధన లేక ప్రవక్తల బోధలో ఉన్న నేటి బోధకులు గమనించడం లేదు. యూదులు తమ దేశానికి తిరిగి వచ్చి తమ దేశంలో మందిరం కడుతారన్న ప్రవచనం కోరేషు కాలంలోనే నెరవేరిపోయినా (దిన. 36:14-23, ఎజ్రా 1,2,3 అధ్యాయాలు, నెహెమ్యా 1,2,3,4....) ఇలా ఎన్నో ప్రవచనాలన్ని ఆనాడే నెరవేరిపోయినా, యేసుక్రీస్తు ప్రభువు యెరూషలేము విడువబడింది, దేవాలయం ఉండదు, ఉండకూడదు అని చెప్పినా ఇంకా ప్రకటన గ్రంథం / దానియేలు గ్రంథములు ఇలా పాత నిబంధన స్పెషలిస్టులమని ఊరేగుతున్న దొంగ అపోస్తలులు, మోసగాండ్రయిన పనివారు ఇప్పుడున్న ఇశ్రాయేలు దేశము ప్రవచనానుసారంగా ఏర్పడిందేనని నమ్మి; దాని కోసం ప్రార్థన చేస్తూ, మచ్చలేని దూడ/పెయ్య దొరకగానే మళ్ళీ దేవాలయం కట్టబడుతుంది, అంతా సిద్ధం చేస్తున్నారు యూదులని తప్పుడు ప్రచారం చేస్తున్నారు.

ఈ మధ్యన ఆంధ్రప్రదేశ్ ప్రభుత్వాన్ని మాయచేసి, హిందూ సోదరులచేత క్రైస్తవ్యాన్ని అపహాసము చేయించి, తాము డబ్బులు సంపాదించే ముసుగులో భక్తిపేరుతో కొందరు యెరూషలేము యాత్రలు చేయించి ఇప్పుడు పనికిమాలిన వాటిని పవిత్ర స్థలాలుగా చెప్పి దర్శనం చేయిస్తున్నారు. సిలువ వేయబడిన క్రీస్తు బోధలో ప్రభువైన క్రీస్తు ద్వారా, ఆత్మ సహాయంతో దేవునికి మన విన్నపాలను, ప్రార్థనలను, యాచనలు సమర్పించాలని ఉన్నా (యోహాను 4:24,

ఎఫెసీ 5:19-21, కొలస్సీ 3:16, 17, 1థెస్స. 1:2,3), యెరూషలేములో ఉన్న పాడుబడిన గోడకు అనగా ఏడ్పుల గోడగా చెప్పబడిన దానికి తమ విన్నపాలను, కోరికలను, కాగితపు చీటీలలో వ్రాసి సమర్పిస్తున్నారు ఎంత అన్యాయం, అక్రమం. యెరూషలేము క్రీస్తు పూర్వము మాత్రమే పవిత్ర స్థలము, పుణ్య క్షేత్రము, దేవుని పట్టణము కాని, ఇప్పుడది రక్తభూమి, శింపబడి దేవుడు విడిచిన నగరము. క్రీస్తు బోధలోని ఎన్నో పనులను భక్తి ముసుగులో భయంకరంగా చేస్తుంది నేటికి అక్కడున్న యూదామత తత్వము క్రైస్తవ్యానికి గాని, నేడు మనకున్న బైబిల్ (66 పుస్తకాలకు)కు స్థానము లేదు.

ఇప్పుడున్న యెరూషలేము, దానిలో దేవాలయము మరియు ఈ మధ్యకాలంలో ఏర్పడిన ఇశ్రాయేలు దేశము (1948-81) ప్రవక్తల ప్రవచనానుసారంగా ఏర్పడినది కాదు. యేసుక్రీస్తు భూలోకానికి బాలుడుగా వచ్చినప్పుడున్న యూదయ దేశమే ప్రవక్తల ప్రవచనానుసారంగా ఏర్పడింది. ఇప్పుడున్న యూదులు నిజమైన యూదులు కారు. అసలు యూదులనే వారే ఇప్పుడు ఉండకూడదు. ఉన్నారని ఎవరు చెప్పినా నమ్మకూడదు. వాక్యముతో వారి మనో నేత్రములు వెలిగించగలరు.

క్రీస్తు సిలువ యాగం తర్వాత ప్రపంచంలో దేవుని నమ్మిన ప్రజలుగా క్రైస్తవులుండాలి, దేవుని నమ్మని ప్రజలుగా ఉన్నవారు అన్యులుగా పిలువబడాలి. మధ్యలో మేమే దేవుని ప్రజలమని విర్రవీగుతున్న నేటి యూదులు, వారిని చూసి మేము యూదులతో అంటకట్టబడినవారమని చెప్పుకొంటున్న నవీన యూదులు అంతా సంకరజాతి మాత్రమే. వారికి దేవుని ఆశీస్సులుండవు. అలాగే వారు కట్టబోయే దేవాలయాలలో దేవుడు ఉంటాడనే సంగతిని మరచింది. దేవుని సన్నిధి కాదు గదా ఏమి ఉండదు. ఎందుకంటే దేవుడు క్రీస్తు తర్వాత కట్టిన, మనల్ని కట్టమన్న దేవాలయం వేరు, ఇప్పుడున్న భూసంబంధమైన యెరూషలేము వేరు అనే సంగతిని గ్రహించాలి. ఇప్పుడు చదవండి బైబిల్.

“ఇప్పుడైతే సీయోనను కొండకును, జీవముగల దేవుని పట్టణము నకును అనగా పరలోకపు యెరూషలేమునకును, వేవేలకొలది దేవదూతల యొద్దకును, పరలోక మందు వ్రాయబడియున్న జ్యేష్ఠుల సంఘమునకును, అందరి న్యాయాధిపతియైన దేవుని యొద్దకును, సంపూర్ణ సిద్ధి పొందిన నీతిమంతుల ఆత్మల యొద్దకును, కొత్త నిబంధనకు మధ్యవర్తియైన యేసు నొద్దకును, హేబెలు కంటే మరి శ్రేష్ఠముగా పలుకు ప్రోక్షణ రక్తమునకును మీరు వచ్చియున్నారు” (హెబ్రీ 12:22-24)

“మరియు నేను నూతనమైన యెరూషలేము అను పరిశుద్ధ పట్టణం తన భర్త కొరకు అలంకరింపబడిన పెండ్లి కుమార్తెవలె సిద్ధపడి పరలోకమందున్న దేవుని యొద్ద నుండి దిగివచ్చుట చూచితిని” (ప్రకటన 21వ అధ్యాయం)

ఇప్పుడు మనమంతా సంఘము అనగా పరిశుద్ధమైనది, జీవముగల దేవుని సమాజంలో లేక మందిరంలో / ఆలయంలో ఉన్నా, ఇంకా యెరూషలేములోని మట్టి, రాళ్ళు పవిత్రమైనవి చూపుతున్నారు. కొందరు అయితే అక్కడ ఇప్పుడు కలుషితమై పోయిన యోర్దాను నదిలో బాప్తిస్మము తీసుకొని తమ జన్మధన్యమైనదని భావిస్తున్నారు. ఈనాడు అన్యులు కూడా ఇదే చేస్తున్నారు గదా. ఎప్పుడో కొన్ని లక్షల సం॥ల క్రింద (యుగాలలో) పుట్టిన తమ దేవుళ్ళ జన్మస్థలాలు సందర్శించి జన్మతరించింది, అనే మైకంలో ఉన్నట్లుగానే మనవాళ్ళు అనగా జ్ఞానం తెలిసిన వారు కూడా ఉండడం అన్యాయం అక్రమం కాదా? కీర్తన గ్రంథము 84లో దావీదు మహారాజు సుమారు 1000 సంవత్సరాల క్రితం అదీ మందిరాన్ని కట్టకముందు పలికిన మాటలనే నేటికి ఆచరించడం ఎంతవరకు సబబు. అది ఆయన ఆలోచనే కాని దేవుని ఆజ్ఞ కాదు.

“నీ మందిరావరణము చూడవలెనని... అందులోనివసించువారు ధన్యులని... ఆ ఆవరణములో ఒక దినము గడుపుట 1000 దినములకంటే శ్రేష్ఠమని” (కీర్తన 80:1-10).

ఇది కూడా ఈనాడు మన ముస్లిం సోదరులు చేస్తున్న మక్కా (హజ్) యాత్రను తలపించుట లేదా? “ఇప్పుడు క్రీస్తు యేసునందున్న వారికి ఏ

శిక్షావిధియు లేదు (రోమా 8:1) అనే క్రీస్తు బోధ, ఆజ్ఞ మరచిపోతే ఎలా! ఈ స్థలాలు అన్నీ కేవలం ఒక మ్యూజియం, పార్కు, హిల్ స్టేషన్ సందర్శించినట్లు సందర్శించాలే గాని, పుణ్యం వస్తందని, పాపాలు క్షమించబడుతాయనో, దేవుడు ఆశీర్వాదిస్తాడనో భయభక్తులతో సందర్శించినట్లు అయితే ఆజ్ఞ అతిక్రమించిన వాడనవుతానని ఆలోచించిన వారు ధన్యులు. మహా బబులోనుగా బైబిల్ చెప్పబడిన రోము నగరము అందులోని వాటికన్ సిటీ అందులోని సెయింట్ పీటర్ బాసిలికా అనబడే సెయింట్ పీటర్ దేవాలయం కూడా ప్రత్యేకంగా పుణ్యక్షేత్రంగా ఈనాడు మారిపోయింది. నేడు ప్రపంచంలో అత్యధికులు సందర్శించి, అత్యధిక ఆదాయాన్ని ఆర్జిస్తున్న దేవాలయంగా గిన్నిస్ బుక్ లో లిఖించబడింది. ఇది వాక్యానుసారంగా దేవాలయం ఏమాత్రం కాదు. బైబిల్ లో దేవుడు తన మందిరం సమస్త జనులకు ప్రార్థనా మందిరంగా ఉండాలే (యెషయా 56:7, మార్కు 11:17) తప్ప అది తన ఆలయం కాదని ఏనాడో చెప్పాడు.

ఒకప్పుడు పాత నిబంధనలో వారికి జరిగినవి, వారు చేసిన వాటికి దేవుడు ఇచ్చిన శిక్షలను మనం గుర్తు పెట్టుకొని, బుద్ధి తెచ్చుకొని మరలా వాటిని చేయకూడదని దేవుడు నూతన నిబంధనలో ఆజ్ఞాపించినా (1కొరింథీ 10:1-11, రోమా 15:4) మరలా వాటినే చేయిస్తున్నారీ బోధకులు. ఏది దేవాలయమో, ఏది బలిపీఠమో, ఏది పరిశుద్ధ స్థలముగా దేవుడు దేనిని నిర్ణయించాడో అర్థం చేసుకోలేక నరకాగ్ని దండనకు గురి అవుచున్నాడు. ఈ మధ్యనే హైదరాబాదు పరిసరాలలో ఒకనాడు ఉండి, ఇప్పుడు తీసేయబడిన బలిపీఠాన్ని నిర్మించి అనేకులచేత భక్తి శ్రద్ధలతో సందర్శింపజేయుచున్నాడు ఓ భక్తుడు. ఇప్పటికి పెద్ద పెద్ద చర్చీలుగా, సంఘాలుగా చెప్పబడుతున్న వాటిలో పరిశుద్ధ స్థలం అనేది కట్టబడి, వాటిలోనికి రెవరెండులను అనగా అభిషేకింపబడినవారే రావాలి అనే ఓ భయంకర నిబంధన ఉన్నది. రెండు, మూడు సార్లు ఈ పనికిమాలిన నిబంధనతో “పుల్పిట్” ఎక్కి వాక్యం చెప్పలేకపోయాను. చాలా డబ్బులిచ్చి దైవత్వాన్ని కొనుక్కొని రెవరెండ్ (పూజ్యనీయులు) గా ఊరేగుతున్న

అమాయకులను చూసి నవ్వాలో ఏడవాలో తెలియని స్థితిలో అనేకులున్నారు. కేవలం సంఘకాపరి లేదా పాస్టర్ గారిని ఏమి అనకూడదు అనే ఒకే ఒక్క నిబంధనతో బతికి బయటపడుతున్నారు అనేకమంది నేటి పాస్టర్లు, సేవకులు.

బ్రతుకుదెరువు కోసం, బ్రతకడం నేర్చి బైబిల్ పట్టుకొన్న అనేకమంది పరిశుద్ధుల ముసుగులో దీర్ఘ ప్రార్థనలు చేసి ప్రతిష్టించిన దేవాలయాలు, గృహాలలో శాంతి, సమాధానాలెలా ఉంటాయి. ఏది దేవుని నిలయమో ఎందులో దేవుడుంటాడో కూడా తెలియని అమాయకమైన స్థితి. బైబిల్ ను కాలానుగుణంగా సరిగ్గా విభజించి చదివి, బోధించనంతకాలం, ఈ సంఘాలు లేక చర్చీలు ఇంకా ఎన్నో ముక్కలు, ముక్కలుగా విడిపోతూ, కొట్లాటలు, కోర్టు కేసులతో దినదినం వర్ధిల్లుతూ దేవుని నామానికి అవమానం తెస్తూనే ఉంటాయి. ఏది నిజమైన లేక దేవుడు ఉంటానన్న దేవాలయమో ముందు తెలుసుకొని, దాంట్లో ఎవరిని ప్రతిష్టించాలో చివరలో తెలుసుకొందాం.

32



నిజమైన దేవాలయం

మనుషులు కట్టిన ఇండ్లలో, ఆలయాలలో సర్వోన్నతుడైన దేవుడు ఉండడని ప్రవక్త అనాడే చెప్పాడని, ఈరోజుల్లో అపోస్తలుల బోధ ద్వారా తెలుసుకున్నాము. సర్వోన్నతుడు అనగా అన్నిటికన్నా ఉన్నతమైన వాడు మరియు ఉన్నతమైన (ఎత్తైన) స్థలములో నివసించేవాడని అర్థము. మనమున్న ఈ ఆకాశము లేక భూలోకములో మనం చూస్తున్న ఆకాశము ఆయన కూర్చోవడానికి పనికిచోచే కుర్చీ పట్టే స్థలం మాత్రమే అని వాక్యము చెప్పింది. మనిషి ఈ ఆకాశంలో ఎంతో పైకి ఎగిరి నక్షత్రాలు, గ్రహాలలో నివసించడానికి ప్రయత్నిస్తాడని, అందులో సఫలం అవుతాడని దేవునికి తెలుసు. (ఓబద్ధ్యా 1:4) ఎందుకంటే ఈ ప్రకృతి మీద అధికారాన్ని మానవుడికి దేవుడే ఇచ్చాడు గదా (ఆది. 1:26-31, కీర్తన 8వ అధ్యాయం) అందుకే ఆయన నివాస స్థలం మానవ మేధస్సు అందుకోలేని, మనిషి నేత్రం చూడలేని మహా లోకమైన పరలోకం అని చెప్పాడు. అది ఈ భూలోకానికి లేదా మనముంటున్న మధ్యాకాశానికి పైగా ఉన్నదని గ్రహించాలి (యోహాను 17:1,2, మత్తయి 6:9-15, దానియేలు 2:28-44).

రాతియుగంలో అనగా ఆ అజ్ఞాన కాలంలో దేవుడు ఉన్నాడు, ఉన్నత స్థల నివాసుడు అని తెలియజేయడానికి వారికున్న జ్ఞానాన్ని బట్టి ఆయన ఉంటానని చెప్పడానికి కొండలనెంచుకొన్నాడు. అందుకే హోరేబు కొండ, సీయోను కొండ, కర్మెలు కొండ ఇలా భూమి మీద ఎత్తయిన స్థలాలలో తను ఉంటానన్నాడు. కాబట్టి అక్కడ తన సన్నిధికాంతిని మాత్రమే ఉంచాడు. అందుకే దావీదు కొండల తట్టు నాకన్నులెత్తుచున్నాననే కీర్తన వ్రాశాడు. (కీర్తన 12:1). అదే విధానాన్ని అనుసరించిన ఆర్యులు వ్రాసిన వేదాలలో కూడా దేవుడు కొండలపైనే వెలియడం మన భారతదేశమంతటా చూడగలం. అదే పద్ధతిని గుడ్డిగా ఆచరిస్తూ క్రైస్తవులు ముఖ్యంగా రోమన్ కేథలిక్లు అనేక చోట్ల చర్చీలను, మేరీ మాతా ఆలయాలను ఈ దేశంలో కొండల మీదనే కట్టి, పెద్ద పెద్ద సిలువలను కూడా ప్రతిష్ఠించుట సర్వ సాధారణమయి పోయింది. దావీదు కోవకు చెందిన భక్తుడి లాంటివారే మన తెలుగువాడైన అన్నమయ్య. ఆయన కూడా తాను వ్రాసిన కీర్తనలో “కొండలలో నెలకొన్న కోనేటి రాయలువాడు” అని వ్రాశాడు గదా!

అలా కొండలపై నుండి దేవుడు ఇశ్రాయేలీయుల కాలంలో గుడారంలోనికి, అందులోని మందసం లోనికి తన సన్నిధిని పంపాడు. ఆ తర్వాత తనకు ఇష్టం లేకపోయినా, తన పిల్లల కోరిక కాదనలేక మందిరంలోనికి తన సన్నిధిని పంపాడు. దానిని దేవాలయమని పిలిస్తూనే దొంగల గుహగా మార్చినపుడు మనం చేసిన తప్పును మనకు చూపి, జగత్తు పునాదికి ముందే తాను ఏర్పరచుకొన్న సంకల్పాన్ని క్రీస్తు ద్వారా, అపొస్తలుల ద్వారా తెలియజేసి ఇకముందు నా సన్నిధిని కాక నా ఆత్మను, నా వాక్యాన్ని, చివరకు నేను కూడా భూమి మీద నేను నా స్వహస్తాలతో నిర్మించుకొన్న నా ఇంట్లోనే నా నివాసాన్ని ఏర్పాటు చేసుకొంటాను. నేను స్వహస్తాలతో కట్టుకొన్న ఇంట్లో నన్నే ఉండనివ్వండి అని చెప్పాడు. ఇలా బైబిల్లో దేవుడు ఆయాకాలాలలో, ఆయా స్థలాలలో, ఆయా సందర్భములలో చేసిన బోధలోని మార్పులను గమనించలేకపోతున్నారు నేటి విశ్వాసులుగా చెప్పుకుంటున్నవారు, వారికి బైబిల్ బోధిస్తున్నవారు (హెబ్రీ 1:1,2, 1పేతురు 1:10-12) ఆయన కట్టిన ఇల్లు అయిన

33

మన దేహములో కూడా ప్రత్యేకమైన ప్రదేశంగా ఉన్న మన హృదయాన్ని తనకోసం ఎంచుకొన్నాడు. అదేలాగే బైబిల్లోనే వాక్యానుసారంగా చూద్దాం.

ఆకాశమహాకాశములు సహితము పట్టజాలని దేవుడు క్రీస్తు ద్వారా మానవ దేహమే నా ఆలయం అని చెప్పాడు. “....అయితే ఆయన తన శరీరమను దేవాలయమును గూర్చి చెప్పెను...” (యోహాను 2:13-22). మనిషి దేహమునే దేవుని హస్తములతో నిర్మాణమైన ఆయన ఇల్లు అని ముందే “యెహోవా కట్టిన ఇల్లు” అనే అంశంలో తెలుసుకొన్నాం గదా. మనిషిగా మనమే మన కోసం కట్టుకొన్న ఇల్లు గనుక అది గుడిసె అయినా రేకుల పెద్డు అయినా, పెంకుటిల్లు, మేడ, మిద్దె ఏదైనా దాంట్లోనే నివసించాలని ఆశపడుతాం, అందులోనే ఉంటే ఆనందిస్తాం. వేరేవారు ఉచితంగా అనగా దానం చేసిన ఎంత పెద్ద ఇంట్లోనైనా అందులో ఉన్నంతసేపు ఏదో రకమైన ఆత్మమ్యానతాభావంతో ఉంటాం. ఈ గుణం మనకు దేవుని ఆత్మలోని భాగాలము, ఆయన స్వరూపంలో పుట్టిన వారము గనుకనే వచ్చింది. అలాగే దేవుడు కూడా మనం కట్టిన ఇంట్లో ఉండకుండా తను కట్టిన ఇంట్లోనే ఉండాలనుకోవడంలో ఏమాత్రం తప్పు లేదు గదా మన ఆలోచన ఆయన వారసత్వమే సుమా!

ఆ తర్వాత సిలువ వేయబడిన క్రీస్తు తను పంపిన పరిశుద్ధాత్మ ద్వారా తన శిష్యులైన అపొస్తలులతో దేవుని ఆలయమేదో వివరంగా అనగా తన వాక్యంలో ఏ మర్మము లేకుండా, ఏమి దాయకుండా చెప్పాడు. (అపొ.కా. 20:28) అయితే ఈ విషయాన్ని కూడా నేటి బోధకులు తలోరకంగా అర్థం చేసుకొన్నారే గాని వాక్యంలో ఐక్యంగా ఉండలేకపోయారు (యోహాను 17:21) అందుకే నేను వ్రాస్తున్నది కూడా ఇంకోరకమైనదిగా ఉండకుండా, బైబిల్లోని దేవుని ఆలోచనకు సరిపోతుందో లేదో ఒకసారి ఆలోచించండి.

“మీరు దేవుని ఆలయమైయున్నారనియు దేవుని ఆత్మ మీలో నివసించుచున్నాడనియు మీరెరుగరా? ఎవడైనను దేవుని ఆలయమును పాడు చేసిన యెడల దేవుడు వానిని పాడు చేయును. దేవుని ఆలయము

పరిశుద్ధమైనది. మీరు ఆ ఆలయమై ఉన్నారు.(1కొరింథీ 3:16,17).

“మీ దేహము దేవుని వలన మీకు అనుగ్రహింపబడి, మీలోనున్న పరిశుద్ధాత్మకు ఆలయమైయున్నదని మీరెరుగరా?” (1కొరింథీ 6:19,20).

“దేవుని ఆలయమునకు విగ్రహములతో ఏమి పొందిక? మనము జీవముగల దేవుని ఆలయమైయున్నాము. అందుకు దేవుడీలాగు సెలవిచ్చుచున్నాడు - నేను వారిలో నివసించి, సంచరింతును, వారు నా ప్రజలైయుందురు, నేను వారికి దేవుడనైయుందును.” (2కొరింథీ 6:16-18).

పైన మూడు వాక్యాలను మాత్రమే ఉదహరించాను. వీటిని జాగ్రత్తగా ధ్యానిద్దాం. మనం దేవుని ఆలయమని, దేవుని ఆత్మ మనలో ఉన్నదని ఖచ్చితంగా చెప్పాడు. రెండవ సారి ఆ ఆత్మ పరిశుద్ధాత్మ అని చెప్పాడు. మూడవ దాంట్లో నేను వారిలో అనగా ఆనాడు ఇశ్రాయేలీయులలో నేడు మనలో కూడా నివసించి, మన మధ్యలో సంచరిస్తాను అని కూడా చెప్పాడు. మన శరీరంలో మనంగా పిలువబడుతున్న ఆత్మ దేవునిలో ఒక భాగము లేదా దేవుడైన ఆత్మయేగదా (కీర్తన 16:5, యోబు 29:2, యోహాను 6:63) శరీరంలో మనిషిగా ఉన్న దేవుడైన ఆత్మ లోక మాయలో పడినపుడు పరిశుద్ధాత్మను అనుగ్రహించాడు గనుక పరిశుద్ధాత్మకు కూడా నిలయమై ఉన్నదని చెప్పుచున్నాడు. అప్పుడు ప్రతి మనిషిలో ఉన్న నేను మనుషులందరి మధ్యన కూడా ఉంటాను అని చెప్పాడు. ఒకప్పుడు దేవాలయమనే ప్రత్యేకమైన స్థలంగా నా ప్రజలుగా మీరుంటే మీకు దేవుడనై మీ మధ్యన ఉంటాను అన్నాడు గాబట్టి ఆనాటి ఇశ్రాయేలీయులైన వారి సమాజమే దేవాలయం మరియు దేవుని ఇల్లు. ఎందుకంటే

“ముందు చెప్పబోవు సంగతులకు సాక్ష్యార్థముగా మోషే పరిచారకుడై యుండి, దేవుని ఇల్లంతటిలో నమ్మకముగా ఉండెను. అయితే క్రీస్తు కుమారుడై ఉండి ఆయన ఇంటిమీద నమ్మకముగా ఉన్నాడు...” (పౌలీ 3:5,6, సంఖ్యా 12:7).

34

మోషే జీవించిన కాలములో దేవుడు ఇశ్రాయేలీయులను తన జనముగా ప్రత్యేకపరచుకొని, ఒక సమాజముగా తయారు చేసి రాబోయే సమాజానికి గుర్తుగా చూపించాడు. అప్పుడు దేవాలయమనే ఊసే లేదు గాబట్టి ప్రజలే ఆయన కట్టిన (నిర్మించిన) ఇల్లు. అనగా అందరూ ఐక్యంగా ఉండి ఆయన ఆజ్ఞలకు లోబడితేనే వారి మధ్యన ఉంటానని ఖండితముగా చెప్పాడు (నిర్గమ. 29:45, లేవి. 26:12). అందుకే ఆనాడు సమాజమే దేవాలయం (కీర్తన 82:1-6). దీనినాధారం చేసుకొని అనేకులు నేటికీ సమాజం లేక సంఘమే దేవాలయమనే నిర్ణయానికొచ్చి ప్రకటిస్తున్నారు. కాని నూతన నిబంధనలో అపోస్తలుడైన పౌలు గారి ద్వారా ముందిచ్చిన మాటను సరిచేసి నేను వారిలో నివసించెదనని అన్నాడు అని కూడా మరచిపోయాం. ఎప్పుడైతే దేవుని ఆత్మను మన దేహంలో నివసంపనిస్తామో అప్పుడే మన ఆత్మ అనగా దేవుడైన లేక దేవునిలో భాగమైన ఆత్మ, తిరిగి దేవుడవుతాడు. దేవలోకానికి లేదా పరలోకానికి తిరిగి వెళ్ళే అర్హతను పొందుతాడు. అలా దేవుడు మనలో నివసించినపుడే మనందరి మధ్యన దేవుని సన్నిధి సంచరిస్తుంది. ఆరోజు ఇశ్రాయేలీయుల మధ్య నివసించి, సంచరించింది కూడా దేవుని సన్నిధి. దానినే దేవుడు తన ఆలయం అని ఆనాడు చెప్పాడు గాని పరిశుద్ధాత్మ ద్వారా ఈనాడు ఇలాంటి ఎన్నో మార్గాలను పరిపూర్ణంగా అపోస్తలుల ద్వారా దేవుడు వివరించాడు. ఇప్పటికీ మీరు సంఘమే దేవాలయం మనిషికాదు అంటే మరోసారి వాక్యానుసారంగా ఆలోచిద్దాం. తీయండి బైబిల్.

13



సంఘమంటే ఎవరు?

సంఘము అనగా వ్యక్తుల సమూహం లేదా వ్యక్తులతో కూడిన సమాజం అందుకే ప్రారంభ శతాబ్దంలో విశ్వాసులు కూడుకొన్న స్థలాలను సమాజ మందిరాలు (సినగోగ్స్) అని పిలిచారు. మీరు - మీరు - మీలో అని అన్నాడు గనుక తప్పని సరిగా గుంపు అనే అంటున్నారు. అయితే దేవుడు జన సమూహం, లేదా కేవలము సంఘంలోనే ఉంటాడా? ఒక్కడుంటే అక్కడ దేవుడు లేక దేవుని సన్నిధి లేదా ఆయన సంచారముండదా? అని మరోసారి ఆలోచించండి. సంఘమంటే మూలభాషలో చీకటిలో నుండి - పాపములో నుండి వెలుగు నొద్దకు పిలువబడిన వారు అని అర్థం. దీనికి గ్రీకులో ఎక్లేషియా అనే నామధేయం కలదు. తెలుగులో వాక్యాధారం కావాలంటే...

35

“అయితే మీరు చీకటిలో నుండి తన ఆశ్చర్యకరమైన వెలుగులోనికి మిమ్మును పిలిచిన వాని గుణాతిశయములను ప్రచురము చేయు నిమిత్తము, ఏర్పరచబడిన వంశమును, రాజులైన యాజక సమూహమును, పరిశుద్ధ జనమును, దేవుని సొత్తయిన ప్రజలునైయున్నారు” (1 పేతురు 2:9, మత్తయి 11:28-30, 2 థెస్స 2:13-15).

దేవుడు తన కుమారుని ద్వారా ఒక్కొక్కని పిలుస్తున్నాడా? అందరూ ఒక్కసారే రండి. అప్పుడే మీలో నేనుంటాను అంటున్నాడా? సంఘమంటే వ్యక్తి+వ్యక్తి కలిస్తేనే కదా! వ్యక్తి, వ్యక్తి కలవాలంటే వారికి క్రీస్తు ఎవరో ముందు తెలియాలి. ఇప్పటి వరకు దేహంలో దేవుడు+ఆయన ఆత్మగురించి మాత్రమే విన్నాం గాని ఆయన కుమారుడు కూడా మన దేహంలో ఉండాలి. ఈ విషయం కొద్ది సేపట్లానే తెలియజేస్తాను. క్రీస్తు తన శరీరమునే దేవాలయం అన్నాడని, సంఘమే ఆయన శరీరమని ఒక దగ్గరే ఫిక్స్ అయి(ఆగి)పోతే ఎలా? అది సిలువ వేయబడని క్రీస్తు బోధలోని ప్రారంభ దశ మాత్రమే. ఆ తర్వాత ఆయనే మరో చోట చెప్పిన మాట చూద్దామా? “నా శరీరము తిని నా రక్తము తాగువాడే నిత్యజీవముగలవాడు.” (యోహాను 6:52-59).

ఇక్కడ ఆయన శరీరమంటే ప్రభువు బల్ల లేదా పస్కా ఆచరించుటకు సాదృశ్యముగా చెప్పబడింది. దేవుని వాక్యమే శరీరధారియై వచ్చింది గనుక ఆయన శరీరమంటే వాక్యమని, ఆ వాక్యాన్ని ధరించిన వారే అనగా ప్రతి వ్యక్తి కూడా ఆయనకు సంఘమేనని గ్రహించి తీరాలి. ఎందుకంటే “సంఘానికి శిరస్సు క్రీస్తుయి ఉన్నాడని చెప్పిన దేవుడే (ఎఫెసీ 5:23), ప్రతి పురుషునికి శిరస్సు క్రీస్తునియు, స్త్రీకి శిరస్సు, పురుషుడనియు, క్రీస్తుకు శిరస్సు దేవుడనియు మీరు తెలుసుకోవలెను” (1 కొరింథీ 11:3) అని కూడా చెప్పాడు. క్రీస్తు యేసులోనికి బాప్తిస్మం పొందిన తర్వాత సంఘములో స్త్రీ, పురుష బేధం లేదు (గలతీ. 3:27-29). గనుక స్త్రీ, పురుషులు అందరూ కలిస్తేనే సంఘము అంటున్నాము గనుక ఒక్క స్త్రీ అయినా, ఒక్క పురుషుడు అయినా ఉన్నా అక్కడ దేవుడుంటాడు. వారిలో ఉన్న ఆత్మ దేవుడే గనుక ప్రతి మనిషి దేహమే నిజమైన దేవుని ఆలయం.

ఇంకా అర్థం కాకపోతే సిలువ వేయబడిన క్రీస్తు అనగా శరీర ధారియైన క్రీస్తు బోధలోనికి మరోసారి వెళ్ళి ఆలోచిద్దాం.

“యేసు - ఒకడు నన్ను ప్రేమించిన యెడల వాడు నామాట గైకొనును అప్పుడు నా తండ్రి వానిని ప్రేమించును. మేము వాని యొద్దకు వచ్చివాని యొద్ద నివాసము చేతుము” (యోహాను 14:23-24)

ఇక్కడ ప్రభువు మేము వానియొద్ద అని అన్నాడే గాని వారి యొద్ద అనలేదు. అందరితో ఒకేసారి చెప్పేటప్పుడు మీరు వారు అనే బహువచనమే పలుకుతాము గాని నీవు అని అనము గదా. ఇక్కడ ప్రత్యేకముగా ఒకనియొద్దకు మేము ఇద్దరం వస్తామని అంటున్నాడు. వారు వాని బయట నివాసము చేస్తారా? వానిలోకొచ్చి నివాసము చేసి వానిని నడిపిస్తారా? బైబిల్ అంతా కాలానుగుణంగా, సందర్భానుసారంగా చదివి, ఆలోచిస్తేనే దేవుని సంకల్పమంతా గ్రహించగలము (1 పేతురు 1:8-12, ఎఫెసి 3:3-13) మళ్ళీ ఇక్కడ మీరు వాని అని అన్నాడు గనుక పురుషుని దేహమే తప్ప స్త్రీ దేహము దేవాలయం కాదు అనే ఆలోచన రానియ్యకండి. వ్యాకరణ రీత్యా అందరూ కుమారులే (కీర్తన 127:3).

ఇశ్రాయేలీయులలో పురుషులనే లెక్కబెట్టి వారికే సున్నతి అనే గుర్తు నిచ్చి వారితోనే పాతనిబంధన చేసి వారికి ధర్మశాస్త్రాన్నిచ్చాడు. ధర్మశాస్త్రం బ్రతికి ఉండి అధికారం చెలాయించినంతవరకు పురుషులు, వారు, వాడు, వాని అనే సంబోధన ఉంటుంది. యేసు కూడా ఇశ్రాయేలీయుడు ఆయన కూడా ధర్మశాస్త్రానికి లోబడిన వాడు (గలతీ. 4:3-5) గనుక ఆయన కూడా పురుషులనే తనకు శిష్యులనుగా అదీ ఇశ్రాయేలు గోత్రీకులను మాత్రమే ఎంచుకొన్నాడు. అయితే సిలువ వేయబడి తిరిగి లేచాక సర్వాధికారము ఇయ్యబడినవాడై, అందరికి అనగా సర్వలోకములో ఉన్న వారందరికి బాప్తిస్మము ఇయ్యమన్నాడు (అందరికి అనగా స్త్రీలకు పురుషులతో సమానంగా సున్నతి చేసే అవకాశం లేదు గనుక పురుషులకున్న సున్నతిని కూడా తీసేసాడు) అందరిని శిష్యులనుగా చేసి, అందరిని ఆయన ఆజ్ఞలను పాటించమన్నాడు (మత్తయి 28:18-20, గలతీ 3:23-29).

సిలువ వేయబడిన క్రీస్తు ఆజ్ఞను బట్టి రక్షణ పొంది, ఆయన రాజ్యానికి (సంఘానికి) వారసురాలు అనగా సభ్యురాలైన ప్రతి స్త్రీ దేహం కూడా పురుషునితో పాటు దేవుని ఆలయమే. ఆమె దేహంలో కూడా ఉన్నది దేవుని ఆత్మ, మరియు ఉండాలింది దేవుని వాక్యమైన క్రీస్తే, ఆత్మయైన ప్రభువే. పురుషుని నుండి తీసి చేయబడిన దేహం మిక్కిలి బలహీనమైనది గనుక తన స్వంత ఉపదేశము చేయకూడదు అంతే. అయితే ఆమె క్రీస్తు బోధ మరియు అపొస్తలుల యొక్క బోధచేయవచ్చు అనగా సువార్త చెప్పవచ్చు, సువార్త చెప్పగానే ఎవరైనా హృదయమందు నొచ్చుకొని రక్షణ పొందుటకు నేనేమి చేయాలని అడిగిన ప్రతివానికి తండ్రి, కుమార, పరిశుద్ధాత్మ నామంలో బాప్తిస్మము కూడా ఇవ్వవచ్చును. అర్థం కాకపోతే మరోసారి మత్తయి 28:18-20 వరకున్న సత్యవాక్యాన్ని సరిగ్గా విభజించి, పరిశీలించి, పరిశోధించి, ఆలోచించి గ్రహించి మన ఆత్మలను రక్షించే ఈ శక్తిగల వాక్యమును సాత్వీకముతో అంగీకరించండి (2తిమోతి 2:15,16, అపొ.కా. 17:11, యాకోబు 1:21-23, మార్కు 4:24). ప్రతి పనికిరాని సిద్ధాంతాలతో దేవుని వాక్యాన్ని కలిపి చెరిపి అనేకులను దేవునికి దూరస్థులనుగా చేయకండి. క్రీస్తు రాజ్య విస్తరణను సిద్ధాంతాల ముసుగులో అడ్డుకోవద్దు సుమీ.

14



దేవాలయ ప్రతిష్ఠ ఎలా చేయాలి?

ఇప్పుడున్న దేవుని ప్రజలు చేస్తున్న ఆలయ ప్రతిష్ఠ మరియు గృహప్రతిష్ఠ వాక్యానుసారమైనది కాదని, దేవుని ఇష్టానుసారంగా జరుగడంలేదు అని నిజమైన ఆలయంలో దయ్యాన్ని ప్రతిష్ఠించి, తమ చేతులతో కట్టిన ప్రార్థన మందిరమనే ఆలయాలలో జీవముగల దేవున్ని ప్రతిష్ఠించాలని మనుషులు ప్రయత్నిస్తున్నారు గనుకనే, నేటి ప్రపంచంలోని ఏ చర్చి / దేవుని గుడిగా చెబుతున్న వాటిలో శాంతి, సమాధానములు లేవని ఇప్పటి వరకు తెలుసుకొన్నాం. దేవుడైన ఆత్మ తన చేతులతో నిర్మించి, వాని నాసికారంధ్రముల గుండా ఏనాడో తానే తన గృహంలో ప్రవేశం చేశాడు. అయితే తన ఆలయంలో ఎవరిని ప్రతిష్ఠించాలో మాత్రం అపోస్తలుల ద్వారా మాత్రమే చెప్పాడు. ఆయన ఆ ఆలయానికి కేంద్రస్థానంలోనికి ఎవరిని రానిస్తే పరిశుద్ధాత్మ అనగా తన ఆత్మ అందులోనికి వచ్చి ఎలా నివసిస్తాడో గూడా సెలవిచ్చాడు. ఆ మూడో వ్యక్తే దేవుని ప్రియ కుమారుడైన క్రీస్తు యేసు అని ఈపాటికే మీరు గ్రహించారని అనుకోంటున్నాను.

37

“అదేమని చెప్పుచున్నది? వాక్యమునీ యొద్దను, నీ నోటను, నీ హృదయంలోనూ ఉన్నది. అది మేము ప్రకటించు విశ్వాస వాక్యమే. అదేమనగా, యేసుప్రభువని నీ నోటితో ఒప్పుకొని, దేవుడు మృతులలోనుండి ఆయనను లేపెనని నీ హృదయమందు విశ్వసించిన యెడల నీవు రక్షింపబడుదువు. ఏలయనగా నీతి కలుగునట్లు మనుష్యుడు హృదయంలో విశ్వసించును, రక్షణ కలుగునట్లు నోటితో ఒప్పుకొనును.” (రోమా 10:8-11).

“జీవమును ప్రేమించి మంచి దినములు చూడగోరు వాడు చెడ్డ దానిని పలుకకుండా తన నాలుకను, కపట మాటలు చెప్పుకుండా తన పెదవులను కాచుకొనవలెను. అతడు కీడు నుండి తొలగి మేలు చేయవలెను. సమాధానమును వెతికి దాని వెంటాడవలెను. ప్రభువు కన్నులు నీతిమంతుల మీదను, ఆయన చెవులు వారి ప్రార్థనల వైపునకు ఉన్నవి గాని ప్రభువు ముఖము కీడు చేయువారికి విరోధంగా ఉన్నది”.

“మీరు మంచి విషయములలో ఆసక్తి గలవారైతే మీకు హాని చేయువాడెవడు! మీరొక వేళ నీతినిమిత్తము శ్రమపడినను మీరు ధన్యులే. వారి బెదిరింపులకు భయపడకుడి, కలవరపడకుడి. నిర్మలమైన మనస్సాక్షిగలవారై మీలో ఉన్న నిరీక్షణను గూర్చి మిమ్మును హేతువు అడుగు ప్రతి వానికిని సాత్వికముతోనూ, భయముతోను సమాధానము చెప్పుటకు ఎల్లప్పుడు సిద్ధముగా ఉండి మీ హృదయముల యందు క్రీస్తును ప్రభువుగా ప్రతిష్ఠించుడి. అప్పుడు మీరు దేని విషయమై దుర్మార్గులని దూషించబడుదురో దాని విషయమై క్రీస్తునందున్న మీ సత్ ప్రవర్తన మీద అపనింద వేయువారు సిగ్గుపడుదురు.” (1పేతురు 3:8-23)

సాక్షాత్తు సర్వేశ్వరుడు, సర్వోన్నతుడు, సర్వశక్తిమంతుడైన దేవుడే జీవుడుగా మారి తాను ప్రత్యేకముగా నిర్మించిన దేహమనే దేవాలయాన్ని నివాసము చేసుకొని జీవిస్తూ, తన పూర్వ వైభవాన్ని అనగా ఈమాయ లోకములోపడి, మోసపోయి పోగొట్టుకొన్న దైవత్వాన్ని తిరిగి పొందటం కోసం, తన ఆలయానికి కేంద్ర స్థానం, లేక కేంద్ర బిందువు, అతి ప్రాముఖ్యమైనదైన హృదయంలో తన

వాక్యమైన క్రీస్తును ప్రతిష్టించమంటున్నాడు. మానవ దేహం ద్వారా ఈ లోకంలో జరుగుతున్న అనర్థాల కన్నింటికి కారణం తన పని కోసం నిర్మించిన దేహము యొక్క ఇచ్చలే అనగా కోరికలే అని గ్రహించి, తిరిగి దానిని పవిత్ర స్థలంగా మార్చాలంటే తననుగాక తన కుమారున్ని మాత్రమే అందులో ప్రతిష్టించమని ఆజ్ఞాపిస్తున్నాడు. ఎందుకంటే ఆయన స్వరూపము లేదా ఆయన ప్రతిరూపమైన ఆత్మనే అందులో అప్పటికే ఉన్నది లేక ఉన్నాడు గనుక. ప్రతిష్టించుట అనగా శాశ్వతముగా నిలుపుట, నిలబెట్టుట అని అర్థం. ఎన్నటికి తీయడానికి వీలులేకుండా ఏర్పాటు చేయడమే ప్రతిష్టించుట. క్రీస్తును ప్రభువుగా హృదయమందు విశ్వసించమని ముందు చెప్పి ఆ తర్వాత శాశ్వతంగా దేవుని నిలబెట్టమని లేక ప్రతిష్టించమని చెప్పాడు. ఎలా ప్రతిష్టించాలో దానికి మూలాలని అంతకు ముందున్న మాటలోనే చెప్పాడు.

“తుదకు మీరందరు ఏకమనస్కులై యొకరి సుఖదుఃఖములయందు ఒకరు పాలుపడి, నహోదర ప్రేమగలవారును, కరుణా చిత్తులును, వినయమనస్కులునై ఉండుడి” (1 పేతురు 3:8).

ప్రపంచంలోని తన పిల్లలందరు అనగా కుటుంబములోనైనా, సంఘములోనైనా, సమాజంగానైనా ఒకరితో వొకరు ఏకమై ఉండి ఒకరి సుఖ దుఃఖములయందు పాలుపొందుకొని వసుదైక కుటుంబముగా, దేవుని రాజ్యంగా నిత్యము విరాజిల్లుతూ నిత్యజీవానికి వారసులుగా ఉండాలంటే అందరూ ఒకే మనస్సును కల్గి యుండాలని అప్పుడే ఒకరినొకరు ప్రేమించుకొని నా ఆజ్ఞలన్నిటిలో ప్రధానమైన, ముఖ్యమైన ఆజ్ఞను నెరవేర్చగలరని చెప్పుచున్నాడు. జాలి, కరుణ కావాలంటే వినయము గల మనస్సు ఉండాలి అంటున్నాడు. అన్నింటికి కారణం “మనస్సు” అన్ని కనబడుతుంది. అందుకే మనం మారుమనస్సు పొందాలన్నాడు. ఆమనస్సు వినయం కలదై అంటే సాత్వికంతో ఉండాలన్నమాట.

“ఆశీర్వాదమునకు వారసులగుటకు మీరు పిలువబడితిరి గనుక కీడుకు ప్రతి కీడైనను, దూషణకు ప్రతి దూషణయైనను చేయక దీవించుడి” (9వ).

ఆశీర్వాదమునగానే ఆస్తులు, అంతస్తులు, డబ్బు, ఉద్యోగం మొ॥నవి అని ఆశించకండి. పాత నిబంధన శరీర సంబంధమైనది గనుక శరీర సంబంధమైన ఆశీర్వాదాలు ఇశ్రాయేలీయులకు మాత్రమే ఉచితంగా ఇచ్చాడు. అయితే పర సంబంధమైన ఆశీర్వాదమైన పిల్లలు (ఎఫెసి. 1:3-12) ఆదాము నుండి మనుషులందరికి ఇచ్చాడు (ఆది.కాం. 1:28). అందుకే సిలువ వేయబడిన క్రీస్తు బోధలో క్రీస్తు ద్వారా తనకు పిల్లలు కావాలని ఆశపడుతున్నవారికిచ్చిన పరలోక సంబంధమైన ఆశీర్వాదములు ఇచ్చాడు. అవేవంటే “మన తండ్రియైన దేవుని ప్రేమ, ఆయన ప్రియ కుమారుడైన క్రీస్తు యేసు కృప, ప్రభువైన పరిశుద్ధాత్మునియొక్క శక్తి శాంతి, సమాధానాలతో కూడిన నడిపింపు” అనునవి మాత్రమే పైన చెప్పిన ఆస్తులు, అంతస్తులు మరియు పిల్లలు ఉంటే ఇప్పుడు పరలోకం వెళ్ళము. ఈ కాలములో దేవుని ప్రేమ, క్రీస్తు కృప, ఆత్మ సహాయం ఉంటేనే పరలోకం పొతాము గనుక ఇవి కావాలంటే మనల్ని తిట్టిన వారిని తిట్టకుండా, కీడుకు ప్రతికీడు చేయక వారిని దీవించి, వారి కొరకు ప్రార్థన చేయమంటున్నాడు.





15

“మనీషీ నీ నాలుక భద్రం”

తిట్టిన వారిని తిట్టకుండా, మనల్ని హింసించిన వారిని హింసింపక అపుడే, అక్కడే వారినే దీవించాలంటే ఎంతటి అగ్నివంటి మహాశ్రమను అనుభవించాలో అది అనుభవించిన వారికి మాత్రమే అర్థమవుతుంది. ఇంతటి ఖచ్చితమైన ఆజ్ఞను, మన దృష్టిలో భయంకరమైనది ఈ లోకంలో ఏ శరీరానికి నచ్చనిదీ అయినా ఈ ఆజ్ఞను ఎందుకిచ్చాడు దేవుడు అని ఆలోచించండి. దాని వెనుకాల ఆయన దయాపూర్వక సంకల్పమే తప్ప శిక్షించాలనే భయంకరత్వము, భీకరత్వము ఎంత మాత్రము లేదు సుమా! ఏ జీవమైతే (శరీరము) ఈనాడు దేవుని ఆజ్ఞను కాదని ధిక్కరిస్తుందో దానికి నిత్యజీవమివ్వాలన్నదే ఆయన కరుణాచిత్తము. తన చేతులతో వేసింది చిరకాలముండాలనేదే ఆయన చిరకాలవాంఛ.

39

‘జీవమును ప్రేమించి మంచి దినములు చూడగోరువాడు చెడ్డదానిని పలుకకుండా తన నాలుకను, కపటపు మాటలు చెప్పకుండా తన పెదవులను కాచుకొనవలెను’ (1పేతురు 3:10)

జీవమనే తనకిష్టమైన శరీరంతో యుగయుగాలు అనగా నిత్యత్వంలో నిత్యమూ జీవించాలనే గదా దానిని ఇంతబాగా చూసుకొంటున్నాము. దానిని ప్రేమించడమంటే బాగా మేపి, అలంకరించి ఊరేగించడం ప్రేమ కాదు. ఈ శరీరాన్ని ప్రేమించడమంటే మన ఆత్మతో పాటు దానిని నిత్య జీవములోనికి నడిపించాలని అర్థం. అదే క్రీస్తు కాని, దేవుడు కాని మనల్ని ప్రేమించే ప్రేమకు గుర్తు. ఇలా మన జీవితాంతము వరకు మంచి దినాలను అనగా ప్రతి దినం, ప్రతీ క్షణం మంచిని చూడాలని, అనుభవించాలని, అందరికి ఆ మంచిని అందించాలని ఆశించేవారు చేయవలసినదల్లా, తన నాలుకను అదుపులో ఉంచుకోవాలంటున్నాడు. ఎందుకంటే మన నాలుక మాట్లాడే మాటలను బట్టియే గదా! మన భవిష్యత్తు, మన పొరుగు వారి భవిష్యత్తు మరియు ఈ లోక భవిష్యత్తు ఆధారపడి ఉంది. అందుకే నరములేని నాలుకను అదుపులో ఉంచుకొని, చెడ్డమాటలు పలుకకుండా పెదవులను కాచుకోమంటున్నాడు.

“నాలుక అగ్నియే. నాలుక మన అవయవములలో ఉంచబడిన పాప ప్రపంచమై సర్వశరీరమునకు మాలిన్యము కలుగజేయుచు ప్రకృతి చక్రమునకు చిచ్చు పెట్టును” (యాకోబు 3:1-12).

మానవ దేహములో అతి చిన్న అవయవమైన నాలుక బహుగా అదిరిపడుతుంది అన్నాడు దేవుడు. దానిని అగ్నితో పోల్చాడు. ఎందుకంటే మన దేహానికి, కుటుంబంలోని, సంఘంలోని, ప్రపంచంలోని ప్రజలందరిని నానా మాటలు అంటూ చెడగొడుతుందని గుర్తు చేస్తున్నాడు. చిన్న అగ్గిపుల్ల ఎంత దావానలాన్ని సృష్టించగలదో జగమెరిగిన సత్యము కదా! మన నాలుకను నోట్లోని లాలాజంనే మధ్యన ఎందుకుంచాడా? అని ఎన్నోసార్లు ఆలోచించాను. భాస్వరమును నీళ్ళలో ఉంచుతారు. అది బయటకొస్తే అదంతట అదే మండిపోతుంది గదా! (హైస్కూల్లో గంట జాడీ ప్రయోగం గుర్తుందా? జ్ఞాపకం

చేసుకోండి) మన నాలుక కంట్రోల్లో ఉంటే మన శరీరం అంతా మన స్వాధీనంలో ఉన్నట్లే గదా? ఎంత పెద్ద ఓడనైనా చిన్న చుక్కానితో కంట్రోల్ చేయవచ్చునని తెలియనిది కాదు. అయినా ఏనరుడు దానిని సాధు చేయడంలేదు. అందుకే దీని వలన బోధకులకు మరీ ఎక్కువ ప్రమాదం ఉన్నదని అంటున్నాడు (యాకోబు 3:1).

గుర్రం నోట్లో కళ్ళెము పెట్టి దానిని అదుపులో ఉంచినట్లు మన నోటికి, దానిలోని నాలుకకు కూడా కళ్ళెం పెట్టమంటున్నాడు. మనం ఈ రోజు సృష్టిలోని ప్రతి జీవరాశిని సాధు చేయగలుగుచున్నాము. సాటి మనిషిని చిన్న పెద్ద తేడా లేకుండా ఎంతో మందిని అదుపు (సాధు) చేయగలమని, గలుగుతున్నామని తెలుసు. కాని మన నాలుక మాత్రమే మన అదుపులో ఉండడం లేదు. ఎందుకో తెలుసా? కారణం కావాలంటే నేటి, సాటి మానవులైన మనస్తత్వ శాస్త్రవేత్తల దగ్గరకెళ్ళకూడదు. ఎందుకంటే వారు కారణం చెప్పగలిగారే కాని అందులో ఉత్తిర్లులు కాలేకపోయినారు. అనగా దానిని అదుపు చేయలేక పోయారు. కారణం చెప్పి దానిని అదుపు చేసుకొని, మనకు మార్గమైన మహా మనస్తత్వ శాస్త్రవేత్తయైన క్రీస్తు యేసు మాత్రమే మనకు సరియైన సమాధానం చెప్పగలడు. ఆయన బోధలోని పరమార్థం ఎరిగిన మనుషులు తమ స్వంత సిద్ధాంతాలుగా వాటిని ప్రచారం చేసి దానిని దేంట్లో నుండి కాపీకొట్టారో ఆ బైబిల్ గ్రంథాన్ని మాత్రం ఓ విదేశీ మత పుస్తకంగా ఈ లోకంలో ముద్రవేయించారు. కాబట్టి మన నోటి నుండి, అనగా నాలుక పలికే ప్రతి మాటకు కారణమేంటో బైబిల్లోనే చూద్దాం.

40

16



హృదయం ఎక్కడున్నది? ఎలా ఉన్నది?

“సర్వసంతానమా, మీరు చెడ్డవారైయుండి ఏలాగు మంచి మాటలు పలుకగలరు? హృదయమందు నిండియుండు దానిని బట్టి నోరు మాట్లాడును గదా!” (మత్తయి 12:34-38).

మనం మంచివారమా? చెడ్డవారమా? అని ఎవరైనా చెప్పేది మన నోటి మాటలను మన ప్రవర్తనను బట్టియే గదా! చెడ్డవారి నుండి చెడుమాటలే తప్ప మంచి మాటలు రావు గదా! మనమాట, మన ప్రవర్తనే మన తీర్పుకు కారణభూతం అవుతుంది. దీనికంతటికీ కారణం “మన హృదయం” అంటున్నాడు ప్రభువు. దీనిని తన అనుభవంతో కూడా చెప్పాడు. ఎందుకంటే ఆయన భూమి మీదకొచ్చినప్పటి నుండి పరలోకం వెళ్ళేంత వరకు పరిపూర్ణమైన మానవుడు. మనలాంటి, శోధన, బాధ అనుభవించిన వాడు గనుకనే మనకు సహాయం చేశాడు. సమస్త కీడులకు సర్వనాశనానికి మూలం మనిషి హృదయమేనని క్రీస్తు బోధలోని సారాంశం.

ఇంతకీ హృదయం ఎక్కడున్నదో తెలుసా? ఎలా ఉన్నదోనని ఎంతమంది గ్రహించారు? గొప్ప, గొప్ప కవులు కూడా హృదయం మీదనే, కవితావులు, కథలు వ్రాసారు. మన గుండె రూపాన్ని చూడకపోయినా హృదయంలో నిదురించే చెలి అని గుండె ఉన్న స్థానాన్ని చూపిస్తూ పాటలు పాడిస్తున్నారు. మనిషి గుండె ఒక యాంత్రికమైన లేదా అవయవమైన మాంసపు ముద్ద మాత్రమే. దానికి ఏలాంటి జ్ఞాపకాలు ఉండవు. మన జ్ఞాపకాలైనా మరింకా ఏవైనా మన ఆలోచనలలోనే, అనగా మనస్సులోనే భద్రంగా ఉంటాయి. దాని భౌతిక రూపం మెదడు మాత్రమే. మన ఆత్మ శరీరంలో లేకపోతే మెదడు కూడా చచ్చిపోతుంది. దాంట్లో ఏవిధమైన మెమోరీ (జ్ఞాపకం) ఉండదు. మన జీవితంలో జరిగిన ప్రతి అనుభవం, అనుభూతి అది మంచైనా - చెడు అయినా దాని ప్రతిస్పందన అయినా మన ఆలోచనలలో, జ్ఞాపకాలలో నిక్షిప్తమై ఉంటుంది. దీనినిబట్టియే మనస్సు స్పందిస్తుంది. ఈ మనస్సును ఆత్మ అధీనంలో ఉంచాడు దేవుడు. గనుక ఆత్మ అరికాలు నుండి నడినెత్తివరకున్న ప్రతి అవయవాలన్నిటినీ జీవింపజేస్తుంది. శరీరము కేవలము నిష్ప్రయోజనమైనది (యోహాను 6:63) అయితే ఆలోచనలు, జ్ఞాపకాలను భద్రపరచి, మేలుకొలిపి, ప్రతికారచర్యకోసం నాలుకకు సిగ్గుల్ ఇచ్చే కణాలన్నీ మెదడుగా ఉన్నాయి. మెదడు చెడిపోతే మనిషి జ్ఞాపకాలు బయటకు రావు. ఎలాగంటే సిగ్గుల్ ఇచ్చి పవర్ సప్లయి ఇచ్చిన ఐ.సి. లేదా మెమరీ చిప్పు భౌతికంగా దెబ్బతింటే ఎలా పనిచేయదో ఈ మెదడు కూడా అంతే అని అదే మెదడుతో ఆలోచించి గ్రహించండి.

మన ఆలోచనలకు కేంద్రస్థానమే హృదయం. అది ఏ రూపంలో ఉందో ఎవ్వరూ చెప్పలేరు ఎందుకంటే దేవుడు కూడా బైబిల్లో చెప్పలేదు గనుక. మన మనస్సుకు కూడా రూపం లేదు. అది ఎలా ఉంటుందో కూడా దేవుడు తన గ్రంథములో మనకు చెప్పలేదు గనుక మన మనస్సుకు, ఆలోచనలకు ప్రతిరూపం లేదా పర్యాయపదమే హృదయం అని చెప్పవచ్చును. ఇదొక బంధాగారం లేక పెద్ద పాత్రలాంటిది. ఇలా ఎన్నో అర్థాలతో కూడిన స్థలముగా కూడా చెప్పబడింది. దీనిని అర్థం చేసుకోవడం అనేది మనకు మరియు దేవునికి

41

మాత్రమే సాధ్యం తప్ప మన పొరుగు వారికి చివరకు మన భార్యా పిల్లలకు కూడా అర్థం కానిది. మనల్ని మంచి వారిగా, చెడ్డవారిగా దేవుని యెదుట, మనుషుల యెదుట నిలబెట్టేదే ఈ హృదయం. మనల్ని ఆనందింపజేస్తున్నది, రెచ్చగొట్టి కలవరపడేటట్లు చేస్తున్నదీ ఈ హృదయమే సుమా! దాని లోతు, ఎత్తు, పొడుగు ఇలా కొలతలు తెలుసుకొని, దానిని పరిశీలించి, పరిశోధించి, పరీక్షించి దేవుని ఆజ్ఞానుసారంగా దానిని అదుపు చేసినవారే ఈ లోకంలో మహాత్ములు కాగలరు. పరలోకాన్ని తిరిగి స్వతంత్రించుకోగలరు.

చాలామంది తెలియక మాట్లాడాము బ్రదర్ ఏమనుకోకండి, క్షమించండి అని అంటూంటారు. క్రీస్తు బోధను బట్టి మనం పలికే ప్రతి మాట మన హృదయంలో నిండి ఉన్న దానిని బట్టియే వస్తుంది అని ఖచ్చితంగా చెప్పాడు గనుక. ఎవ్వరూ అనుకోకుండా మాటలు అనరు. అప్పుడు కాకపోతే ఎప్పుడో తమ అనుభవంలో జ్ఞాపకమున్నది ఆ సమయంలో అనంకల్పితంగా రావచ్చునేమో కాని ప్రతిమాట మనస్సులో ఉన్నదే మన నాలుక పలుకుతుంది. నాలుకను అదుపు చేయాలంటే హృదయంలో ఏమి నిండి ఉందో ముందు తెలుసుకొని దాని ప్రకారంగా ముందుకెళదాం. మన ఆలోచన ప్రతిదీ మనకు బైబిల్ ప్రకారంగానే ఉండాలి. మనుషుల సాక్షాలు పనికిరావు. వాటిని నమ్మకూడదు కూడా. హృదయాన్ని కంట్రోల్ చేస్తే నాలుక అదే ఆటోమేటిక్ గా అదుపులో కొస్తుంది (యిర్మియా 17:10). పెద్ద ఓడ చిన్న చుక్కాని అదుపులో ఉంటే, చుక్కాని దాన్ని నడిపే వాడి ఆలోచన, నిర్ణయాన్ని బట్టి ఉంటుంది కదా. అందుకే మనిషి హృదయంలో ఏముందో దేవున్నే అడుగుదాం. ఏ మనిషిని అడుగకూడదు. ఎందుకంటే ప్రతి మనిషి నేనే మంచివాడిని, నా హృదయం చాలా పరిశుద్ధమైనది, పవిత్రమైనది అని అందమైన అబద్ధమాడుతాడు. కాబట్టి మనిషి హృదయ రహస్యాన్ని తెలుసుకోవాలంటే, దానిని పరిశోధించే శక్తిగల దేవునిని మాత్రమే అడుగాలి.

“నరుల చెడుతనము భూమి మీద గొప్పదనియు, వారి హృదయము యొక్క తలంపులలోని ఊహ అంతయు ఎల్లప్పుడు కేవలము చెడ్డదనియు

యెహోవా చూచి, తాను భూమి మీద నరులను చేసినందుకు యెహోవా సంతాపము నొంది తన హృదయములో నొచ్చుకొనెను” (ఆది.కాం. 6:5,6).

“హృదయము అన్నిటికంటే మోసకరమైనది, అది ఘోరమైన వ్యాధి కలది. దానిని గ్రహింపగలవాడెవడు? ఒకని ప్రవర్తనను బట్టి వాని క్రియల ఫలము చొప్పున ప్రతికారము చేయుటకు యెహోవా అను నేను హృదయాలను పరిశోధించువాడను, అంతరింధ్రియములను పరీక్షించువాడను” (యిర్మియా 17:9,10).

నేడు చాలామంది తమ శరీర సంబంధమైన రోగాల గురించి బాధపడుతూ వాటి నుండి స్వస్థత పొందటానికి విపరీత ప్రయత్నాలు చేస్తున్నారు. శాస్త్రవేత్తలు దివారాత్రులు పరిశోధించి రోగాలకు తగ్గ మందులు కనుగొంటున్నారు. మనిషి శరీరానికొచ్చే ప్రతి రోగానికి ఈ రోజు మందులు దొరుకుతున్నాయి. ఒకప్పుడు భయంకరమైనవిగా చెప్పబడిన ప్లేగు, కలరా, మలేరియా, టి.బి., కుష్టు లాంటివి పూర్తిగా నయమవుతున్నాయి. కాన్సరు, ఎయిడ్స్ రోగాలకు కూడా త్వరలో మందులు కనుగొని వాటిని కూడా మాయం చేస్తాడీ మనిషి. అందుకే దేవుడు బైబిల్లో ఏ శరీర రోగాన్ని ఘోరమైనదిగా చెప్పలేదు. కాని హృదయం మాత్రమే ఘోరమైన వ్యాధితో నిండి ఉంది అంటున్నాడు. శరీర రోగాన్ని కనుగొనే పరికరాలెన్నో ఈనాడు అందుబాటులో ఉన్నాయి గాని హృదయరోగం - ఆత్మరోగం - పాపరోగాన్ని కనిపెట్టగల స్కానింగ్, యం.ఆర్.ఐ. యంత్రాలు ఈ భూమి మీద లేవు మరెన్నటికీ రావు కూడా. హృదయంలో ఉన్న రోగాన్ని కనుగొనే స్కానింగ్ యంత్రము ఒక్కటే ఉంది. అదే దేవుని వాక్యమనే బైబిల్, లేక దేవుని కుమారుడైన క్రీస్తు యేసు మాత్రమే.

“ఎందుకనగా దేవుని వాక్యము సజీవమై, బలముగలదై రెండంచులుగల యెటువంటి ఖడ్గము కంటెను వాడిగా ఉండి, ప్రాణాత్మలను, కీళ్ళను, మూలుగును విభజించునంతమట్టుకు దూరుచు, హృదయము యొక్క తలంపులను ఆలోచనలను పరిశోధించుచున్నది” (హెబ్రీ 4:12,13).

ఈ లోక వైద్య శాస్త్రాలు పుట్టకమునుపే క్రీ॥శ॥ మొదటి శతాబ్దములోనే మనిషి యొక్క హృదయాలోచనలను, తలంపులను చీల్చి చెండాడే స్కానింగ్ యంత్రము బైబిల్ మాత్రమేనని మన చేతిలో బైబిల్గా పిలువబడుతున్న అదే దేవుని వాక్యం చెబుతుంది.

ఇప్పుడు చెప్పండి సమస్తమైన, ఘోరమైన అనగా ఏ మనుష్యుడు ఎప్పటికినీ కనిపెట్టి బాగు చేయలేని ఈ భయంకరమైన వ్యాధితో నిండిన హృదయములో ఉన్న కుళ్ళిన కంపు పోవాలి. అందుకే ముందు మన హృదయాన్ని శుభ్రం చేయాలి. అప్పుడు మన మాటలు, చేతలు అన్ని శుద్ధమైనవిగా మారుతాయి. అప్పుడే మనం నీతిమంతులుగా మారుతాము గనుకనే “ప్రభువు కన్నులు నీతిమంతుల మీదను, ఆయన చెవులు వారి ప్రార్థనల వైపునను ఉన్నవి గాని ప్రభువు ముఖము కీడు చేయు వారికి విరోధముగా ఉన్నది” (1పేతురు 3:12, కీర్తన 34:13-16). అని క్రీస్తుపూర్వము సుమారు 1050సం॥ల క్రితమే దావీదు ద్వారా వ్రాయించాడు. దానినే మళ్ళీ ప్రపంచానికంతటికీ పేతురు ద్వారా క్రీ॥శ॥లో గుర్తు చేశాడు.

ఈరోజు అందరూ దేశంలో, ప్రపంచంలో శాంతికోసం, సమాధానం కోసం ఎన్నో హోమాలు, యజ్ఞయాగాదులు, ప్రార్థనలు, ఉపవాసాలు చేస్తున్నారు అయినా ప్రపంచంలో ప్రకృతి వైపరీత్యాలు, మనుష్యుల మధ్య కోట్లాటలు, కేసులు ప్రపంచ దేశాలమధ్య యుద్ధ మేఘాలు రోజురోజుకు ఎక్కువ అవుతున్నాయే గాని తగ్గటం లేదు. ఎందుకంటే హృదయాన్ని బాగుచేసుకోవడం మానేసి, పాపరోగముతో కుళ్ళిన హృదయంతోనే ప్రార్థన చేస్తే దేవుడు వింటాడని ఎవ్వరూ గ్రహించడం లేదు. ప్రపంచ శాంతి కావాలంటే ముందీ మనిషి మారాలి. దానికి అతని మనసు లేదా హృదయం మారాలి లేక బాగుపడాలి. మనిషికి ఈ మధ్యనే బుద్ధి వచ్చి ప్రకృతికి, సాటి మనిషి కీడు చేయడం మానాలనే ఆలోచనతో ముందుకెళుతున్నట్లుగా కనిపిస్తుంది. అయితే దేవుడు ఏమంటున్నాడో తెలుసా?

“కీడు నుండి తొలగి సమాధానమును వెతికి వెంటాడవలెను.” (1పేతురు 3:11, కీర్తన 34:14).

కీడు నుండి తొలగి పోయినంత మాత్రాన లేక చెడు చేయనంత మాత్రాన మంచి జరుగదు. మేలు లేక మంచి చేసినపుడే అంతా మంచిదిగా ఉంటుంది. కాబట్టి సమాధానము అనేది కూర్చుని ప్రార్థిస్తేనో, యాగాలు, పూజలు చేస్తేనో రాదు. దానిని వెతికి, వెంటాడమంటున్నాడు. అనగా ప్రార్థనతో పాటు పని జరగాలి అందరూ సమాధానం కోసం పరుగెత్తి, వెదికి, వెంటాడడాలి అని అర్థం. వెతుకుడి దొరుకును అన్నవాడే ఇది మాత్రము వెతికితే దొరికినట్లే దొరికి జారిపోతుంది గనుక ఎల్లప్పుడు దానిని వెతుకుతూనే వెంటాడమంటున్నాడు. దేవుడెంతటి ప్రేమామయుడో, ఆయన జ్ఞానమైన యేసు ఎంతటి జ్ఞాన మార్గమో ఆలోచించుడి. అందుకే ప్రతి వాని మోకాలు యేసు నామంలో దేవుని ముందు వంగి తీరాలి అని ఎప్పుడూ అంటాను.

17



“హృదయంలో క్రీస్తును ప్రతిష్ఠించుట ఎలా?”

ప్రపంచంలో ఉన్న సకల దుర్బీతికి, దుష్టత్వానికి మూలం హృదయంలో నిండియున్నదని గ్రహించాము. అది పరిశుభ్రముగా మారాలంటే అందులో దేవుని కుమారుడైన క్రీస్తును ప్రభువుగా ప్రతిష్ఠించమని కోరాడు. క్రీస్తును అందరికీ తండ్రిగా కాదు కేవలం ప్రభువుగా మాత్రమే ప్రతి క్రైస్తవుడు లేక విశ్వాసి (స్త్రీ, పురుష బేధం లేకుండా) తన హృదయంలో ప్రతిష్ఠించాలి. ఇప్పుడు క్రీస్తు ఎలా ఉంటాడో ఆయన రూపం మనకు తెలియదు (1యోహాను 3:3, 2కొరింథీ 5:16) ఇప్పుడున్న బొమ్మలన్నీ, విగ్రహములన్నీ మనుషులు సృష్టించినవే. ఓ బొమ్మనో, రూపాన్నో ప్రతిష్ఠించినట్లు అయితే అది విగ్రహరాధన కిందికి వస్తుంది మరియు అనేకులైన అబద్ధ క్రీస్తులు వచ్చి నేనే క్రీస్తును అని మనలను మోసపరిచే ప్రమాదం ఉంది గదా! (మత్తయి 24:23-28)

ఇప్పుడున్న లోకమంతా అనగా మనుషులంతా ప్రతిదీ విగ్రహాలతోనో రిబ్బన్ కటింగ్‌లతోనో, దీపం వెలిగించుటతోనో ఇండ్లను / గుళ్ళను / చర్చీలను ప్రతిష్ఠించుచున్నారు కదా! ఆ మధ్య సికింద్రాబాద్‌లోని గాంధీ హాస్పటల్‌ను క్రొత్తగా, చాలా పెద్దదిగా, అందంగా నిర్మించి దానిని ప్రారంభించిన క్రొత్తలో అందులోని నర్సులకు బైబిల్ తరగతులను నిర్వహించడానికి ప్రతి వారము వెళ్ళేవాడిని. మొదట్లో హాస్పటల్ చాలా శుభ్రంగా ఉండేది. కొద్ది రోజుల్లో మెట్లయొక్క ప్రతి మలుపులో పాన్, కిళ్ళీలతో ఉమ్మి మరకలతో కంపుగా తయారయింది. చాలా ఆఫీస్, హాస్పటల్స్‌లో కూడా చూశాను ఈ స్థితిని అయితే ఎవరికొచ్చిందో గాని ఓ మంచి బ్రహ్మాండమైన ఆలోచనతో ఉమ్మివేస్తున్న ప్రతిచోట హెచ్చరికలను తీసేసి కొందరు దేవుళ్ళు, దేవతల బొమ్మలు పెట్టారు. (అందులో యేసు, మేరీమాతల బొమ్మలు కూడా ఉన్నాయిలే) వెంటనే కంపుపోయి అక్కడంతా నీట్‌గా తయారయింది. మన దేశంలో బహిరంగ ప్రదేశాలలో ఉమ్మివేయరాదు, మూత్రము పోయరాదు అన్నచోటనే తప్పనిసరిగా పోసే మైండ్‌సెట్ ఉన్న మనుషులున్నారు. అక్కడకూడా ఒక దేవత బొమ్మ పెట్టినపుడు చూస్తే అక్కడంతా చాలా పరిశుభ్రమై పూజలు, పునస్కారములతో మంచి సాంబ్రాణి వాసనతో బ్రహ్మాండంగా తయారవుతుంది గదా!

ఆవిధంగానే మన హృదయంలో కూడా క్రీస్తును ప్రతిష్ఠించమనే పరీక్ష పెట్టి, మనల్ని, దేవుడు మన హృదయాన్ని పరిశోధిస్తున్నాడు. ఎందుకంటే ఆత్మీయమైన దేవునికి ఆకారం లేదు, ఆయన పరిశుద్ధాత్మకు కూడా ఆకారం లేదు. కాని ఆయన కుమారుడికి భూమి మీద కొచ్చాక ఒక ఆకారం ఉంది. కాబట్టి ఇప్పుడు మనం క్రీస్తును మన హృదయాలలో ఎలా ప్రతిష్ఠించాలో కొంచెంసేపు ఆగి ఆలోచించండి. ఒకవేళ మీకు సాధ్యం కాకపోతే నాతో కలిసి ఆలోచించి అందరం కలిసి ఆయన ఆలోచనలలోనికి వెళ్ళి, ఆయన వాక్యప్రకారంగానే ముందుకు వెళుదాం. దేవుని పరీక్షలో నెగ్గుదాం. ఈ మధ్య అనేకమంది అజ్ఞానులు జ్ఞానం ముసుగులో వెండి తెర పిచ్చితో యేసుక్రీస్తు గెటప్ (రూపం) ఇదేనని ఎవడో సినిమా యాక్టర్ వేసిన పాత్ర రూపాన్ని మనుషుల హృదయాలలో దించుతున్నారు. భయంకరంగా విగ్రహారాధనను ప్రోత్సహిస్తున్నారు.

44

ఒక వ్యక్తిని ప్రేమించడం, ఆరాధించడం లేక మనసంతా నింపుకోవడం అంటే వారియొక్క రూపాన్ని కాక వారి వ్యక్తిత్వాన్ని గుర్తించిన వారే ఉత్తములు అని చెబుతాం. ఈరోజుల్లో వ్యక్తుల మధ్య ప్రేమ తగ్గడం అంటే అదీ పైరూపం / ఆకారానికి విలువనివ్వడం వలననే అనే సంగతి మరచిపోయారు. వ్యక్తి రూపంకన్నా ఆ వ్యక్తి వ్యక్తిత్వాన్ని ప్రేమించగలిగితే ఆ ప్రేమ శాశ్వతం అని బైబిల్‌లో దేవుడు రుజువులు చూపాడు. (నేను రచించిన “ఆధునిక మానవ మేధస్సుకందని ప్రేమ” అనే పుస్తకం చదివితే పూర్తిగా అర్థం చేసుకోగలరు). అందుకే దేవుడికి ఆకారం లేదు వ్యక్తిత్వం అనగా గుణ లక్షణాలున్నాయి (రోమా 1:18-20, యెషయా 57:21), ఆయన పరిశుద్ధాత్మకు ఆకారం లేదు కేవలం గుణలక్షణాలున్నాయి. (గలతీ. 5:22). కాని దేవుని ప్రియ కుమారుడైన క్రీస్తుకు మాత్రం రూపం ఉంది. వ్యక్తిత్వం అనగా గుణ లక్షణాలున్నాయి. ఇప్పుడు మన హృదయాలలో రూపాన్ని కాకుండా ఆయన లక్షణాలను అనగా వ్యక్తినిగాక వ్యక్తిత్వాన్ని ప్రతిష్ఠించాలి. ఆనాటి యేసుక్రీస్తు రూపానికి అసలు విలువనివ్వకూడదు (2కొరింథీ 5:16).

ఆయన గుణ లక్షణాలను ఆయన మాటల్లోను, ఆయనను గూర్చి ఆయనకు మనందరికి తండ్రియైన దేవుడు తన ఆత్మ ద్వారా ఇచ్చిన సాక్ష్యాలను బైబిల్‌లో చూసి ఆ తర్వాత నిర్ణయాన్ని తీసుకొందాం.

“నేను పరిశుద్ధుడనైయున్నాను గనుక మీరును పరిశుద్ధులైయుండుడని వ్రాయబడియున్నది. కాగా మీరు విధేయులగు పిల్లలై మీ పూర్వపు అజ్ఞాన దశలో మీకుండిన ఆశలనుసరించి ప్రవర్తింపక మిమ్మును పిలిచిన వాడు పరిశుద్ధుడైయున్న ప్రకారము మీరును సమస్త ప్రవర్తన యందు పరిశుద్ధులైయుండుడి” (1పేతురు 1:14-16).

నూతన నిబంధనలో నాటి ఇశ్రాయేలీయులను మొదలుకొని సమస్త మానవాళిని పిలిచిన వాడు క్రీస్తు యేసు మాత్రమే. కేవలము ఇశ్రాయేలీయులను పిలిచినవాడు దేవుడు కాబట్టి వారిని, మనలను పిలిచిన క్రీస్తు యొక్క లక్షణాలను చూద్దాం. “ప్రయాసపడి భారము మోసికొనుచున్న సమస్త జనులారా, నాయొద్దకు రండి. నేను మీకు విశ్రాంతిని కలుగజేతును. నేను సాత్వీకుడను,

దీనమనస్సుగలవాడను గనుక మీమీద నాకాడి యెత్తుకొని నా యొద్ద నేర్చుకొనుడి, అప్పుడు మీ ప్రాణములకు విశ్రాంతి దొరుకును. ఏలయనగా నాకాడి సుళువుగాను నాభారము తేలికగాను ఉన్నవి” (మత్తయి 11:28-30).

క్రీస్తు మనల్ని పిలిచినపుడు తన యొక్క వ్యక్తిత్వాన్ని చెప్పాడు. ఆ వ్యక్తిత్వము లేక లక్షణాలు మనము నేర్చుకోవాలి అంటే వాటిని బాగా ప్రాక్టీసులో పెట్టాలి (కష్టపడాలి) అన్నమాట. ఆయన (క్రీస్తు) దేవుని శక్తియు, జ్ఞానమునైయున్నాడు. దేవుని స్వరూపముగల వాడైయున్నాడు. జాలి, కరుణ, దయ, కృప, ప్రేమ గలిగినవాడై ఉన్నాడు. ఇవన్నీ ఉండాలి అంటే ముందుగా మనకు సాత్వికము అనగా తగ్గింపు స్వభావము, దీనమనస్సు అనగా నేను అందరికిని సేవ చేయాలిగాని అందరిచేత సేవ చేయించుకోకూడదు అని అనుకోవాలి ఇదే పూర్తిగా దేవునికి సమర్పించుకొనే గుణము, అనగా నేను - నాది అని విర్రవీగే దుష్టత్వము ఉండకూడదు. ముందుగా మన హృదయంలో ఈ రెండు గుణాలు తిష్టవేస్తే అనగా ఈ రెండింటిని ప్రతిష్ఠ చేస్తే మిగతా గుణాలన్నీ వాటంతట అవే ఒకదాని తర్వాత ఒకటి తిష్ట వేస్తాయి లేదా ప్రతిష్ఠించబడుతాయి.

ఘోరమైన వ్యాధి కలిగిన మానవ హృదయంలో (అపొ.కా. 28:26,27) పరిశుద్ధుడైన ప్రభువును దేవుని కుమారుడిగా, దేవుని శక్తి - దేవుని జ్ఞానముగా (1కొరింథీ 1:24) మరెన్నటికి కదలకుండునట్లు పరిపూర్ణ విశ్వాసము, ప్రేమతో నింపినట్లు అయితే అందులోని కుళ్ళు అంతా పూర్తిగా నిర్మూలించబడుతుంది. ఆయన లేదా దేవుని వాక్యమైన క్రీస్తు మన హృదయంలో ఉన్నాడో లేదోనని తెలుసుకోవాలంటే మన నోటి మాట, మన సమస్త ప్రవర్తనను చూసి సుళువుగా తెలుసుకోవచ్చు. యేసుక్రీస్తుకున్న మనస్తత్వము మనం గ్రహించినపుడే మనము క్రీస్తులోనికి రూపాంతరము చెంది ఆయనను ధరించుకొనుటకు సాధ్యశ్యము కాగలదు. శరీరాశ - నేత్రాశ - జీవపు డంబముల నుండి దూరంగా పారిపోవాలి. ఎంతటి ఉపద్రవంలో, భయానక స్థితిలో అనగా ప్రాణాపాయ స్థితిలో కూడా మన పొరుగువారిని ప్రేమించాలి అనగా మనకు అపకారము చేసిన వారిని క్షమించమని దేవునికి విజ్ఞాపన చేయాలి. అప్పుడే మనం నిజంగా దేవుని కుమారులమని దేవుడు, అన్యజనులు ఈ ప్రకృతి గుర్తించుతారు.

45



18

చరిత్రలో ఆలయ ప్రతిష్ఠ పంటిగ

దేవుడైన యెహోవా ఇశ్రాయేలీయులను ఐగుప్తు నుండి కనానుకు వెళ్ళిన తర్వాత వారికి నియామక కాలములను ఆజ్ఞలుగా ఇచ్చాడు. (లేవీ కాండము 23వ అధ్యాయం) అందులో వారికి నియమించిన పండుగలు ఏడు (7) మాత్రమే. 1. పస్కా పండుగు, 2. పులియని రొట్టెల పండుగ, 3. ప్రథమ ఫలముల పండుగ, 4. పెంతెకోస్తు పండుగ, 5. శృంగధ్వనుల పండుగ, 6. ప్రాయశ్చిత్తార్థ దినము, 7. పర్ణశాలల పండుగ. ఇవి గాక మరే పండుగలు చేయనవసరం లేదు. అయితే బైబిల్లో క్రీస్తు కాలంలో ఒక చోట ఆలయ ప్రతిష్ఠిత పండుగ జరిగినట్లు వ్రాయబడింది. దేవుడు చెప్పిన పండుగ వీరెలా చేశారు అని జాగ్రత్తగా ఆలోచిస్తే ఇది యూదుల పెద్దలు చేసిన పండుగ అని చరిత్రలో సాక్ష్యమున్నది.

“ఆలయ ప్రతిష్ఠిత పండుగ యెరూషలేములో జరుగుచుండెను. అప్పుడు యేసు దేవాలయమున సొలోమోను మంటపములో తిరుగుచుండగా...” (యోహాను 10:22,23)

దేవుడు చెప్పనివే మనుషులు చేస్తారనే యెషయా ప్రవచనమును బట్టి (యెషయా 1:29, మార్కు 7:6-13) ఆనాటి యూదులు యేసుక్రీస్తు కాలము

వరకే దీనిని పెద్ద పండుగగా చేశారు. ఇదెలా జరిగిందంటే క్రీ॥ పూ॥ 165 సం॥లో అంతియొకన్ ఎఫిఫానియస్ అను సిరియా రాజు యెరూషలేము దేవాలయమును అపవిత్రపరిచాడు. ఆనాటి యాజక కుటుంబమునకు చెందిన యూదా మక్కుబియస్ దేవాలయమును శుభ్రపరచి తిరిగి దానిని ప్రతిష్ఠించెను. దీని యొక్క జ్ఞాపకార్థముగానే ప్రతి సంవత్సరము కిస్లేవు అను ఇశ్రాయేలీయుల మాసములో (నేటి క్యాలెండరు ప్రకారం నవంబరు - డిసెంబరు మధ్యలో) 25 దినమున ప్రారంభించి ఎనిమిది దినములు ఈ పండుగను జరుపుటకు అలవాటు చేసుకొన్నారు. ఈ పండుగను హిబ్రీ బాషలో హనుక్కా అంటారు. హనుక్కా అను పదమునకు తెలుగులో ప్రతిష్ఠ చేయుట అని అర్థము. ఈ సమయములో దేవాలయములో దీపములను వెలిగించి ఉంచుతారు. అందుకే దీనికి దీపముల పండుగ అను మరియొక పేరు కూడా కలదు.

దేవుని వాక్యమే దీపముగా ఉండాలని పోయి దేవాలయములోనే దీపాన్ని వెలిగించే స్థితికి ఆనాడే యూదులు / ఇశ్రాయేలీయులు చేరారు. వారు చేసినది దేవుడు వ్రాయించాడు కాని, దీనిని దేవుడు చేయమనలేదని గుర్తుంచుకోవాలి. బైబిల్లో ఉంది గదా అనుకొని ఇప్పటికి మనవాళ్ళు చేస్తున్నారే గాని దాని పూర్వాపరాలు తెలియకపోడమే మన విశ్వాస రాహిత్యము కదా! కాబట్టి బైబిల్లో ఉన్నవన్నీ మనం చేయటానికి కాదు, మనల్ని చేయమనీ కాదు. అందులో ఉన్నవన్నీ కాలాన్ని బట్టి, సందర్భాన్ని బట్టి అర్థము చేసుకొని చేయాలి. గనుక ఆలయ ప్రతిష్ఠ పండుగ వాక్యానుసారమైనది కాదని అనగా దేవుని ఆజ్ఞానుసారమైనది కాదని ఇప్పటికైనా గ్రహించాలి. ఒక స్థలంలోనే దేవుని సన్నిధి, మహిమలుంటాయనే భ్రమలోంచి బయటకు రావాలి. అప్పుడు ఇప్పుడు, మరెప్పటికైనా దేవునికేది ఇష్టమో అదే ఇయ్యాలి, అదే చెయ్యాలి. అదే “నా కుమారుడా, నీ హృదయము నాకిమ్ము” (సామెతలు 23:26).

ఇలా ఎన్నో పండుగలు వాక్యములో చెప్పబడనివి నేటికి అట్టహాసముతో, ఆడంబరాలతో చేస్తున్నారు. అలాంటిదే పూరిము అనే పండుగ కూడా ఇప్పటికే ఈ సంకరజాతి యూదులు కూడా చేస్తున్నారు. మనము చేసే దానివల్ల దేవునికి మహిమ రావాలేగాని అవమానము రాకూడదు. దేవుడు మన ప్రవర్తన, పరిస్థితి చూసి తన హృదయములో నొచ్చుకొనకూడదు. చేయవద్దన్న పని చేస్తే ఎంత పాపమో, చేయమని చెప్పినది చేయపోవడము కూడా పాపమే. రెండు ఆజ్ఞ అతిక్రమాలేనని గ్రహించిన వారు ధన్యులు.


కావున ప్రియ సోదర సోదరీమణులారా! దేవుడు కట్టిన ఇల్లు మన దేహం గనుక అందులో ఆయన కుమారున్ని ప్రతిష్ఠించండి. మన ఒంట్లో, ఇంట్లో, చర్చీలలో, ఊరు-వాడల్లో ఉన్న మురికిని పారద్రోలితే అనగా అవి నిజమైన దేవాలయాలుగా మారితే మన దేశమేగాదు ప్రపంచం అంతటా పోలీసు స్టేషను, కోర్టులు అవసరముండదు. రోజు, రోజుకు పెరిగే సంఘాలు, సంస్థలు, డినామినేషన్ల సంఖ్య వాటిలో గొడవల సంఖ్య మాయమైపోతుంది. సంఘాలన్నీ ఒకే వాక్యము క్రిందకు అనగా ఒకే బోధ కిందకు వచ్చి సార్వత్రిక సంఘముగా, ఎత్తబడే సంఘముగా మారిపోతుంది. యేసుక్రీస్తు రెండవ రాకడకు మార్గము సుగమము అవుతుంది.

దేవుడు కట్టుకున్న దాంట్లో దేవున్ని, ఆత్మను ఉంచి మన హృదయంలో ఆయన కుమారున్ని ప్రతిష్ఠించడం నేర్చుకోండి - ప్రారంభించండి. గృహప్రతిష్ఠ - దేవాలయము - మందిర ప్రతిష్ఠ వాటి దినాలు, సంవత్సరీకాలు మానేసి, కేవలం ప్రారంభోత్సవాలు అని మాత్రమే నామకరణం చేయండి. ప్రారంభ సమయంలో రిబ్బను కటింగ్ చేసేటప్పుడు మాత్రం తండ్రి-కుమార-పరిశుద్ధాత్మ త్రిత్వ దేవుని నామంలో అని మాత్రం అనకండి. ఆ పదాన్ని కేవలం బాప్తిస్మం దగ్గరనే వాడాలి. వ్యర్థమైన చోట ఆయన నామాన్ని వ్యర్థంగా ఉచ్చరించక తండ్రియైన దేవుని మహిమార్థమై ఆయన కుమారుడు మన రక్షకుడు, ప్రభువైన క్రీస్తు రాజ్య విస్తరణకై, పరిశుద్ధాత్ముని సహవాసం మనకును ఈ ఇంట్లో నివసించేవారికి సదాకాలము తోడై ఉండును గాక అని ప్రారంభించండి. పిట్టకతలు, పసలేని సాక్షాలు మాని, అసలైన దేవుని వాక్యానికి ఆ ప్రారంభోత్స వాలలో స్థానమివ్వండి. వాక్యానుసారమైన జ్ఞానాన్ని ప్రారంభోత్సవానికి వచ్చిన వారి హృదయాలలో ప్రతిష్ఠింపబడునట్లు, అనగా వారి హృదయానికి అర్థమయి, అతుక్కుపోయే ప్రసంగాలు చేయండి. మనం చెప్పేవారము లేక వారు కేవలం వినువారు మాత్రం అయి ఉండి మనల్ని మనం మోసము చేసుకోకుండా మన అందరి ఆత్మలను రక్షించే శక్తిగల దేవుని వాక్యాన్ని సాత్వికముతో అంగీకరించి గ్రహించి, దాని ప్రకారం ప్రవర్తించుదాం.

దేవుని ప్రేమ, క్రీస్తు కృపా, పరిశుద్ధాత్ముని సహవాసము సదా మనకు తోడై ఉండును గాక... ఆమెన్.

డా॥ బొంకూరి జాన్

19



దేవుని చిత్తం

47

నాటి ఆటవిక ప్రపంచం నుండి నేటి హైటెక్ ప్రపంచంలో జరుగుతున్న భయంకరమైన సంఘటనలు, వాటి వెనుకాల ఉన్న మానవుల యొక్క చిత్ర విచిత్రమైన ప్రవర్తనను చూస్తున్న ప్రతి వారు తీవ్రంగా ఆలోచిస్తూ, ముందు ముందు ఇంకేం జరుగబోతుందో, ప్రతిరోజు ఎలాంటి భయంకరమైన వార్తలు వినాల్సి వస్తుందోనని భయపడుతూ, అనేకులను భయభ్రాంతులకు గురి చేస్తున్నారు. ఈ సకల చరాచర సృష్టి విషయంలో, అందులోని మానవాళి పుట్టుక విషయంలో సర్వేశ్వరుడైన దేవుని సంకల్పం, కోరిక లేక చిత్తము ఏమై ఉన్నదో అని తెలియక మదనపడుచూ, మనశ్శాంతి లేక అగమ్యగోచరంగా జీవిస్తున్నారు. ఈలోకం యెడల దేవుని చిత్తం విషయంలో తలొకరకంగా అనగా తాము తమ తమ బోధకులు, గురువులు, ప్రవక్తల ద్వారా విన్నటువంటి విభిన్నమైన సిద్ధాంతాలను బట్టి ఏదో ఒక నిర్ణయానికొచ్చేస్తున్నారు. మరికొందరు నేనెందుకు పుట్టానో నాకే తెలియదు బ్రదర్ అని నవ్వుతున్నారు. తాము అనుకున్న పని సకాలంలో జరుగకపోతే, దానిని సాధించడం చేతకాక ఇది దేవుని చిత్తంలో లేదేమోనని, తలరాతను ఎవరూ మార్చలేరని, దేనికైనా పెట్టిపుట్టాలని, అదృష్టం కలిసి రావాలని, మన ఖర్చు - గ్రహచారం ఇంతేనని నేరం దేవుని మీదకు నెట్టేసి

చేతులు దులుపుకొంటున్నారు. ప్రతి చిన్న విషయాన్ని కూడా పరమాత్ముని చిత్తం పేరు మీద తోసేసి తమ కర్తవ్యాన్ని మరచి ఖర్చు సిద్ధాంతంతో సమాజాన్ని అదోగతి పాలు చేస్తూ అన్యాయమైపోతున్నారు.

ఉదాహరణకు వేరే ఊరి ప్రయాణానికి సిద్ధపడి రైల్వేస్టేషన్ కు ఆలస్యంగా వెళ్ళి రైలు దాని సమయానికి అది వెళ్ళిపోతే, ఈరోజు నేను ఊరెళ్ళడం దైవచిత్తం కాదేమోనని చెబుతాం. ఒక పెళ్ళి సంబంధాన్ని చూడటానికెళ్ళి అమ్మాయి బాగున్నా, గుణం, చదువు ఉన్నా కట్నం, కానుకలు నచ్చకపోతే దేవుని చిత్తమైతే మళ్ళీ వస్తాం ప్రార్థన చేసి కనిపెట్టండి అనే ఆత్మవంచనతో దైవచిత్తాన్ని, తమ చిత్తానికి బలి చేస్తున్నారు. ఇంకా చదువు, ఉద్యోగం లాంటి ఎన్నో విషయాలను తమ ఇష్టాలకు బలిచేసి దేవుని ఇష్టాన్ని వక్రీకరిస్తున్నారు. ఇంతకీ మానవుల విషయంలో దేవుని ఇష్టం ఏమిటి? అని మనిషి అడిగితే తమ మతి నుండి పుట్టిన మత సిద్ధాంతాలు చెబుతాడు గనుక మనిషికన్నా దేవునిని అడుగుదాం. ఆయన మాత్రమే అందరికీ ఆమోదయోగ్యమైన న్యాయం చేస్తాడు. ఆతండ్రియైన దేవుడు సర్వమానవాళిని జీవింపజేయడానికి వ్రాయించిన మనిషి బ్రతుకు పుస్తకం (బైబిల్)లో కొన్ని వేల సం॥ల క్రితం వ్రాయించాడు. “అదేమిటంటే దేవుడు తన ప్రియ కుమారుని (క్రీస్తు యేసు) యందు తాను (దేవుడే) ఉచితముగా మనకనుగ్రహించిన తన (దేవునికి) కృపా మహిమను కీర్తికలుగునట్లు తన (దేవుని) చిత్త (ఇష్ట) ప్రకారమైన దయా సంకల్పము చొప్పున యేసుక్రీస్తు ద్వారా తనకు పిల్లలను (కుమారులు)గా స్వీకరించుటకై మనలను (భూమిమీద జీవించే ప్రతి జాతి మనుష్యులను) ముందుగా తన కోసం నిర్ణయించుకొని, మనము తన యెదుట (భూలోకం - పరలోకంలో) పరిశుద్ధులమును, నిర్దోషులమునై యుండవలెనని జగత్తుపునాది వేయబడక మునుపే, ప్రేమచేత ఆయన (దేవుడు) క్రీస్తులో (తన కుమారునిలో) మనలను ఏర్పాటు చేసుకొనెను” (బైబిల్ - ఎఫెసి 1:3-12)

వ్రాయబడిన పై దేవుని వాక్యాన్ని గూర్చి జాగ్రత్తగా ఆలోచించి ధ్యానించినట్లయితే ఈ సకల చరాచర జగత్తుకు పునాది వేయబడక మునుపే సర్వేశ్వరుడు, సర్వోన్నతుడైన దేవునికి ఒక ఆలోచన లేదా అద్భుతమైన కోరిక కలిగినట్లుగా తెలుస్తుంది. అదేమంటే ఈ ప్రకృతిని చేయకముందే భూమిమీద నా స్వరూపంలో కనబోయే నా పిల్లలు, నా అంతటి వారుగా అనగా పరిశుద్ధులు (1పేతురు 1:14-16)

కావాలని, వారందరూ తన కోసం అనగా భూమిని వదిలిన తర్వాత తనున్న స్వర్గం (పరలోకం) లోనికి తిరిగి రావడం కోసం, తనలాగే భూమి మీద (మనుషులైనా) దేవుళ్ళుగా బ్రతికి తను చూపిన మార్గము ద్వారా మాత్రమే రావాలని కోరుతున్నట్లుగా గ్రహించగలము. ఈ లోక మాయలో పడి తప్పు చేసి దోషులైనా తన తప్పును సరిచేసుకొని నిర్దోషులు (యెహెజ్కేలు 18:21-28) అయ్యే అవకాశమిచ్చాడు. ఒకవేళ మనకు అది కూడా సాధ్యం కాకపోతే తన ప్రియ కుమారుడు అనగా తన చిత్తాన్ని లేక ఇష్టాన్ని సంపూర్ణముగా నెరవేర్చి ఎవరు ఎన్నినిందలు మోపినా పరిశుద్ధుడుగా, నిర్దోషి, నీతిమంతుడుగా బ్రతికి తిరిగి తనున్న దేవ లోకానికి వచ్చిన యేసు క్రీస్తును మాదిరిగా, మార్గముగా తీసుకోమని చెప్పాడు (హెబ్రీ 2:14-18, 5:7-10, 12:1-7). మట్టి శరీరంతో ఈ పాపపు లోకంలో పుట్టిన మనకు ఇది సాధ్యమేనా? అని అనుకొనేవారుంటే ఒకసారి ఈ మట్టిలో (బురద గుంటలో) పుట్టిన తామరపువ్వు తన పరిమళాన్ని వెదజల్లుతుందే గాని కంపును వెదజల్లుటలేదు గదా! ఆలోచించండి.

మనుషులందరిలాగే మామూలు మట్టి శరీరంతో (పాపపు శరీరాకారంతో) ఈ లోకంలోని ఘోరమైన పాపాల మధ్యనే జీవించిన క్రీస్తు యేసు ప్రభువు పాపాన్ని జయించి, పరిశుద్ధతను పంచి దేవుని ఇష్టానుసారమైన పనులు చేసి పరిశుద్ధుడై నిర్దోషిగా బ్రతికి మనుషుల్లో దేవుడై దేవలోకానికి ఎలా తిరిగి చేరుకొన్నాడో, అవిధంగానే ఆయన ద్వారా మనం కూడా దేవుని (యోహాను 10:34-38) అంతటి వారముగా తిరిగి మార్పుచెంది, దేవుడున్న లోకంలో నిత్యము జీవించడమే దేవుని చిత్తమైఉన్నది. ఇది అందరికీ నచ్చేది, మెచ్చేదిగా ఉందికదా! ఎందుకంటే ఇప్పటికే ఈలోకంలో మెజారిటీ ప్రజలందరూ అంగీకరించిన సత్యము. మనందరి జీవితాలలోని ఒక పచ్చి నిజాన్ని చెబుతున్నాను. ఆలోచించి దాని ప్రకారం నడుస్తున్నారో లేదో ఒకసారి మిమ్మల్ని మీరే పరీక్షించుకోండి. చిన్నపుడు బ్రతుకుదెరువుకోసం బడిలో చేరి ప్రతిరోజు “భారతదేశం నా మాతృభూమి, భారతీయులందరూ నా సహోదరులు” అనే ప్రతిజ్ఞ చేస్తున్నాం. బ్రతుకుదెరువు (ఉద్యోగం-వ్యాపారం) లభించాక అజ్ఞానంతో కులం, మతం, భాష, ప్రాంతీయ విభేదాలతో కొట్టుకు చస్తున్నాం. ఈ ప్రతిజ్ఞ ఎప్పటిదో, ఎవ్వరిదో తెలుసా? మనం పుట్టక మునుపే మనుష్యులంతా సహోదరులుగా, ఐక్యంగా ఉండాలి (కీర్తన 133) అని వ్రాయించాడు. ఎలాగంటే మనమంతా మన పూర్వీకులనుండి పుట్టుకొచ్చాం. వారు మధ్య ఆసియా నుండి వచ్చారు. వారు

దేవుని కుమారుడైన (దేవునికి పుట్టిన) ఆదాము అనే మొదటి మానవుని నుండి వచ్చారు.

బైబిల్లో దేవుడు కోరుకుంటున్న ఆయన కోరికను / చిత్తాన్ని బట్టే ఈలోకంలో ఈ ప్రతిజ్ఞ పుట్టింది. దీనిని కేవలం పలకడానికి మాత్రమే కాదు. నెరవేర్చడానికోసం మనమంతా ఒకసారి తర్వాత ఒకరం పుట్టుకొస్తున్నాం. అసలైతే ప్రతి వ్యక్తి, ప్రతిక్షణం ప్రపంచ ప్రజలందరూ నా సోదరులే అని అనాలి ఎందుకంటే అందరికీ తండ్రియైన దేవుడు ఒక్కడే గనుక. ఉదాహరణకు నేను దేవునికి కుమారుడనైతే నా భార్య దేవునికి కోడలు కాదు, ఆమె కూడా దేవునికి కుమార్తె. అలాగే నా కుమారులు, కుమార్తెలు, తల్లిదండ్రులు, అత్తమామలు, బావమరదల్లు ఇలా... ఎవ్వరైనా దేవుని పిల్లలము, ఈ లోకంలో సహోదరులం. అలా బ్రతకడమే దేవునికిష్టం.

మనం తెలంగాణ, ఆంధ్ర, రాయలసీమలలోనే కాదు కాశ్మీరు నుండి కన్యాకుమారి వరకు ఆస్ట్రేలియా నుండి అమెరికా వరకు ఎక్కడ పుట్టిన వారమైనా, బ్రతికిన వారమైనా ముందు దేవునికి పిల్లలం అని యెరిగి మన పొరుగువారిని ప్రేమించడమే దేవుని చిత్తం. మనం ఇంజనీరు, డాక్టరు, కలెక్టరు, మంత్రి, ముఖ్యమంత్రి, ప్రధానమంత్రి ఇలా ఏదోఒకటి కావడం మన తల్లిదండ్రులు, పెద్దలు, మిత్రులు చివరకు మన ఇష్టం కాని ఈలోకంలో కూటికొరకు కోటి విద్యలు నేర్చినవాడవైనా క్రీస్తును నమ్మి దేవుని కుమారుడుగా బ్రతికి ‘దేవుడు’ కావడమే దేవుని చిత్తము.

దేవుని చిత్తాన్ని యెరిగి మనమందరము ఆయన ఇష్టాన్ని నెరవేర్చినపుడే అనగా ప్రపంచంలోని ప్రతి ఒక్కరు కూడా అందరూ అన్నదమ్ముల్లా కలిసి మెలిసి దేవుడి పిల్లలుగా బ్రతికినరోజే ఆయనకు సంతోషం. మనుష్యులుగా మనం పుట్టకముందే మనం దేవుడి స్వరూపంలోనికి మార్పుచెంది ఎలా బ్రతకాలో కూడా మన చేతిలో ఉన్న జీవగ్రంథమైన లేఖనాలలో మన భాషలో అందరికీ అర్థమయ్యే రీతిలో వ్రాయించాడు. తన ఇష్టాన్ని / చిత్తాన్ని ఎఱిసి పత్రిక 1వ అధ్యాయంలో చెప్పిన దేవుడు అదే పత్రిక 2వ అధ్యాయం 10 వవచనంలో మనం భూమిమీద బ్రతికిన జీవితకాలంలో చేయవలసిన పనులను (క్రియలను) గూర్చి వ్రాయించాడు. ఈరోజుల్లో కూడా చాలామంది అనుకొంటున్నట్లు మన తలల మీద ఒక్కరికి ప్రత్యేకంగా వ్రాయించలేదు. ఒకవేళ దేవుడే మనం చేస్తున్న చెడ్డపనులను మన తలరాతగా

వ్రాసి, చేయిస్తే మనకెందుకు శిక్ష - నరకమో ఆలోచించండి. అందరికీ అందరూ మంచి పనులే చేసి తీరాలని అందరి విషయమై ఒకేసారి తన గ్రంథములో వ్రాయించాడు. “అవేవనగా మరియు వాటి (ఆయన వ్రాయించిన వాటి) యందు మనము నడుచుకొనవలెనని దేవుడు ముందుగా సిద్ధపరచిన సత్క్రియలు చేయుటకై, మనము క్రీస్తు యేసునందు సృష్టింపబడిన వారమై ఆయన (దేవుడు) చేసిన పనియై ఉన్నాము.”

పైన చెప్పబడిన దేవుని చిత్తాప్రకారమైన ఆజ్ఞలోని పరమార్థాన్ని కూడా మరోసారి జాగ్రత్తగా ధ్యానిద్దాం. ఈ జగత్తుకు పునాది వేయబడక మునుపే మానవులందరు చేయాల్సిన పనులను గూర్చి “సత్ క్రియలు” అని చెప్పాడు. ఈలోకంలో ఏవేని సత్ క్రియలు అని దేవుని పేరుమీదనే భయంకరమైన జాతి, కుల, మత, భాషా, ప్రాంతీయ విభేదాలను రెచ్చగొట్టి, మానవత్వాన్ని మారణహోమానికి ఆహుతి చేస్తున్న మనుషులను (మతాధిపతులను) అడిగితే తలోరకంగా చెబుతున్నారు. సత్క్రియలు అనగానే మంచి పనులు అని చాలామంది చెబుతారు. మరికొందరు దాన ధర్మాలు చేయడం, ఆపదలో ఉన్న వారిని ఆదుకోవడం పవిత్రస్థలాలు దర్శించడం, తప్పు చేయకపోవడం లాంటి ఎన్నో సమాధానాలు చెబుతారు. మనుష్యుల దృష్టిలో ఈ సత్ క్రియలను అనగా మంచి పనులు అనే వాటిని నిర్వచించడం చాలా కష్టం సుమా! ఎందుకంటే నాకు మంచిగా అనిపించి పనులు (వ్యక్తులు) నా భార్య పిల్లలకే నచ్చవు. ఫలానా వ్యక్తి చాలా మంచివాడు, అతని పనులు కూడా మంచివే అని అన్నాననుకో ఆవిడ అతనంతటి దుర్మార్గుడు ఈ చుట్టు ప్రక్కలో ఎవ్వడూ లేడంటుంది గదా! అందుకే మంచిని నిర్వచించాలంటే మనుష్యుల స్టాండర్డ్ నుండి పరమాత్ముని లెవల్ లోకెళ్ళి ఆలోచిస్తేనే అందరూ ఒప్పుకొని నోరుమూస్తారు. ఎందుకంటే దాన ధర్మాలు చేస్తుంటే తినటానికి అలవాటుపడి సోమరులు అవుతారు గనుక బిక్షాలను రద్దు చేయమంటున్నారు అనేకులు. మనుష్యులమైనా దేవుని పిల్లలముగా దేవత్వంతో ఆలోచిస్తేనే (1కొరింథి 2:11-15) దేవుని చిత్తాన్ని నెరవేర్చి దేవలోకాన్ని స్వతంత్రించుకోగలము.

సత్ క్రియలు అనగా సత్ + క్రియలు అని అర్థంగదా! అంటే సత్యానికి సంబంధించిన పనులు అని గ్రహించాలి. ఇంతకు సత్యమంటే ఏమిటి? అనే ఆలోచనలేదా అనుమానం ప్రతి వారికి ఉంది. సత్యము అనగానే నిజం అనేగదా

అని అందరూ అంటారు. మనిషి కళ్ళతో చూసి నోటితో చెప్పేది నిజం. ఇదే విషయం యేసును సిలువకు అప్పగించిన పిలాతు అనే గవర్నరు ప్రశ్నించాడు (యోహాను 19:38). దేవుడు సత్యవంతుడు గనుక ఆయన మాట అనగా ఆయన చెప్పిన వాక్యమే సత్యము అని బైబిల్ లో దేవుడు వ్రాయించాడు (యోహాను 17:17) అనగా దేవుని వాక్యమైన యేసే సత్యము (యోహాను 14:6) ఆయన చేసిన బోధలోని పరమార్థమే, ఆయన చూపిన మార్గమే సత్యము గనుక వాటి ప్రకారంగా చేసే క్రియలే సత్ క్రియలుగా దేవుడు ఆమోదిస్తాడు గాని మన ఇష్ట ప్రకారంగానో, లోకంలోని నానుడి ప్రకారంగానో చెప్పిన సత్ క్రియలను దేవుడు ఒప్పుకోడు. లోకోక్తి కూడా దేవుని మాటలను సమర్థిస్తుంది చూడండి. “అబద్ధమాడరాదు. సత్యమునే పలుకవలెను” (ఎఫెసి 4:25 ఇది బైబిల్ వాక్యము) అన్నారు గాని. అబద్ధమాడరాదు. నిజం చెప్పండి అనలేదు. అంటే సత్యానికి నిజం అనేది పర్యాయపదంగా అన్నివేళల్లో నిలువలేదు. కాబట్టి సత్యము అయిన క్రీస్తు చెప్పిన క్రియలు మాత్రమే చేస్తే మనుషులమైన దేవుళ్ళుగా మారి (యోహాను 10:32) దేవుని యొద్దకు చేరుతాం. అయితే ఈ విషయం అందరికీ అర్థమయ్యేరీతిలో చెప్పాలి గాని భయపెట్టి, బలవంతం చేసి, లోకాశలు చూపెట్టే లాంటి మొదలగు పనులు చేయకూడదు. ఎవరి నిర్ణయం వారే తీసుకోవాలి.

సత్ క్రియలు అంటే ఏంటో ఆలోచిద్దాం. ఈలోకంలో కొందరు మాత్రం ఎవ్వరి జోలికి వెళ్ళరు, కాని తమజోలికి వచ్చిన వారిని అసలు వదలరు. మరికొందరు ఊరికే అందరి జోలికెళ్ళి అభాసుపాలవుతారు. మనల్ని కొట్టిన వారిని కొట్టడం, తిట్టిన వారిని తిట్టడం, ఆత్మ రక్షణ పేరుతో హత్య చేసినా తప్పుకాదనేది ఈలోక పరంగా న్యాయమైనదని అందరికీ తెలిసినదేకదా. అయితే ఈలోకంలోని చట్టం కూడా మనల్ని ఎవరైనా కొట్టినా, తిట్టినా, చంపినా మనం తిరిగి అదేపని చేసి చట్టాన్ని చేతుల్లోకి తీసుకోవద్దని హెచ్చరించి, అలా చేస్తే శిక్షిస్తుంది కూడా. ఇదే విషయాన్ని మరియు ఇంతకన్నా గొప్ప విషయాన్ని బైబిల్ మనంపుట్టకముందే, మన చట్టాలు పుట్టకముందే చెప్పింది. రోమా పత్రిక 12 వ అధ్యాయం మొత్తం చదివితే సత్క్రియలు అంటే ఏమిటో క్లుప్తంగా చెప్పాడు. “మిమ్మును హింసించు వారిని దీవించండి, దీవించుడి కాని శపించవద్దు. సంతోషించు వారితో సంతోషించుడి, ఏడ్చు వారితో ఏడ్చుడి. ఒకనితో ఒకడు మనస్సు కలిసియుండుడి. హెచ్చవాటియందు మనస్సుంచక

తగ్గవాటియందు మనస్సుంచుటకు ఆన క్తులైయుండుడి. మీకు మీరే బుద్ధిమంతులనుకొనవద్దు. కీడుకు ప్రతిగా కీడెవరికి చేయవద్దు. మనుషులందరి దృష్టికి మేలైన వాటిని గూర్చి ఆలోచన కలిగియుండి, అందరితో సమాధానంగా ఉండండి. మీకు మీరే పగతీర్చుకోవద్దు. “ఇలా బైబిల్లో ఉన్న అన్ని పుస్తకాలలోని సారమంతా నిన్ను వలె నీ పొరుగు వానిని ప్రేమింపవలెనను ఒక్కమాటలో సంపూర్ణమైనది (గలతీ. 5:13) ఇలా చేయడమే దేవుని చిత్తాన్ని నెరవేర్చడం, దేవునిని పూజించి ఆరాధించడము.

మనం తప్పు చేయకపోయినా, అన్యాయంగా ఎవరైనా కొడితే మన రక్తం సలసల కాగిపోయి ఎంతగా కోపంతో రగిలిపోతామో అనుభవించిన వారికి తెలుసు. అయినా దేవుని చిత్తమేమిటో కొండమీద ప్రసంగంలో యేసు చెప్పిన ఒక్కమాటతో అర్థం అవుతుంది. నీకుడి చెంపమీద కొట్టిన వారికి నీ యెడమ చెంపను కూడా చూపడమే (మత్తయి 5:39) సత్క్రియ అని అర్థం అయితే ధన్యులమే. కావున దేవుని చిత్తమేదో (ఎఫెసీ 1:4-12, 1థెస్స 4:3-4, 5:12-18, 1పేతురు 2:11-25, 3:8-18, 4:7-19) పరీక్షించి మన ఇంటిని, ఒంటిని, ఊరును దేశాన్నే ఒక దేవాలయంగా మారుద్దాం. పేద, ధనిక, కుల, మత, భాషా, ప్రాంతీయ బేధాలతో కొట్టుకు చావక దేవుని పిల్లలమై, సహోదరులంతా ఐక్యంగా ఉండి పరలోకాన్ని చేరుకొందాం. శరీర సంబంధమైన కోరికలు, అవసరాలు, తీర్చడం దేవుని చిత్తం కాదు. తీర్చుకొనుటకై దేవున్ని నమ్మడం దేవుని సంకల్పము ఎంతమాత్రము కాదు. ఈలోకంలో అవసరాలు, రోగాలు తీర్చినా తీర్చకపోయినా ఎల్లప్పుడు దేవున్ని స్తుతించడమే దేవుని చిత్తం.

సర్వేశ్వరుడు, సబ్కాలమాలిక్, పరమతండ్రి అయిన దేవుడు సర్వవేళలా మనకు తోడ్పెట్టండి, తన ఆత్మచేత నింపి, తన వాక్యపు వెలుగులో మనల్ని నడిపించును గాక....

డా॥ బొంకూరి జాన్

ADMISSION NOTICE

కరస్పాండెన్స్ మరియు కాంటాక్ట్ కోర్సు

(అడ్మిషన్లు సంవత్సరమంతా జరుగును)

మేము సిలువ వేయబడిన క్రీస్తును ప్రకటించుచున్నాము. (1కొరింథి 1:23).

మానవులందరు సర్వేశ్వరుడైన దేవుని యొద్దకు తిరిగి చేరడానికి ఆయన ప్రియ కుమారుడైన క్రీస్తు యేసు చూపిన సర్వోన్నతమైన మార్గముపై నేటి మన అఖండ భారతావని ప్రశ్నలకు - అనుమానాలకు, శాస్త్ర సాంకేతికపరంగా, చరిత్ర - న్యాయ - ఆధ్యాత్మికంగా సకల విధములైన అనుభవ జ్ఞానంతో, ప్రేమ - సాత్త్వికంతో సమాధానం చెప్పి అవసరమైనచోట తర్కించి - వాదించి - ఒప్పించి దేశరాజ్యాంగ చట్టాలకనుగుణంగానే ధైర్యముగా మాట్లాడే వారిగా, అనేకుల ఆత్మ రక్షణ కొరకు దేవుడే ఈ జీవుడి ద్వారా వ్రాయించిన జీవగ్రంథమైన బైబిల్లో తర్కించుచు, మనిషిలోని రాక్షసత్వాన్ని రూపుమాపి, తనలోని దైవత్వాన్ని పైకి తీసి దేశంలోని, మూఢనమ్మకాలను సాంఘిక దురాచారాలను, సంఘ వ్యతిరేక కార్యకలాపాలను మాన్పించి ఈ ప్రపంచాన్ని అందులోని ప్రతి మనిషి దేహాన్ని ఒక దేవాలయంగా చేయాలన్నదే మా ఆశ-ఆశయము.

ప్రపంచంలోని ఎన్నో బైబిల్ కళాశాలల్లో బోధించని సృష్టి రహస్యములను, అనేక దేశ చరిత్రలోనూ, రాజ్యాంగ న్యాయ చట్టాలలోను అణువణువునా కనిపించేవి, ఆధునిక శాస్త్రాలను సైతం అధిగమించినవి, మానవ మనుగడకు అత్యవసరమైన వాటిని పరిశోధించి ఉచితముగా బోధించుచున్నాము, ప్రస్తుతము బోధనా భాష తెలుగు.

మావద్ద కోర్సులు :

1. D.B.Th. (Diploma in Bible Theology) - 1సం॥

2. B.B.Th. (Bachelor of Bible Theology) - 1సం॥

3. M.B.Th. (Master of Bible Theology) - 1సం॥

4. Ph.D (Degree of Doctroate in Bible Philosophy) - 1సం॥

కనీస విద్యార్హత : ఎ) 10వ తరగతి (ఎస్.ఎస్.సి.) పాస్ అయి ఉండాలి

బి) ఇంగ్లీషు, సైన్సు, చరిత్రలపై అవగాహనుండాలి.

2. ప్రతి సోమవారం సాయంత్రం 7:30 నుండి 9 గంటల వరకు నెలకు నాలుగు పాఠాలు బోధించబడును. ప్రతి నెల ఆఖరి ఆదివారం గాని సెలవురోజున గాని పరీక్ష నిర్వహించబడును. సర్టిఫికేట్ అవసరం లేనివారు కూడా వచ్చి విని వెళ్ళవచ్చు.
3. ప్రతి ఆదివారం ఉదయం 11:00 నుండి 2:00 వరకు.
4. సిలబస్ లో ఇచ్చిన బోధనాంశముల క్రమసంఖ్యను అవసరాలన్నిబట్టి లేదా సమయానుకూలతను బట్టి మార్పులు చేసి బోధించబడును. ఏ విషయం ఒక వారం ముందుగా తెలియజేయబడును. బైబిల్ పై మీకున్న అనుమానాలన్నిటికి పూర్తి వివరణ ఇవ్వబడును.
5. అవసరాన్నిబట్టి వారానికి రెండు క్లాసులు జరిపి ఇంకా ఎక్కువ సంగతులు బోధింపబడును. ప్రతిరోజు క్లాసు తర్వాత ఆ రోజు పాఠ్యభాగంపై సమగ్రమైన పరిశోధన (చర్చ), ప్రశ్నలకు సమాధానములు ఉంటాయి.
6. ప్రతి విద్యార్థి స్వంత నోట్ బుక్, పెన్ను, పెన్సిల్, బైబిల్ తెచ్చుకొనవలెను. ఆసక్తి కలిగినవారందరు వయోబేధం - స్త్రీ-పురుష బేధం లేకుండా అప్లికేషన్ కొరకు పై ఆఫీస్ అడ్రస్ కు వ్రాయండి. దరఖాస్తుతోపాటు 4 పాస్ పోర్టు సైజు ఫోటోలు తప్పక జతచేయండి.
7. పండుగ మరియు సెలవు దినములలో ఆత్మరోగులకు ఉచితవైద్య శిబిరములుగా ప్రత్యేకమైన సెమినార్లు సంవత్సరానికి 6లేక 5 జరుగును. సర్టిఫికేట్ కావల్సినవారు తప్పనిసరిగా ఈ సెమినార్లకు హాజరు కావలెను. ప్రతి సం॥ జనవరిలో జరిగే ఎగ్జామ్ కు హాజరు కావలెను.

51



Jehovah's house?
&
its Dedication
- Dr. B. JOHN



**ఏది యెహోవా కట్టిన ఇల్లు?
దేవాలయ/గృహ ప్రతిష్ఠ?!**

లోకం అశాశ్వతం అని పదే పదే బైబిల్ ద్వారా తెలియజెప్పిన పరమ దేవుడు ఎటువంటి ఇల్లు కట్టాడో, కడతాడో అర్థం చేసుకోలేని కొంతమంది మూర్ఖులు లోకసంపదే దైవాశీర్వాదమనుకొని లోకకార్యములే దైవకార్యములని తాము విశ్వసించి, ఈ లోకమర్యాదను అనుసరిస్తూ అనేకులను కూడా అదే మత్తులోనికి లాగుతూ తప్పించవలసిన నరకానికి పంపుతున్నారు! దేవాలయమేదో, దాంట్లో ఎవరిని, ఎలా, ఎప్పుడు ప్రతిష్ఠించాలో తెలియని అంధకారములో కొట్టు మిట్టాడుతూ సంఘాలను, గృహాలను విచ్ఛిన్నం చేస్తున్నారు. అటువంటి వారి కన్నులకు వెలుగునియ్యడానికే వాక్యాధారంతో ఈ చిన్న రచనను చేయడం జరిగింది. చదవండి! ఆలోచించండి! గ్రహించండి! దాని ప్రకారం ప్రవర్తించి ఆత్మలను రక్షించండి!